



સમ્યગુર્રાણ

ભાગ-૪



ભૂતાર્થથી જ્ઞાયેલ છુંબ, અછુંબ, વળી પુણ્ય, પાપ ને
આસરવ, સંવર, નિર્જરા, બંધ, મોક્ષ તે સમ્યકૃત છે.

પ્રકાશક
શ્રી દિગંબર જૈન સ્વાદ્યાયમંહિર ટ્રસ્ટ
સૌનાગાડ-૩૬૪૨૫૦

ભગવાનશ્રીકુંદકુંદ-કહાનજૈનશાસ્ત્રમાળા પુષ્પ-૪૧

ॐ

માનવજીવનનું મહાકર્તવ્ય

અમૃતદર્શિની

[ભાગ-૪]

(પૂજ્યશ્રી કાનજીસ્વામીનાં પ્રવચનોમાંથી
સમ્યગ્દર્શન સંબંધી વિવિધ લેખોનો સંગ્રહ)

ઃ

: સંકલન :

બ્ર. હરિલાલ જૈન
સોનગઢ

ઃ

: પ્રકાશક :

શ્રી દિગંબર જૈન સ્વાધ્યાયમંદિર ટ્રસ્ટ
સોનગઢ-૩૬૪૨૫૦ (સૌરાષ્ટ્ર)

પ્રથમ આવૃત્તિ	પ્રત ૧૦૦૦	વીર સં. ૨૪૮૭
દ્વિતીય આવૃત્તિ	પ્રત ૧૫૦૦	વીર સં. ૨૫૦૫

સમ્યગ્દર્શન (ભાગ-૪)ના

૪ સ્થાયી પ્રકાશન-પુરસ્કર્તા ૪

શ્રી કુંદકુંદકહાન દિગંબર જૈન મુમુક્ષુમંડળ પાલા-મુંબઈ

હસ્તે : દ્વ. કુંદનભેન પારેખ-સોનગઠ, ડૉ. અશોકભાઈ કામદાર
ડૉ. પાંડુલભેન, ડૉ. ઉલુપી, ડૉ. શીમુલ, વિલેપાલા-મુંબઈ

આ શાસ્ત્રની પડતર કિંમત રૂ. ૨૬=૫૦ થાય છે. અનેક
મુમુક્ષુઓની આર્થિક સહાયથી આ આવૃત્તિની કિંમત રૂ. ૨૪=૦૦
થાય છે. તેમાંથી ૫૦% શ્રી કુંદકુંદ-કહાન પારમાર્થિક ટ્રસ્ટ હસ્તે સ્વ.
શ્રી શાંતિલાલ રત્નલાલ શાહ પરિવાર તરફથી કિંમત ઘટાડવામાં
આવતા આ શાસ્ત્રની કિંમત રૂ. ૧૨=૦૦ રાખવામાં આવી છે.


કિંમત રૂ. ૧૨=૦૦

મુદ્રક

કહાન મુદ્રણાલય

જૈન વિદ્યાર્થી ગૃહ કમ્પાઉન્ડ
સોનગઠ ઉદ્ધરે ૨૪૮૨૫૦ (સૌરાષ્ટ્ર)

૮ (૦૨૮૪૬) ૨૪૪૦૮૧



પરમ પૂજય અદ્યાત્મમૂર્તિ સદ્ગુરુદેવ શ્રી કાન્જુસ્વામી

નિવેદન

વિશ્વનું શ્રેષ્ઠરત્ન અને સિદ્ધિસુખનું દેનાર સમ્યદર્શન, તે સમ્યદર્શનના ગુણસ્થાન ગાતું અને તેની પ્રેરણા આપતું આ ચોથું પુસ્તક, સમ્યકૃત્વ-પિપાસુ સાધર્મીઓના હાથમાં મૂક્તાં આનંદ થાય છે.

સમ્યદર્શન એ જ આત્માનું સાચું જીવન છે. ભિથ્યાત્વ તે મરણ છે ને સમ્યકૃત્વ તે જીવન છે. પરથી બિન્ન નિજસ્વરૂપસત્તાનું અસ્તિત્વ જેમાં દેખાતું નથી એવા ભિથ્યાત્વમાં ક્ષણોક્ષણો ભાવમરણથી જીવ હુઃખી છે; અને જેમાં પોતાના સ્વરૂપનું શાશ્વત સ્વાધીન ઉપયોગમય અસ્તિત્વ સ્પષ્ટ વેદાય છે. એવું સમ્યકૃત્વજીવન પરમસુખમય છે. પોતાના આત્માનું સમ્યકૃપે દર્શન કરવું, તેને સાચા સ્વરૂપે દેખવો એવું સમ્યક દર્શન તે આપણું સૌનું કર્તવ્ય છે. સમયસારાદિ શાસ્ત્રો પણ એનો જ બોધ આપે છે. ‘દર્શાવું એક-વિભક્ત એ આત્મતણા નિજવિભવથી’—એમ કહીને આચાર્યદેવ પરદવ્યોથી બિન્ન તેમ જ પરમાવોથી બિન્ન આત્માનું શુદ્ધ એકત્વસ્વરૂપ દેખાડે છે. આવા નિજ સ્વરૂપને દેખવું—શ્રદ્ધાવું—અનુભવવું તે સમ્યદર્શન છે.

અહા, સ...મ...જ...શ...ન...કેવું આણ્ણાદકારી છે! મુમુક્ષુના જીવનનું એ મહાન કર્તવ્ય છે...અનું નામ સાંભળતાંય આત્માર્થીને ભક્તિથી રોમાંચ ઉલ્લસે છે. ખરં જ છે, —પોતાની પ્રિયમાં પ્રિય વસ્તુ દેખીને કોને હર્ષ ન થાય? એવું સમ્યદર્શન સાક્ષાત્ જોવા મળે—તે કેવી આનંદની વાત! આ કાળે ગુરુદેવના પ્રતાપે એવું સમ્યદર્શન સાક્ષાત્ જોવા મળે છે; કેમ કે ભાવનિકેપે સમ્યકૃત-પરિણાત જીવો તે પોતે જ સમ્યદર્શન છે, એટલે એવા સમકિતી જીવોનું દર્શન તે સાક્ષાત્ સમ્યદર્શનનું જ દર્શન છે. એમની ઉપાસના તે સમ્યદર્શનની જ ઉપાસના છે. પરમ ભાગ્યે આપણને આવા આરાધક જીવોની સત્સંગતિ અને ઉપાસનાનો સુઅવસર સાંપર્યો છે. પૂજ્ય ગુરુદેવશ્રી ભવ્ય જીવોને સમ્યદર્શનનું સ્વરૂપ સમજાવી રહ્યા છે. તેઓશ્રીની મંગલકારી ચરણધારામાં રહીને સમ્યદર્શનના પરમ મહિમાનું શ્રવણ અને તેની પ્રાપ્તિ માટેનું મંથન કરવું તે આ જીવનની કૃતાર્થતા છે. જેને સમ્યદર્શન પ્રગટ કરીને આ અસાર સંસારના જન્મમરણથી છૂટવું

[૪]

હોય ને ફરીથી નવ માસની ગર્ભજેલમાં પુરાવું ન હોય તેઓ સત્ત્સમાગમના સેવનપૂર્વક આત્મરસથી સમ્યગ્દર્શનનો અભ્યાસ કરો.

પૂ. ગુરુદેવનાં પ્રવચનો-ચર્ચાઓ તેમ જ શાખોમાંથી દોહન કરીને સમ્યગ્દર્શન સંબંધી દશ પુસ્તકોનું સંકલન કરવાની યોજના છે; તેમાંથી આ ચોથું પુસ્તક પ્રસિદ્ધ થાય છે. જીવોને સમ્યકૃત્વની મહત્તમા સમજાય અને તે પ્રાપ્ત કરવાની પ્રેરણા જાગે તે આ પુસ્તકનો ઉદ્દેશ છે. જે મુમુક્ષુઓએ આ પુસ્તક પ્રસિદ્ધ કરાવી જ્ઞાસુઓને ભેટ આપ્યું છે...અને એ રીતે સમ્યગ્દર્શન પ્રત્યેની પોતાની ભક્તિ પ્રદર્શિત કરી છે, તે મુમુક્ષુઓને ધન્યવાદ ઘટે છે.

આ ‘સમ્યગ્દર્શન’નું સંકલન કરતી વખતે જાગેલી ભાવનાઓ મારી આત્મપરિણાતિમાં પડ્યા સમ્યકૃતનું સંકલન કરો...ને સમ્યકૃત્વનો મહિમા જગતમાં સર્વત્ર વિસ્તરો....એ જ અભ્યર્થના.

વીર સં. ૨૮૪૭, પોષ પૂર્ણિમા
સોનગઢ

બ્ર. હરિલાલ જૈન



પ્રકાશકીય નિવેદન (દ્વિતીય આવૃત્તિ)

આ પુસ્તકની પ્રથમ આવૃત્તિ ખાપી જવાથી તથા આ પુસ્તક મુમુક્ષુઓને લાભદાયક જગ્યાવાથી તેની દ્વિતીય આવૃત્તિ પ્રકાશિત કરવામાં આવે છે.

આ પુસ્તકનાં પઠન-પાઠનથી મુમુક્ષુ જીવ આત્મલક્ષી તત્ત્વજ્ઞાન પ્રાપ્ત કરી આત્માર્થને વિશેષ પુષ્ટ કરે એજ ભાવના.

પૂજ્ય બહેનશ્રીની
દ્વપ્રમો જન્મજ્યંતી મહોત્સવ
શ્રાવણ વદ ૨
તા. ૧૮-૮-૨૦૦૮

સાહિત્યપ્રકાશનસમિતિ
શ્રી દિગંબર જૈન સ્વાધ્યાયમંદિર ટ્રસ્ટ
સોનગઢ-૩૬૪૨૫૦



❀ આનુક્રમણિકા ❀

→○○○○○○○○○←

સિદ્ધપ્રભુજી! આવો દિલમે	૧
સમ્યક્તવનો પહેલો પાઠ	૨
ધર્મની કમાણીનો અવસર	૩
આત્માનું સ્વરૂપ ઓળખાવે છે	૮
આત્મકલ્યાણની અદ્ભુત પ્રેરણા	૧૫
હે જીવ! તારા આત્મહિતને માટે તું જડપથી સાવધાન થા.	૨૧
અરિહંતદેવને ઓળખો	૨૩
‘ગુણપ્રમોદ અતિશય રહે, રહે અંતર્મુખ યોગ’	૩૬
અનુભવનો...ઉપદેશ	૪૦
અરિહંત ભગવાનને ઓળખો [૨]	૪૩
રામને વહાલો ચાંદલો	૪૫
.....સાધકને વહાલા સિદ્ધ	૪૬
હે જીવ! તું સ્વદ્રવ્યને જાગુ	૪૭
સંતો બતાવે છે-રત્નોની ખાણ	૬૧
વૈરાગ્ય-સંખોધન	૬૪
ચેત ચેત જીવ ચેત!	૬૭
સમ્યક્તવ માટેની સરસ મજાની વાત	૭૧
હે જીવ! પ્રજ્ઞા વડે મોક્ષપંથે આવ!	૭૭
સ્વાનુભવના ચિહ્નરૂપ જ્ઞાનચેતના જ્ઞાનીના હદ્યની વાત	૮૬
ધર્માત્માની જ્ઞાનચેતના	૮૮
ખરેખરો જ્ઞાયકવીર	૯૨
સમયસારના શ્રોતાને...આશીર્વાદ	૯૪
ત્રણ રત્નોની કિંમત સમજુએ	૯૬
એક અદ્ભુત વૈરાગ્ય-ચર્ચા	૯૮

હે વીરજનની! પુત્ર તારો જાય છે મોક્ષધામમાં,	
નહીં માત બીજી ધારશે...ધારો ન શંકા લેશ ત્યાં.	101
મૃત્યુ-મહોત્સવ	103
શાંતિદાતાર સંત વાણી	104
નિરંતર...ભાવવા...જેવી...ભાવના	105
સમ્યગુદ્દિષ્ટ-સૂર્ય	110
૧. સમ્યગુદ્દિષ્ટનું નિઃશંકિત-અંગ	112
૨. સમ્યગુદ્દિષ્ટનું નિઃકંશિત-અંગ	114
૩. સમ્યગુદ્દિષ્ટનું નિવિચિકિત્સા-અંગ	116
૪. સમ્યગુદ્દિષ્ટનું અમૂઠદ્દિષ્ટ-અંગ	118
૫. સમ્યગુદ્દિષ્ટનું ઉપગૂહન-અંગ	120
૬. સમ્યગુદ્દિષ્ટનું સ્થિતિકરણ-અંગ	122
૭. સમ્યગુદ્દિષ્ટનું વાતસ્વય-અંગ	124
૮. સમ્યગુદ્દિષ્ટનું પ્રભાવના-અંગ	128
સમ્યગુદ્દશનના આઠ અંગની કથા	131
૧. નિઃશંકિત અંગમાં પ્રસિદ્ધ અંજનચોરની કથા	132
૨. નિઃકંશ-અંગમાં પ્રસિદ્ધ અનંતમતીની કથા	136
૩. નિવિચિકિત્સા-અંગમાં પ્રસિદ્ધ ઉદાયનરાજાની કથા	143
૪. અમૂઠદ્દિષ્ટ-અંગમાં પ્રસિદ્ધ રેવતીરાણીની કથા	146
૫. ઉપગૂહન-અંગમાં પ્રસિદ્ધ જિનેન્દ્રભક્ત શેઠની કથા	142
૬. સ્થિતિકરણ-અંગમાં પ્રસિદ્ધ વારિખેણમુનિની કથા	145
૭. વાતસ્વય-અંગમાં પ્રસિદ્ધ વિષ્ણુમુનિની કથા	160
૮. પ્રભાવના-અંગમાં પ્રસિદ્ધ વજુકુમારમુનિની કથા	166



ણમો સિદ્ધાં

સમ્યગુર્દર્શન

(પુસ્તક ચોથું)




સિદ્ધપ્રભુજી! આવો દિલમે....

સમ્યકૃત્વની આરાધનાનો જે પરમ મંગળ પ્રસંગ—તેના પ્રારંભમાં હે સિદ્ધભગવંતો! આપ મારા અંતરમાં પધારો... સમ્યકૃત્વના ધ્યેયરૂપ જે શુદ્ધઆત્મા, તેના પ્રતિબિંબસ્વરૂપ એવા હે સિદ્ધભગવંતો! સ્વસંવેદનરૂપ ભક્તિપૂર્વક હું આપને મારા આત્મામાં બિરાજમાન કરું છું...આપના જેવા શુદ્ધાત્માને જ મારા સાધ્યરૂપ સ્થાપીને તેનો હું આદર કરું છું ને અન્ય સમસ્ત પરભાવોનો આદર છોડું છું. આ રીતે આપને મારા આત્મામાં સ્થાપીને હું સમ્યકૃતરૂપ સાધકભાવનો અપૂર્વ પ્રારંભ કરું છું. તેમાં હે સિદ્ધભગવંતો! હે પંચ પરમેષ્ઠી ભગવંતો! આપ પધારો...પધારો...પધારો!

આત્માનો રંગ લગાડીને હું મારા સમ્યકૃતને આરાધવા તત્પર થાઉં છું; તેના મંગળમાં, સિદ્ધભગવાન સમાન આત્મસ્વરૂપ ઓળખાવીને સમ્યકૃતની આરાધનામાં હે સન્ત ગુરુઓ! આપને ઉત્તમ આત્મભાવે નમસ્કાર કરું છું.



સમ્યક્તવનો પહેલો પાઠ



સિદ્ધપદનો સાધક જીવ મંગલાચયરણના પહેલા જ પાઠમાં કહે છે કે અહો, શુદ્ધાત્મસ્વરૂપને પામેલા સિદ્ધભગવંતો! જેવા આપ તેવો હું....‘તમે સિદ્ધ...હું પણ સિદ્ધ’ એમ તમારા જેવા મારા શુદ્ધસ્વરૂપને લક્ષમાં લઈને નમસ્કાર કરું છું. ઉદ્દ્વાસપૂર્વક મારા આત્મામાં સિદ્ધપણું સ્થાપું છું. આ રીતે સિદ્ધસ્વરૂપના ધ્યાયે મારો સાધકભાવ શરૂ થાય છે.

આ રીતે સમયસારના પહેલા જ પાઠમાં આચાર્યદેવ કહે છે કે હે જીવ! તારા આત્મામાં તું સિદ્ધપણું સ્થાપ. ‘જેવા સિદ્ધ તેવો હું’—એવા લક્ષપૂર્વક નિજસ્વરૂપને ધ્યાવતાં મહા આનંદસહિત તને સમ્યગ્દર્શન થશે.



ધર્મની કમાણીનો અવસર

આત્માનો અનુભવ કરીને મોક્ષને સાધવાની આ મોસમ છે. શ્રી ગુરુ-સંતોના પ્રતાપે સભ્યગદર્શનરૂપી મોટો હીરો પ્રાપ્ત થાય ને અનંત અતીન્દ્રિય આનંદનો લાભ થાય-એવો આ અવસર છે; ધર્મની કમાણીનો આ અવસર છે....તેને હે જીવ! તું ચૂકીશ મા...પ્રમાણ કરીશ મા...બીજે રોકાઈશ મા.

અરે, આવું મનુષ્યપણું અને સત્યધર્મના શ્રવણની એકેક ક્ષણ મહા મોંધી છે, અખજો રત્નો આપવા છતાં આવી એક ક્ષણ મળવી મુશ્કેલ છે. ભગવાન! આવું મનુષ્યપણું બહારના વેપારમાં તું વીતાવે છે તેને બદલે આત્માના લાભનો વેપાર કર.... ઉપયોગને અંતરમાં વાળીને આત્માનો ગ્રાહક થા.... પરનું ગ્રહણ માન્યું છે તે છોડી દે, અને આત્માનો ગ્રાહક તરાથી થા. એક ક્ષણનો તેમાં પ્રમાણ ન કર. એક ક્ષણની કમાણીથી તેને અનંતકાળનું સિદ્ધસુખ મળશે.

ભાઈ, આ મનુષ્યપણાનો ટૂંકો કાળ તે તો આત્મહિતની મોસમ છે; ધર્મની કમાણીનો આ અવસર છે; તેમાં ધર્મની કમાણી જોણે ન કરી એટલે કે ભવભ્રમણના નાશનો અને મોક્ષસુખની પ્રાપ્તિનો ઉપાય જોણે ન કર્યો તેના મનુષ્યપણાને ઘિક્કાર છે.

અરે જીવ! પરદ્રવ્યના ગ્રહણની બુદ્ધિથી તો તું સંસારના દુઃખમાં પીલાઈ રહ્યો છે. માટે પરનું ગ્રાહકપણું તું તરાથી છોડ, ને તરાથી સ્વદ્રવ્યનો ગ્રાહક થા. અરે, આત્માને ભૂલીને તેં અનંત કાળથી ભાવમરણ કર્યું, હવે તો સ્વ-પરની ભિન્નતાને જાણીને તું તારા આત્માને ભાવમરણથી બચાવ, સ્વદ્રવ્યનો તરાથી રક્ષક થા, ને પરદ્રવ્યનું રક્ષકપણું છોડી દે.

* હે જીવ! સ્વદ્રવ્યને પરથી તદ્દન જુદું જાણીને તરાથી તું સ્વદ્રવ્યનો રક્ષક થા...વ્યાપક થા...ધારક થા...રમક થા....ગ્રાહક થા. પરભાવથી સર્વ પ્રકારે વિરક્ત થા.

* બહારની પરભાવની રમત છોડ...ને સ્વદ્રવ્યમાં રમણતા કર. ‘રાજા! રમતું છોડ...કટક આવ્યું કિનારે.’ આ તારા જીવનના કિનારા નજીક આવે છે, માટે તું રાગની રમતું તરાથી છોડી દે, ને રમવાયોગ્ય એવા ચૈતન્યધામમાં તું શીધ્રરમણતા કર.

❀ વીતરાગરસનાં વહેણ ફિલો

અહો, આ તો વીતરાગમાર્ગનાં વહેણ છે; એકલો ચૈતન્યનો વીતરાગરસ આમાં ભર્યો છે. ભગવાન પાસેથી આ વીતરાગરસનાં વહેણ આવ્યાં છે. આ વીતરાગરસ પાસે ઈન્દ્રનાં ઈન્દ્રાસન પણ ધર્મને નીરસ લાગે છે. અપૂર્વ આનંદરસની ધારા આત્મામાંથી વહે છે, તેનું લક્ષ તો કરો. આત્માના સ્વભાવની આવી વાત સાંભળીને બહુમાન કરનારા પણ મહા ભાગ્યશાળી છે; અને જેણે આવો આત્મા લક્ષમાં લીધો તે સર્વે પરભાવથી વિરક્ત થઈને પરમ અતીન્દ્રિય આનંદને પામે છે. ઈન્દ્રિયના અવલંબનવાનું જ્ઞાન પણ જેણે જાણી શકતું નથી એવો ભગવાન આત્મા, તેનો ગ્રાહક થઈને પરભાવનું ગ્રહણ છોડ. ઈન્દ્રિયજ્ઞાન પણ જ્યાં મારું સ્વરૂપ નથી ત્યાં અન્ય રાગાદિ પરભાવોની કે ઈન્દ્રિયોની શી વાત? એમ પરભાવોથી ભિન્ન થઈને આત્માને ગ્રહણ કર...એટલે તારી પર્યાયમાં પરમ આનંદથી ભરપૂર વીતરાગરસનાં વહેણ વહેશે.

❀ ચૈતન્યહીરાથી ભરપૂર મોટો પહાડ ફિલો

આત્મા તો ચૈતન્યહીરાનો મોટો દુંગરો છે, તેને ખોદતાં તેમાંથી તો સમ્યગ્દર્શન ને કેવળજ્ઞાનાદિ હીરા નીકળે છે, તેમાંથી રાગાદિ નથી નીકળતા. આવા ચૈતન્યહીરાનો પહાડ ખુલ્લો કરીને સંતો બતાવે છે. ભાઈ, તારામાં ભરેલી આ ચૈતન્યહીરાની ખાણ જરાક ખોલીને જો તો ખરો! ગુરુદેવે થોડો વખત પહેલાં મંગલસ્વખનમાં મોટો પહાડ દેખેલો,

તેનો જરાક ભાગ ખુલ્લો કરતાં અંદર એકલા હીરા જ ભરેલા હતા. તેને અનુલક્ષીને ઘણા પ્રમોદથી ગુરુદેવ કહે છે કે અહો! આત્મા તો અનંત ગુણના યૈતન્યહીરાથી ભરેલો મોટો દુંગરો છે; તેને ખોલીને જોતાં તેમાં એકલા કેવળજ્ઞાનાદિ હીરા જ ભર્યા છે. આવા આત્માને લક્ષમાં તો લ્યો! થોડોક ભાગ ખુલ્લો કરીને નમૂનો બતાવ્યો, તો આવા તમારા આખા આત્માને લક્ષમાં લઈને તેનો પરમ મહિમા કરો.

* પોતાનો કે પરનો આત્મા ઈન્દ્રિયોથી જાણી શકતો નથી. પોતાના આત્માને સ્વસંવેદનથી જોણે પ્રત્યક્ષ કર્યો છે તે જ બીજા આત્માનું સાચું અનુમાન કરી શકે છે. જોણે પોતાના આત્માને અનુભવમાં લીધો નથી તે બીજા ધર્માત્માઓને પણ ઓળખી શકતો નથી. પ્રત્યક્ષપૂર્વકનું અનુમાન સાચું હોય છે. પ્રત્યક્ષ વગર એકલું અનુમાન તે સાચું નથી.

* સ્વસન્મુખ થઈને આત્માને પ્રત્યક્ષ કર્યા વગર જીવે બહારનાં જાણપણાં અનંતવાર કર્યા, અને તેમાં સંતોષ માની લીધો. અરે, આત્માની પ્રત્યક્ષતા વગરનું જ્ઞાન તે ખરેખર જ્ઞાન જ નથી, એટલે ‘જ્યાં સુધી મારો આત્મા મને પ્રત્યક્ષ ન થાય ત્યાં સુધી મેં ખરેખર કાંઈ જ જાણ્યું નથી’—એમ જ્યાં સુધી જીવને પોતાનું અજ્ઞાનપણું ન ભાસે, ને બીજા પરલક્ષી જાણપણામાં પોતાની અધિકાઈ માનીને સંતોષાઈ જાય-ત્યાં સુધી આત્માનો સાચો માર્ગ જીવને હાથમાં ન આવે. અંતરમાં પરમ સ્વભાવથી ભરેલો ભગવાન આત્મા, તેમાં સન્મુખ થયે જ પરમતત્ત્વની પ્રાપ્તિ થાય છે ને મોક્ષમાર્ગ હાથમાં આવે છે.

❀ સંતો કહે છે : તું ભગવાન છો ❀

ભાઈ, તારા આત્માની સામે જોયા વગર એટલે કે સ્વસંવેદન-પ્રત્યક્ષ કર્યા વગર, અજ્ઞાનદશાના ઊંચામાં ઊંચા શુભભાવ પણ તેં કર્યા, અગિયાર અંગનું જાણપણું કર્યું, પણ એનાથી આત્માના કલ્યાણનો માર્ગ જરાપણ તારા હાથમાં ન આવ્યો. માટે જ્ઞાનને પરવિષયોથી ભિન્ન કરીને સ્વવિષયમાં જોડ. ઈન્દ્રિયજ્ઞાનના વેપારમાં એવી તાકાત નથી કે આત્માને

સ્વવિષય બનાવીને જાણો. તું પરમાત્મા, તારે પોતે પોતાનું જ્ઞાન કરવા માટે ઈન્દ્રિયની કે રાગની પાસે ભીખ માંગવી પડે એવો બિખારી તું નથી. અહા, સંતો કહે છે કે તું બિખારી નથી પણ ભગવાન છો.

* અજ્ઞાનીઓને અનુમાનમાં આવી જાય એવો આ આત્મા નથી. એકલા પરજ્ઞેયને અવલંબનારું જ્ઞાન તે અજ્ઞાન છે, તે જ્ઞાન નથી. જ્ઞાનનો ભંડાર આત્મા, તે પોતે પોતાના જ્ઞાનસ્વભાવને અવલંબીને જે જ્ઞાનરૂપે પરિણામે તે જ જ્ઞાન મોક્ષને સાધનારું છે.

* આ શરીરને ઘટ કહેવાય છે, ઘડાની જેમ તે ક્ષણિક નાશવાન છે. તે ઘટ અને ઘટને જ્ઞાણનારો એ બંને એક નથી પણ જુદા છે. શરીરના અંગભૂત ઈન્દ્રિયો તે કાંઈ આત્માના જ્ઞાનની ઉત્પત્તિનું સાધન નથી. અતીન્દ્રિય જ્ઞાનસ્વભાવી આત્મા છે, તેને સાધન બનાવીને જે જ્ઞાન થાય તે જ આત્માને જ્ઞાણનારું છે. પુણ્ય-પાપ પણ એનું સ્વરૂપ નથી. અતીન્દ્રિયજ્ઞાન એવું નથી કે પુણ્ય-પાપને રચે. રાગની રચના તે આત્માનું કાર્ય નથી; આત્માનું ખરું કાર્ય (એટલે કે પરમાર્થ લક્ષણ) તો અતીન્દ્રિય જ્ઞાનચેતના છે; તે ચેતના સ્વરૂપે અનુભવમાં લેતાં જ આત્મા સાચા સ્વરૂપે અનુભવમાં આવે છે. આવા આત્માને અનુભવમાં લ્યે ત્યારે જ જીવને ધર્મ થાય.

* આત્મા સ્વયં ઉપયોગસ્વરૂપ છે, તેને પરનું આલંબન નથી; બહારથી તે ઉપયોગને લાવતો નથી. અંતરની એકાગ્રતા વડે જે ઉપયોગ ક્રમ કરે તે જ આત્માનું સ્વલક્ષણ છે. આવા અતીન્દ્રિય જ્ઞાનનો ધણી ભગવાન અશરીરી આત્મા, તે પોતાને ભૂલીને શરીર ધારણ કરી કરીને ભવમાં ભટકે—એ તો શરમજનક છે, તે કલંક આત્માને શોભતું નથી. બાપુ! તું અશરીરી ચૈતન્યભગવાન, તારો ચૈતન્યઉપયોગ શરીરમાંથી -ઇન્દ્રિયોમાંથી કે રાગમાંથી આવતો નથી; આવા આત્માના સંસ્કાર અંતરમાં જેણે નાંખ્યા હશે તેને પરભવમાંય તે સંસ્કાર સાથે રહેશે. માટે વારંવાર અભ્યાસ કરીને આવા આત્મસ્વભાવના સંસ્કાર અંદરમાં દેઢ કરવા જેવા છે. બહારનાં ભણતરે એ જ્ઞાન આવતું નથી, એ તો


અંતરના સ્વભાવથી જ ખીલે છે. અંતરમાં સ્વભાવના ઘોલનના સંસ્કાર વારંવાર અત્યંત દૃઢ કરતાં તે સ્વસંવેદન-પ્રત્યક્ષ થાય છે એટલે સમ્યજ્ઞદર્શન-જ્ઞાન-ચારિત્ર થાય છે. તે જ ધર્મની સાચી કર્માણી છે, અને એવી ધર્મની કર્માણીનો આ અવસર છે.



* સુખનું ધામ *

સંતો કહે છે કે-

દુનિયાને ભૂલીને તારી અતીન્દ્રિયચૈતન્યગૂફામાં ઉત્તર, તો ત્યાં એકલું સુખ જ ભર્યું છે. તારું સ્વરૂપ સુખનું જ ધામ છે. તારી ચૈતન્યગૂફામાં દુઃખનો પ્રવેશ નથી.



આચાર્યદેવ અપ્રતિબુદ્ધ જીવને

આત્માનું સ્વરૂપ આળખાવે છે

હે ભાઈ! જડથી ભિન્ન તારું ચૈતન્યતત્ત્વ અમે તને બતાવ્યું, તે જાણીને હવે તું પ્રસન્ન થા... સાવધાન થા... અને ચૈતન્યસ્વરૂપ આત્માને જ તારા સ્વરૂપ તરીકે અનુભવ.

(૧)

દેહથી ભિન્ન ચૈતન્યસ્વરૂપ આત્માની જેને ખબર નથી, અને અજ્ઞાનમાવથી ‘શરીર તે જ હું, શરીરનાં કામ મારાથી થાય છે—’ એમ જે માની રહ્યો છે, એવા અપ્રતિબુદ્ધ જીવને આચાર્યદેવ કરુણાપૂર્વક સમજાવે છે કે અરે ભાઈ! તારો આત્મા તો સદાય ચૈતન્યસ્વરૂપ છે, તે ચૈતન્યસ્વરૂપ આત્મા જડ કચાંથી થઈ ગયો કે તું જડને પોતાનું માને છે? તારો આત્મા તો સદાય ચૈતન્યસ્વરૂપ જ છે, તે કદી જડરૂપ થયો નથી; ચૈતન્યસ્વરૂપ આત્માને જડ સાથે એકમેકપણું કદી થયું નથી, સદાય ભિન્નપણું જ છે; માટે હે ભાઈ! હવે તું જડ સાથે એકમેકપણાની માન્યતાને છોડ અને તારા ચૈતન્યસ્વરૂપ આત્માને દેખ. તારા આત્માનો વિલાસ જડથી જુદો, ચૈતન્યસ્વરૂપ છે. આવા ચૈતન્યવિલાસી આત્માને જ સ્વતત્ત્વપણે તું દેખ.

(૨)

આ વાત કોને સમજાવે છે?—જે અનાદિથી ધર્મનો તદ્દન અજ્ઞાણ છે, જેને શરીરથી જુદા આત્મતત્ત્વના સ્વરૂપની ખબર નથી—એવા અજ્ઞાનીને આ વાત સમજાવે છે. તે જીવ અજ્ઞાની હોવા છતાં આત્માનું સ્વરૂપ સમજવાનો કામી છે—જિજ્ઞાસુ છે, ને વિનયપૂર્વક તે વાત સાંભળવા ઉભો

છે, એટલે તે આત્માને સમજવાની પાત્રતાવાળો છે. તેથી આચાર્યદ્વિ જે રીતે સમજાવશે તે રીતે તે સમજુ જશે.

(૩)

ભાઈ રે! હવે તું સાવધાન થા, અને તારા ચૈતન્યસ્વરૂપને સંભાળ. અત્યાર સુધી તો અજ્ઞાનને લીધે જડયેતનનું એકમેકપણું માનીને તું ભવમાં રખડયો, પણ હવે અમે તને જડથી બિન્ન તારું શુદ્ધ ચૈતન્યસ્વરૂપ બતાવીએ છીએ, તે જાણીને તું સાવધાન થા. સાવધાન થઈને એમ જાણ કે અહો! હું તો ચૈતન્યસ્વરૂપ આત્મા છું, પૂર્વે પણ હું ચૈતન્યસ્વરૂપ જ હતો. જડ શરીર મારાથી સદાય અત્યંત બિન્ન છે; મારું ચૈતન્યસ્વરૂપ જડથી બિન્ન જ રહ્યું છે—આમ પોતાના ચૈતન્યસ્વરૂપને જાણીને તું પ્રસન્ન થા...આનંદમાં આવ. તારા ચૈતન્યસ્વરૂપને ઓળખતાં જ તને અંતરમાં અપૂર્વ પ્રસન્નતા અને આનંદ થશે. ‘હું ચૈતન્યપરમેશ્વર છું, જેવા પરમાત્મા છે તેવું જ મારું સ્વરૂપ છે, મારું કાંઈ બગડ્યું નથી’—આમ સમજુ તારું ચિત્ત ઉજ્જવળ કર...હદયને ઊજાણું કર...પ્રસન્ન થા અને આહ્લાદ કર કે—અહો! આવો મારો આનંદધન ચૈતન્યસ્વભાવ! ભાઈ! આમ દેહથી બિન્ન પોતાના આત્માને દેખવાથી તારું અનાદિનું મિથ્યાત્વ ટળી જશે ને સમ્યગ્દર્શન વડે તારા ભવભમણનો અંત આવી જશે.

(૪)

આત્મા ચૈતન્યસ્વરૂપ છે ને રાગાદિભાવો તો બંધસ્વરૂપ છે. હે ભાઈ! તારા આત્માને બંધનની ઉપાધિનું અતિ નિકટપણું હોવા છતાં, બંધ સાથે એકમેકપણું નથી; રાગાદિ ભાવો તારા ચૈતન્યસ્વભાવરૂપ થઈ ગયા નથી. જ્ઞાનને અને રાગને જ્ઞેયજ્ઞાયકપણું છે તેમ જ એક્કોત્રાવગાહપણું છે, પરંતુ તેમને એકમેકપણું નથી; જ્ઞાનનો અને રાગનો સ્વભાવ બિન્ન બિન્ન છે. આમ હોવા છતાં જે જીવ જ્ઞાન અને રાગને એકમેકપણો જ માની રહ્યો છે, તેને આચાર્યદ્વિ કહે છે કે અરે દુરાત્મા! હાથી વગેરે પણ જેવા સ્વભાવને તું છોડ....છોડ! જેમ હાથી લાડવા અને ઘાસના સ્વાદનો વિવેક

કર્યા વગર તે બંનેને ભેગાં કરીને ખાય છે, તેમ તું પણ જડ-ચૈતનનો વિવેક કર્યા વગર બંનેને એકપણે અનુભવે છે, -તેને હવે તું છોડ. અને પરમ વિવેકથી ભેદજ્ઞાન કરીને તારા ચૈતન્યસ્વરૂપ આત્માને જડથી ને વિકારથી અત્યંત જુદ્ધો તું જાણ. અહીં ‘હે દુરાત્મા!’ એમ કહ્યું તેનો અર્થ એમ છે કે : અરે ભાઈ! ચૈતન્યસ્વરૂપને ચૂકીને જડ શરીરને પોતાનું માનવારૂપ જે મિથ્યાત્વભાવ છે તે દુરાત્મપણું છે તેને તું છોડ, અને ‘હું ચૈતન્યસ્વરૂપ સદા ઉપયોગમય આત્મા છું’—એમ સમજને તું પવિત્રાત્મા થા.—આ રીતે દુરાત્મપણું છોડીને પવિત્ર આત્મપણું પ્રગટ કરવાની પ્રેરણા કરી છે.

(૫)

શ્રી સર્વજ્ઞ ભગવાનની સાક્ષી આપીને આચાર્યદીવ કહે છે કે, અરે જીવ! સર્વજ્ઞ ભગવાને તો જીવને નિત્ય ઉપયોગસ્વભાવરૂપ જોયો છે. સાંભળનાર શિષ્ય વ્યવહારે તો સર્વજ્ઞ ભગવાનને માનનારો છે, તેથી આચાર્યદીવ સર્વજ્ઞની સાક્ષી આપીને તેને સમજાવે છે : હે ભાઈ! આપણા સર્વજ્ઞ ભગવાન આખા વિશ્વને પ્રત્યક્ષ જાણનારા છે, તે સર્વજ્ઞ ભગવાનના જ્ઞાનથી તો એમ પ્રસિદ્ધ કરવામાં આવ્યું છે કે જીવદ્રવ્ય સદા ઉપયોગમય છે, અને શરીરાદિક તો અચેતન છે. જો તું એમ કહે છે કે ‘શરીરાદિક પુદ્ગલદ્રવ્ય મારાં છે’—તો હે ભાઈ! સર્વજ્ઞભગવાને સદા ચૈતનરૂપ જોયેલું એવું જીવદ્રવ્ય તે અચેતન ક્યાંથી થઈ ગયું કે જેથી તું પોતાને પુદ્ગલદ્રવ્યરૂપ માને છે! જેમ પ્રકાશને અને અંધકારને એકતા નથી પણ અત્યંત જુદાપણું છે, તેમ ચૈતન્યસ્વરૂપ આત્માને અને જડને એકતા નથી પણ અત્યંત જુદાપણું છે. જેમ જડ સાથે એકતા નથી તેમ રાગાદિક સાથે પણ ચૈતન્યસ્વરૂપની એકતા નથી, ચૈતન્યસ્વરૂપ રાગથી પણ જુદું છે, ચૈતન્યને અને રાગને એકમેકપણું થયું નથી. માટે હે શિષ્ય! તું તારા આત્માને શરીરથી અને રાગથી ભિન્ન ચૈતન્યસ્વરૂપ જાણ, ચૈતન્યસ્વરૂપ આત્મા એક જ તારું સ્વદ્રવ્ય છે—એમ તું અનુભવ કર.

જેમનું જ્ઞાન સર્વ પ્રકારે ચોખ્યું છે એવા સર્વજ્ઞ ભગવાને પોતાના દિવ્ય જ્ઞાનમાં એમ જોયું છે કે આત્મા સદા ઉપયોગસ્વરૂપ છે. જે જીવ

આનાથી વિપરીત માનતો હોય તેણે ખરેખર સર્વજ્ઞભગવાનને ઓળખ્યા નથી. જો સર્વજ્ઞભગવાનના જ્ઞાનનો નિર્ણય કરે તો, આત્મા સદા ઉપયોગસ્વરૂપ છે—એવો નિર્ણય પણ થઈ જ જાય. સર્વજ્ઞભગવાનના આત્મામાં જ્ઞાન પરિપૂર્ણ છે ને રાગ જરાય નથી—એટલે તેનો નિર્ણય કરતાં જ્ઞાન અને રાગની બિન્નતાનો નિર્ણય થઈ જ જાય છે. આ રીતે, હે ભાઈ! તારા ચૈતન્યસ્વરૂપ આત્માને રાગથી પણ બિન્નતા છે તો પછી શરીરાદિક મૂર્ત દ્રવ્યો સાથે એકપણું ક્યાંથી હોય? માટે તે એકપણાની અમણા છોડીને, હું ચૈતન્ય જ છું, એમ તું અનુભવ કર.

(૬)

જેમ પિતા બે ભાગલા પાડીને પુત્રને સમજાવે કે જો ભાઈ! આ તારો ભાગ; તારો ભાગ તું લઈ લે ને રાજી થા. તેમ અહીં જીવદ્રવ્ય અને પુદ્ગલદ્રવ્ય એવા બે ભાગ પાડીને આચાર્યપ્રભુ સમજાવે છે કે, જો ભાઈ! ચૈતન્યદ્રવ્ય નિત્ય ઉપયોગસ્વભાવરૂપ છે તે તારો ભાગ છે, અને ‘નિત્ય ઉપયોગસ્વભાવ’ સિવાયનું બીજું બધુંય પુદ્ગલદ્રવ્યનો ભાગ છે. હે જીવ! હવે તું તારો ભાગ લઈ લે અને રાજી થા. ઉપયોગસ્વભાવ-જ્ઞાયકભાવ સિવાય બીજા બધાયમાંથી આત્મબુદ્ધ છોડીને, આ એક જ્ઞાયકભાવને જ તારા સ્વરૂપપણે અનુભવ....તેમાં જ એકાગ્ર થા.

(૭)

જેમ મીઠામાંથી પાણી થાય છે ને પાણીમાંથી મીહું થાય છે, કેમ કે પ્રવાહીપણાને અને ખારાપણાને એક હોવામાં વિરોધ નથી; પરંતુ—તેમ જીવ કદી પુદ્ગલરૂપ થતો નથી ને પુદ્ગલ કદી જીવરૂપ થતું નથી. માટે મીઠાના પાણીની જેમ જીવ-અજીવનું એકપણું નથી, પણ પ્રકાશ અને અંધકારની જેમ જીવ-અજીવનું બિન્નપણું છે. જેમ પ્રકાશ અને અંધકારને કદી એકપણું નથી તેમ ચેતન અને જડને કદી એકપણું નથી. જીવ તો ચૈતન્યપ્રકાશમય છે ને પુદ્ગલ તો જડ-અંધળું છે, તેમને અત્યંત બિન્નતા છે. અહીં ‘મીઠાનું પાણી’ એવું દેખાંત આપીને આચાર્યદિવ કહે છે કે હે

જીવ! જેમ મીહું ઓગળીને પાણીરૂપે થઈ જાય છે, તેમ તારી પરિણાતિ અજીવને પોતાનું માનીને તે તરફ વળવા છતાં તે અજીવની સાથે તો (એકાકાર) એકમેક થઈ શકતી નથી; પણ તે અજીવથી તારી ભિન્નતા જાણીને પરિણાતિને અંતરમાં ઉપયોગસ્વરૂપ જીવદ્રવ્ય તરફ વાળ તો ત્યાં તે એકાકાર થાય છે, માટે તે જ તારું સ્વરૂપ છે એમ તું જાણ. તારી પરિણાતિ ક્યાંય પર સાથે તો એકરૂપ થઈ શકતી નથી, તારા ઉપયોગસ્વરૂપ જીવદ્રવ્યમાં જ તે એકાકાર થાય છે, માટે ‘આ ઉપયોગસ્વરૂપ જીવદ્રવ્ય હું છું’—એમ ઉપયોગસ્વરૂપ જીવદ્રવ્યને એકને જ સ્વદ્રવ્યપણે અનુભવીને તેમાં જ તારી પરિણાતિને એકાકાર કર ને પરદ્રવ્યને પોતાનું માનવારૂપ મોહને હવે તો તું છોડ રે છોડ!

(૮)

દેહ તે હું છું, દેહની કિયા મારી છે—એમ જે અજ્ઞાની માને છે તેને આચાર્યદૈવ કહે છે કે અરે મૂઢ! જીવ તો ઉપયોગસ્વરૂપ છે અને શરીરાદિ પુદ્ગલ તો જડસ્વરૂપ છે; ઉપયોગસ્વરૂપ જીવને અને જડસ્વરૂપ પુદ્ગલને એકપણું કદી બની શકતું નથી. તું કહે છે કે ચૈતન્યમય જીવ ‘હું’ છું ને શરીરાદિ અજીવ પણ ‘હું’ છું, —આમ ચૈતન્ય તેમ જ જડ એવા બંને દ્રવ્યોપણે તું પોતાને માને છે. પણ ભાઈ રે! તું એક, તે જીવ અને અજીવ એવા બંને દ્રવ્યોમાં કઈ રીતે રહી શકે? તું તો તારા ઉપયોગસ્વરૂપમાં જ સદાય રહેલો છે.’ પુદ્ગલ તે જડ છે, તેમાં તું રહેલો નથી. માટે એકલા ચૈતન્યમય સ્વદ્રવ્યને જ તું તારાપણે અનુભવ, તેમાં જ ‘હું’પણાની પ્રતીતિ કર, અને એનાથી ભિન્ન અન્ય સમસ્ત પદાર્થોમાંથી હું—પણું છોડી દે.

(૯)

અહો! હું તો એક ચૈતન્યમય જીવતત્ત્વ, તે અજીવમાં કઈ રીતે વ્યાપું? હું તો મારા ઉપયોગસ્વરૂપમાં જ છું ને પર તો પરમાં જ છે, હું કદી મારા ઉપયોગસ્વરૂપને છોડીને પરરૂપે થયો જ નથી, —આમ શ્રીગુરુએ તને સમજાવ્યું, માટે હે ભવ્ય! ‘હું પોતે મારા ઉપયોગસ્વભાવમાં

જ છું, —એમ જાણી, પ્રસન્ન થઈ, સાવધાન થા, અને અંતર્મુખ થઈને આવા તારા ચૈતન્યસ્વરૂપનો અનુભવ કર, તેના અતીન્દ્રિય આનંદને ભોગવ. અમે તને તારું ચૈતન્યસ્વરૂપ દેહાદિ બધાથી જુદું અને તારા પોતાથી જ પરિપૂર્ણ, સદા ઉપયોગમય બતાવ્યું, તે જાણીને તું પ્રસન્ન થા, સાવધાન થા અને તેનો અનુભવ કર, તેમાં તને આત્માના અપૂર્વ આનંદનું સ્વસંવેદન થશે.

(૧૦)

—એ પ્રમાણે આચાર્યદેવે ચૈતન્યસ્વરૂપમાં પ્રસન્નતા, સાવધાની અને અનુભવ કરવાનું કહ્યું.

શ્રીગુરુના આવા કલ્યાણકારી ઉપદેશને જીલનાર શિષ્ય વિનય અને બહુમાનપૂર્વક કહે છે કે : હે પ્રભો ! અનાદિથી મારા ચૈતન્યતત્ત્વને ભૂલીને, વિકારમાં ને પરમાં જ મારાપણું માનીને હું આકુળ-વ્યાકુળ થઈ રહ્યો હતો, આપશ્રીએ પરમ કરુણા કરીને વારંવાર મને પ્રતિબોધ્યો અને પરથી અત્યંત ભિન્ન, ચૈતન્યસ્વરૂપથી પરિપૂર્ણ મારું સ્વદ્રવ્ય સમજાવીને આપે મને ન્યાલ કર્યો. અહો, આવું પરમ મહિમાવંત મારું સ્વદ્રવ્ય સમજતાં મને પ્રસન્નતા થાય છે. પરમાં ઘૂંટાયેલી એકત્વબુદ્ધિ ટળીને હવે ચૈતન્યસ્વરૂપમાં સાવધાની થાય છે, મારો ઉત્સાહ નિજસ્વરૂપ તરફ વળે છે અને હું મને નિત્ય ઉપયોગસ્વરૂપે જ અનુભવું છું. હવે રાગાદિ ભાવો કે પરદ્રવ્ય મારા સ્વરૂપમાં એકમેકપણે જરાપણ ભાસતા નથી. અહો નાથ ! આપે ભેદજ્ઞાનના દિવ્યમંત્રો વડે અમારી મોહમૂર્છા દૂર કરીને અમને સજીવન કર્યા....

—આમ, સમજનાર શિષ્ય અત્યંત વિનય અને બહુમાનપૂર્વક શ્રીગુરુના ઉપકારની જાહેરાત કરે છે.



આચાર્યદેવે ઘણા ઘણા પ્રકારથી જીવ-અજીવનું જુદાપણું બતાવ્યું, અને અજીવથી ભિન્ન શુદ્ધ ચૈતન્યસ્વરૂપ આત્માની સમજણ આપીને,

પ્રસન્તાપૂર્વક સાવધાનીથી તેનો અનુભવ કરવાનું કહ્યું; કોઈ જીવ એટલાથી પણ ન જાગે તો તેને અતિ ઉચ્ચ પ્રેરણા કરીને આચાર્યદેવ રઉમા કળશમાં કહે છે કે : અરે ભાઈ! તું મરીને પણ ચૈતન્યમૂર્તિ આત્માનો અનુભવ કર. આચાર્યદેવ કોમળ સંબોધનથી કહે છે કે ભાઈ! શરીરાદિક મૂર્તદ્રવ્યોથી ભિન્ન એવા તારા ચૈતન્યસ્વરૂપ આત્માને તું કોઈ પણ પ્રકારે-મહા પ્રયત્ન કરીને અનુભવમાં લે, જેથી પર સાથે એકપણાનો તારો મોહ છૂટે.

—આત્માનો અનુભવ કરવાની પ્રેરણાવાળો તે લેખ આપ હવેના પાનામાં વાંચશો. આત્મકલ્યાણને માટે જંખતા જિજ્ઞાસુઓને એ લેખ વાંચતાં એમ થશે કે : અહો! મહા ઉપકારી સંતો સિવાય આત્મકલ્યાણની આવી વાત્સલ્યભરી અદ્ભુત પ્રેરણા કોણા આપે!



* આત્માની ધૂન *

મારો આત્મા જ જ્ઞાન ને આનંદસ્વરૂપ છે—એવો નિર્ણય કરવાની જેને ધૂન લાગી, તેના પ્રયત્નનો ઝુકાવ સ્વસન્મુખ વથ્યા કરે છે; રાગ તરફ તેનો ઝુકાવ રહેતો નથી; રાગથી પાછી ખસીને તેની પરિણતિ અંતરમાં વળે છે.

આત્મકલ્યાણની અદ્ભુત પ્રેરણા

આત્મકલ્યાણને માટે જંખતા જિજ્ઞાસુઓને આ લેખ વાંચતાં એમ થશે કે અહો! મહા ઉપકારી સંતો સિવાય આત્માના કલ્યાણની આવી વાત્સલ્યભરી અદ્ભુત પ્રેરણા કોણ આપે!

અરે જીવ! ચૈતન્યના અનુભવ વગરનું જીવન તને કેમ ગોઠે છે?—હે જીવ! હવે તો તું જાગૃત થા...જાગૃત થઈને, અમે તને તારું ચૈતન્યસ્વરૂપ બતાવ્યું તેનો અનુભવ કરવા માટે ઉદ્યમી થા. મોહની મૂર્ખિમાં હવે એક ક્ષણ પણ ન ગુમાવ. ચૈતન્યનું જીવન પ્રાપ્ત કરવા માટે એકવાર તો આખાય જગતથી ધૂટો પડીને અંતરમાં તારા ચૈતન્ય-વિલાસને દેખ. આમ કરવાથી તને સર્વ કલ્યાણની પ્રાપ્તિ થશે. હે ભાઈ! હે વત્સ! હવે તારે આ જીવનમાં એ જ કરવા જેવું છે...તારા આત્મકાર્યને તરાથી તું કર.

(૧)

જે જીવને ચૈતન્યસ્વરૂપ આત્માની ખબર નથી અને અજ્ઞાનભાવથી જડ સાથે તથા વિકાર સાથે એકમેકપણું માની રહ્યો છે, તેને આચાર્યદેવે સમજાવ્યું કે હે ભાઈ! તારો આત્મા તો સદાય ચૈતન્યસ્વરૂપ છે, તારો ચૈતન્યસ્વરૂપ આત્મા જડ સાથે કદ્દી એકમેક થઈ ગયો નથી. માટે હે જીવ! હવે તું જડ સાથે એકમેકપણાની માન્યતાને છોડ અને તારા ચૈતન્યસ્વરૂપ આત્માને દેખ. જડથી ભિન્ન, તારું ચૈતન્યતત્ત્વ અમે તને બતાવ્યું, તે જાણીને હવે તું પ્રસન્ન થા, —સાવધાન થા.

—આમ અનેક પ્રકારથી આચાર્યદેવે સમજાવ્યું; છતાં આટલાથી પણ કોઈ જીવ ન સમજે તો ફરીને તેને પ્રેરણ કરતાં આચાર્યદેવ રત્નમા કળશમાં કહે છે કે—

હે ભાઈ! તું કોઈપણ રીતે મહા કષે અથવા મરીને પણ તત્ત્વનો ક્રૌતૂહલી થા, ચૈતન્યતત્ત્વને જોવા માટે મહા પ્રયત્ન કર. આ શરીરાદિ મૂર્તિ દ્વયોનો બે ઘડી પાડોશી થઈને, તેમનાથી બિન્ન એવા તારા આત્માનો અનુભવ કર. તારા આત્માનો ચૈતન્યવિલાસ સમસ્ત પરદ્વયોથી બિન્ન છે, તેને દેખતાં જ સમસ્ત પર દ્વયો સાથે એકપણાનો તારો મોહ છૂટી જશે.

(૨)

અહીં, મરીને પણ ચૈતન્યમૂર્તિ આત્માનો અનુભવ કર—એમ કહીને તે કાર્યની પરમ મહાત્મા બતાવી છે. હે ભાઈ! તારા સર્વ પ્રયત્નને તું આ તરફ વાળ. એક આત્મ-અનુભવ સિવાય જગતનાં બીજાં બધાં કામો કરવામાં જાણો કે મારું મૃત્યું થયું હોય—એમ તેમનાથી ઉદાસીન થઈને, આ ચૈતન્યસ્વરૂપ આત્માનો અનુભવ કરવા માટે જ ઉદ્યમી થા...સર્વ પ્રકારના ઉદ્યમ વડે અંતરમાં વળીને તારા આત્માને પરથી જુદો દેખ.

(૩)

અરે જીવ! ચૈતન્યતત્ત્વના અનુભવ વગરનું જીવન તેને કેમ ગોઠે છે? આત્માના ભાન વગરના જીવોનું જીવન અમને તો મડદા જેવું લાગે છે. જ્યાં ચૈતન્યની જાગૃતિ નથી, અરે! પોતે કોણ છે તેની ખબર જ નથી—એને તે જીવન કેમ કહેવાય? હે જીવ! હવે તો તું જાગૃત થા...જાગૃત થઈને, અમે તને તારું ચૈતન્યસ્વરૂપ બતાવ્યું તેનો અનુભવ કરવા માટે ઉદ્યમી થા. મોહની મૂર્છામાં હવે એક ક્ષણ પણ ન ગુમાવ. ચૈતન્યનું જીવન પ્રાપ્ત કરવા એકવાર તો આખાયે જગતથી છૂટો પડીને અંતરમાં તારા ચૈતન્યવિલાસને દેખ. એમ કરવાથી તારો અનાદિનો મોહ છૂટીને તેને અપૂર્વ કલ્યાણની પ્રાપ્તિ થશે.

હે ભાઈ! હે વત્સ! હવે તારે આ જીવનમાં એ જ કરવા જેવું છે.

તને અધરું લાગતું હોય અને ગભરામણ થતી હોય તો અમે તને કહીએ છીએ કે હે ભાઈ! એ અધરું નથી, પણ પ્રયત્નથી સહેલું છે; ફક્ત એકવાર તું જગતના બધા પરદવ્યોથી જુદો પડી તેનો પાડોશી થઈ જા, ને જગતથી ભિન્ન ચૈતન્યતત્ત્વને દેખવા માટે કુતૂહલ કરીને અંતરમાં તેનો ઉધમ કર.—આમ કરવાથી તેને અંતરમાં આનંદસહિત ચૈતન્યનો અનુભવ થશે અને તારી મુંજુવાળા મટી જશે.

(૪)

પરમાં કાંઈક નવી વાત આવે ત્યાં તેને જાણવાનું કેવું કુતૂહલ કરે છે! તો અનાદિકાળથી નહિ જાગોલ એવું પરમ મહિમાવંત ચૈતન્યતત્ત્વ, તેને જાણવા માટે કુતૂહલ કેમ નથી કરતો? ‘આત્મા કેવો છે’—તે જાણવાનું એકવાર તો કુતૂહલ કર. જગતની દરકાર છોડીને આત્માને જાણવાની દરકાર કર. અરે જીવ! જગનું અવનવું જાણવામાં હોંશ અને ચૈતન્યતત્ત્વને જાણવામાં બેદરકારી—એ તેને નથી શોભતું. માટે ચૈતન્યને જાણવાની વિસમયતા લાવ ને દુનિયાની દરકાર છોડ. દુનિયા તેને મૂર્ખ કહેશે, અનેક પ્રકારની પ્રતિકૂળતા કરશે, પણ તે બધાયની ઉપેક્ષા કરીને અંતરમાં ચૈતન્યભગવાન કેવા છે તેને જોવાનું એક જ લક્ષ રાખજો. જો દુનિયાની અનુકૂળતા-પ્રતિકૂળતામાં રોકાઈશ તો ચૈતન્યભગવાનને તું જોઈ શકીશ નહિ. માટે દુનિયાની દરકાર છોડીને...એકલો પડી...અંતરમાં પોતાના ચૈતન્યસ્વભાવને દેખવાનો ઉધમ તું કર.

(૫)

આચાર્યદેવ અત્યંત કોમળતાથી પ્રેરણા આપે છે કે હે બંધુ! અનાદિકાળથી તું આ ચોરાશીના કૂવામાં પડ્યો છે, તેમાંથી શીધ બહાર નીકળવા માટે મરીને પણ તું તત્ત્વનો કૌતૂહલી થા. અહીં ‘મરીને પણ’ તત્ત્વનો કૌતૂહલી થવાનું કહ્યું તેમાં પરાકાષાની વાત કરી છે. મૃત્યુ સુધીના ઉત્કૃષ્ટ પ્રસંગને લક્ષમાં લઈને તું આત્માને જોવાનો કૌતૂહલી થા. મરણપ્રસંગ ભલે આવે નહિ, પણ તું તેટલી ઉત્કૃષ્ટ હંદને લક્ષમાં લઈને

ચૈતન્યને જોવાનો ઉદ્ઘમ કર. મરીને પણ, એટલે કે દેહ જતો હોય તો ભલે જાય પણ મારે તો આત્માનો અનુભવ કરવો છે એવા ભાવથી ઉદ્ઘમ કર. ‘મરીને’ એમ કહ્યું તેમાં ખરેખર તો દેહદેષ્ટિ છોડવાનું કહ્યું છે; મરતાં તો દેહ છૂટે છે પણ હે ભાઈ! તું આત્માને જોવા ખાતર જીવતાં દેહની દેષ્ટિ છોડી હું... દેહ તે હું’—એવી માન્યતા છોડી હે.

(૬)

ચૈતન્યતત્ત્વને જોવા માટે કુતૂહલ કરવાનું કહ્યું તે શિષ્યની ચૈતન્યને જોવા માટેની તાલાવેલી અને ઉગ્રતા બતાવે છે. હે ભાઈ! તું પ્રમાદ છોડીને ઉગ્ર પ્રયત્ન વડે ચૈતન્યતત્ત્વને દેખ. જેમ સરકસ વગેરેના નવા નવા પ્રસંગ જોવામાં કુતૂહલ છે એટલે ત્યાં એક નજરે જોઈ રહે છે, ત્યાં ઝોકાં આવતાં નથી, પ્રમાદ કરતો નથી, તેમ હે ભાઈ! શરીરાદિકથી બિન્ન એવા ચૈતન્યતત્ત્વને જોવા માટે જગતની પ્રતિકૂળતાનું લક્ષ છોડીને અંતરમાં કુતૂહલ કર, પૂર્વે કદ્દી નહિ જોયેલ એવા પરમ ચૈતન્ય ભગવાનને જોવા માટે તાલાવેલી કર...પ્રમાદ છોડીને તેમાં ઉત્સાહ કર.

(૭)

જેને ચૈતન્યતત્ત્વના અનુભવની તાલાવેલી લાગી હોય તે જીવ જગતની મૃત્યુ સુધીની પ્રતિકૂળતાને પણ ગણકારતો નથી. સામે પ્રતિકૂળતા તરીકે મરણ સુધીની વાત લીધી અને અહીં ચૈતન્યને જોવા માટે તાલાવેલી—કુતૂહલની વાત લીધી, —એ રીતે સામસામી ઉત્કૃષ્ટ વાત લીધી છે. ચૈતન્યતત્ત્વને જોવા માટે, સામે શરીર જતાં સુધીની પ્રતિકૂળતા લક્ષમાં લઈને તેની દરકાર જોશે છોડી, તે જીવ સંયોગની દેષ્ટિ છોડીને અંતરના ચૈતન્યસ્વત્બાવમાં વળ્યા વગર રહેશે નહિ. અસંયોગી ચૈતન્યતત્ત્વનો અનુભવ કરવાની જેને કામના છે તે જીવ બહારમાં શરીરના વિયોગ સુધીની પ્રતિકૂળતા આવે તોપણ મૂંજાતો નથી. અહીં એ વાત પણ સમજી લેવી કે ચૈતન્યના અનુભવનો કામી જીવ જેમ જગતની પ્રતિકૂળતાને ગણકારતો નથી તેમ જગતની અનુકૂળતામાં તે હોંશ પણ નથી કરતો. તેમ

જ બહારના જાણપણામાં સંતોષ માનીને તે અટકી જતો નથી. અંતરમાં એક ચૈતન્યતત્ત્વનો જ મહિમા તેના હદ્યમાં વસે છે, એ સિવાય બીજા બધાયનો મહિમા તેના હદ્યમાંથી છૂટી ગયો છે. એટલે ચૈતન્યના મહિમાના જોરે તે જીવ સંયોગનું અને વિકારનું લક્ષ છોડીને, તેમનાથી ભિન્ન ચૈતન્યતત્ત્વનો અનુભવ કર્યા વગર રહેશે નહિ.

(૮)

અખંડ ચૈતન્યસામર્થ્યને ચૂકીને જેને અલ્યતામાં ને વિકારમાં એકપણાની બુદ્ધિ છે તેને સંયોગમાં પણ એકપણાની બુદ્ધિ પડી જ છે; સંયોગમાં એકપણાની બુદ્ધિ વગર અલ્યતામાં કે વિકારમાં એકપણાની બુદ્ધિ થાય નહિ. જો સંયોગમાંથી એકત્વબુદ્ધિ ખરેખર છૂટી હોય તો સંયોગરહિત સ્વભાવમાં એકત્વબુદ્ધિ થઈ હોવી જોઈએ.

અહીં, આચાર્યદેવ અપ્રતિબુદ્ધ શિષ્યને સમજાવે છે : હે જીવ! અનાદિથી તારા ભિન્ન ચૈતન્યતત્ત્વને ચૂકીને, બાધ્યમાં શરીરાદિ પરપદાર્થો સાથે એકપણાની માન્યતાથી તેં જ મોહ ઊભો કર્યો હતો, હવે દેહાદિકથી ભિન્ન ચૈતન્યતત્ત્વની ઓળખાણ કરતાં જ તારો તે મોહ ટળી જશો. માટે સર્વ પ્રકારે તું તેનો ઉદ્ઘામ કર.

(૯)

આચાર્યદેવ કહે છે કે હે શિષ્ય! મરીને પણ તું તત્ત્વનો ક્રૌતૂહલી થા. જુઓ, શિષ્યમાં ઘણી પાત્રતા અને તૈયારી છે તેથી, મરીને પણ તત્ત્વનો ક્રૌતૂહલી થવાની આ વાત સાંભળવા તે ઊભો છે, અંતરમાં સમજને આત્માનો અનુભવ કરવાની તેને ભાવના છે, ધગશ છે, એટલે જિજ્ઞાસાથી સાંભળે છે. તેને પોતાને પણ અંતરમાં એટલું તો ભાસી ગયું છે કે આચાર્યભગવાન મને ‘મરીને પણ આત્માનો અનુભવ કરવાનું’ કહે છે તો જરૂર મારે મારા ચૈતન્યનો અનુભવ કરવો તે જ મારું કર્તવ્ય છે.—આવો શિષ્ય અંતરમાં અપૂર્વ પ્રયત્ન વડે અલ્યકાળમાં જ ચૈતન્યતત્ત્વનો અનુભવ જરૂર કરશો.

(૧૦)

જેને અંતરમાં ચૈતન્યતત્ત્વ જાગ્રવાનું કુતૂહલ જાગ્યું અને તે માટે શરીરનો નાશ થવા સુધીની પ્રતિકૂળતાને પણ સહન કરવા તૈયાર થયો, તે જીવ પોતાના પ્રયત્ન વડે ચૈતન્યમાં વળ્યા વગર રહેશે નહિ. શરીરને જતું કરીને પણ મારે આત્માને જોવો છે—એમ લક્ષમાં લીધું તેમાં એ વાત આવી જ ગઈ કે હું શરીરથી જુદ્દો છું, મારે શરીરાદિ પર વસ્તુ વગર જ ચાલે છે. શરીર છોડીને પણ ચૈતન્યતત્ત્વનો અનુભવ કરવા માટે જે તૈયાર થયો તેને શરીરમાં પોતાપણાની બુદ્ધિ તો સહેજે ટળી જાય છે, શરીર જતાં પણ મને મારા આત્માનો અનુભવ રહી જશે એવું બિન્ન તત્ત્વનું લક્ષ તેને થઈ ગયું છે.


હે જીવ! તારો આત્મા ચૈતન્યસ્વરૂપ છે, તે સંસારરહિત છે, આવા સંસારરહિત ચૈતન્યતત્ત્વનો અનુભવ કરવા માટે આખાય સંસારપક્ષની દરકાર છોડીને તું ચૈતન્ય તરફ વળ; આમ કરવાથી આખા સંસારથી બિન્ન એવા તારા પરમ ચૈતન્યતત્ત્વનો તને અનુભવ થશે, અને તારું પરમ કલ્યાણ થશે.

આ પ્રમાણે આચાર્યદ્વારે આત્મકલ્યાણની અદ્ભુત પ્રેરણા કરી.



“અહો! મહા ઉપકારી સંતો સિવાય આત્મકલ્યાણની આવી વાતસલ્યભરી અદ્ભુત પ્રેરણા કોણ આપે?”





હે જીવ! તારા આત્મહિતને માટે તું ઝડપથી સાવધાન થા

આ શરીર-જૂંપદું વૃદ્ધતા-રોગાંનથી ઝડ બળી જશો,
વળી ઈન્દ્રિયો બળહીન થશો, ઝડ સાધી લે નિજહિતને.

એક દેશથી પ્રવાસ કરીને બીજા ઉત્તમ દેશમાં જવું હોય તો, ઝડપી પ્રવાસ કરીને ત્યાં કેમ ત્વરાથી પહોંચાશે તેનો વિચાર કરે છે; તો આ દેહરૂપી પરદેશ છોડીને ‘ચૈતન્યધામ’રૂપી પોતાના ઉત્તમ સ્વદેશમાં તારે જવાનું છે, તો તેમાં ઝડપથી કેમ પહોંચાય, ને આત્મહિત ત્વરાથી કેમ સધાય-તે માટે હે જીવ! તું ઉધમી થા. બીજે ક્યાંય રોકા નહીં.

અહા, અતીન્દ્રિય મહાન પદાર્થ આત્મા, આનંદથી ભરેલો, તેના અચિંત્ય ચૈતન્યનિધાન જેણે પોતામાં દેખ્યા છે અને એવા આત્માને જે સદા ચિંતવે છે, તે જીતની બાબ્ય જડ ઋદ્રિમાં મોહિત કેમ થાય? ચૈતન્યની આનંદરિદ્ધિના અનુભવસુખ પાસે દેવલોકના દિવ્ય ભોગો સર્વથા નિઃસાર છે, તેમાં આત્માનું સુખ કિંચિત્ નથી. જેને આત્માનું ભાન નથી એવા જડબુદ્ધિ લોકો જ તે બાબ્યવૈભવમાં સુખ માનીને, અજ્ઞાનથી હુઃખી થાય છે. સંતો કહે છે—ભાઈ, તારા અચિંત્ય નિધાનને તારામાં દેખ...શીધ દેખ.


અરે, આ મનુષ્યજીવનનો અલ્પકાળ, તેમાં તારા આત્માના સુખનો અનુભવ તું કરી લે. આ ક્ષણભંગુર શરીર તો કરોડો રોગનું ધામ છે; તેમાં બુઠાપો આવે, રોગ થાય, ઈન્દ્રિયો કામ ન કરે, —એવી દશા આવે, ત્યાર પહેલાં તું આત્માનું હિત કરી લે; શરીરની યુવાનીના ભરોસે રોકાઈશ નહિએ; તેનાથી અત્યંત વિરક્ત થઈ બિન્ન આત્માને લક્ષણત કરીને તું ત્વરાથી તારા આત્માનું હિત કર. બીજાં બધાં કામ એકકોર મૂકીને આત્માના હિતની ત્વરા કર. શરીર કાંઈ હિતનું સાધન નથી પણ શરીરનું લક્ષ છોડીને આત્માના

હિતમાં તું અત્યારથી જ સાવધાન થા-એમ ઉપદેશ છે. શરીરમાં રોગ-બુઢાપો હોય તેથી કાંઈ આત્માનું હિત ન સાધી શકાય-એમ નથી. પણ શરીર ઉપર જ જેની દૃષ્ટિ છે તે શરીરની શિથિલતા થતાં ધર્મને કુચાંથી સાધશે? તેને પરિણામમાં આકુળતા થયા વગર રહેશે નહીં. માટે કહે છે કે, હે જીવ! પહેલેથી જ દેહથી ભિન્ન તારા આત્માને લક્ષણત કરીને તેના ચિંતનનો અભ્યાસ કર....જેથી રોગ કે વૃદ્ધાવસ્થા વખતેય આત્મહિતમાં તને કંઈ બાધા નહીં આવે. પહેલેથી જ ભેદજ્ઞાનનો અભ્યાસ કર્યો હશે તો ખરે ટાણે તે કામ આવશે. બાકી આ શરીર તો ઘાસના ઝૂંપડા જેવું છે. કાળરૂપી અજિન વડે ભસ્મ થઈ જતાં એને વાર નહીં લાગે; માટે કાળ તારા જીવનને કોળિયો બનાવી દે તે પહેલાં દેહથી ભિન્ન આત્માને સાધી લે.



* સુખનો ઉલ્લાસ *

અરે જીવ! તું પ્રમોદ કર...ઉલ્લાસ કર...કે આત્મા પોતે સ્વયમેવ સુખરૂપ છે. તારા સુખને માટે જગતના કોઈ પદાર્થની અપેક્ષા નથી. સ્વસત્ત્માખ થતાં આત્મા પોતે પોતાના અતીન્દ્રિય આનંદમાં લહેર કરે છે ને મોક્ષસુખનું સુધાપાન કરે છે.



સમ્યગ્દર્શન માટે
આરિહંતદેવને ઓળખો

આરિહંત એટલે શુદ્ધ આત્મા; જેમાં દેહ નથી, જેમાં રાગ નથી, જેમાં અપૂર્ણતા નથી—એવા શુદ્ધ ચૈતન્યસ્વરૂપ આત્મા તે આરિહંત છે; તેને ઓળખતાં દેહથી ભિન્ન, રાગથી ભિન્ન પરિપૂર્ણ શુદ્ધ આત્મા જરૂર ઓળખાય છે; એટલે સમ્યગ્દર્શન થાય છે; અને ત્યારથી જ સાચું જૈનત્વ થાય છે. માટે હે જીવો! તમે આરિહંતદેવને ઓળખો. અહીં શ્રીગુરુ તેની ઓળખાણ કરાવે છે.

- ☞ શ્રી આરિહંત ભગવાનને નમસ્કાર હો.
- ☞ આરિહંત ભગવાન આપણા ઈષ્ટદેવ છે, તેથી તેમનું સ્વરૂપ બરાબર ઓળખવું જોઈએ.
- ☞ આરિહંત ભગવાનનું સ્વરૂપ બરાબર ઓળખતાં આત્માનું સાચું સ્વરૂપ ઓળખાય છે, કેમ કે આપણા આત્માનું સ્વરૂપ પણ ખરેખર આરિહંત ભગવાન જીવું જ છે.
- ☞ અનાદિકાળથી આત્મામાં જે મિથ્યાત્વભાવ છે તે અધર્મ છે. આ આત્માનો સ્વભાવ આરિહંત ભગવાન જીવો જ, પુણ્ય-પાપ રહિત છે, તેને ચૂકીને પુણ્ય-પાપને જ પોતાનું સ્વરૂપ માનવું તે મિથ્યાત્વ છે. તે મિથ્યાત્વનો નાશ કેમ થાય? અને સમ્યકૃત્વ કેમ પ્રગટે? તેનો ઉપાય કહે છે.
- ☞ —જે કોઈ જીવ આરિહંત ભગવાનના આત્માના દ્રવ્ય-ગુણ-પર્યાયને બરાબર જાણે છે તે જીવ ખરેખર પોતાના આત્માને જાણે છે ને

તેનો મિથ્યાત્વરૂપ ભ્રમ ચોક્કસ નાશ પામે છે અને શુદ્ધ સમ્યક્ત્વ પ્રગટે છે.—અનાદિના અધર્મનો નાશ કરીને અપૂર્વ ધર્મ પ્રગટ કરવાનો આ ઉપાય છે.

- ☞ નિશ્ચયથી અરિહંત ભગવાનનો અને આ આત્માનો સ્વભાવ સરખો છે. તે સ્વભાવને જાણવાથી સમ્યગ્દર્શન થાય છે, તે અપૂર્વ ધર્મ છે. સમ્યગ્દર્શન વગર ત્રણકાળમાં ધર્મ હોતો નથી.
- ☞ જે જીવ અરિહંત ભગવાનનું સ્વરૂપ ઓળખે છે તે જીવ સ્વભાવના આંગણો આવ્યો છે; જે જીવ અરિહંત ભગવાનને ઓળખતો નથી અને શરીરની કિયાથી કે રાગથી ધર્મ માને છે તે તો સ્વભાવના આંગણો પણ આવ્યો નથી.
- ☞ અરિહંત ભગવાન જેવા પોતાના આત્મામાં દ્રવ્ય-ગુણ-પર્યાયને જે જીવ જાણતો નથી તે જ રાગાદિને અને શરીરાદિની કિયાને પોતાનું સ્વરૂપ માને છે; પરંતુ જે જીવ અરિહંત ભગવાન જેવા પોતાના આત્માને ઓળખે છે, તેને બેદજ્ઞાન થઈ જાય છે એટલે તે રાગાદિને પોતાનું ખરું સ્વરૂપ માનતો નથી તેમ જ શરીરાદિની કિયાને પોતાની માનતો નથી; રાગરહિત ચૈતન્યભાવે તેનું અંતરૂપરિણામન થઈ જાય છે.
- ☞ ત્રણલોકના નાથ તીર્થકર ભગવાન કહે છે કે : ‘મારો અને તારો આત્મા એક જ જાતનો છે, બંનેની એક જ નાત છે. જેવો મારો સ્વભાવ છે તેવો તારો સ્વભાવ છે. અમને કેવળજ્ઞાનદશા પ્રગટી તે બહારથી નથી પ્રગટી પણ આત્મામાં શક્તિ છે તેમાંથી જ પ્રગટી છે; તારા આત્મામાં પણ અમારા જેવી જ પરિપૂર્ણ શક્તિ છે. હે જીવ! તારા આત્માની શક્તિને ઓળખ, તો તારો મોહ નાશ થયા વગર રહેશે નહિએ.
- ☞ જેમ મોરના ઈડામાં સાડાત્રણ હાથનો રંગબેરંગી મોર થવાનો સ્વભાવ પડ્યો છે તેથી તેમાંથી મોર થાય છે, તેમ આત્મામાં

આનંદમય કેવળજ્ઞાન-કળા પ્રગટવાની શક્તિ છે, તેમાંથી કેવળજ્ઞાન ખીલે છે.—જે આવી અંતરશક્તિની પ્રતીત કરે તેને સમ્યગ્દર્શન થઈને અલ્યુકણમાં કેવળજ્ઞાનકળા ખીલી જાય છે.

—પરંતુ—

- ☞ ‘આ નાના ઈડામાં મોટો રંગબેરંગી મોર કેમ હોય!—એમ શંકા કરીને જો ઈડાને ખખડાવે તો તેનો રસ સુકાઈ જાય છે ને મોર થતો નથી; તેમ જે જીવ આત્માના સ્વભાવસામર્થનો વિશ્વાસ કરે નહિએ, અને ‘અત્યારે આત્મા ભગવાન જેવો કેમ હોય?’—એમ સ્વભાવમાં શંકા કરે તો તેને સમ્યગ્દર્શન થતું નથી અને મોહ ટળતો નથી.
- ☞ મોરના નાના ઈડામાં મોર થવાનો સ્વભાવ છે, તે સ્પર્શ-રસ વગેરે ઈન્દ્રિયોથી નથી દેખાતો પણ જ્ઞાન દ્વારા જ ઘ્યાલમાં આવે છે; તેમ આત્મામાં કેવળજ્ઞાન થવાનો જે સ્વભાવ છે તે ઈન્દ્રિયો દ્વારા, મન દ્વારા કે રાગ દ્વારા પણ જણાતો નથી પરંતુ તે ઈન્દ્રિય વગેરેનું અવલંબન છોડીને સ્વભાવ તરફ વળેલા અતીન્દ્રિયજ્ઞાનથી જ તે જણાય છે.
- ☞ જેમ દીવાસળીના ટોપકામાં ભડકો થવાનું સામર્થ્ય છે તેમ ચૈતન્યમૂર્તિ આત્મામાં કેવળજ્ઞાન-જ્યોતિ પ્રગટવાનું સામર્થ્ય છે; જેમ દીવાસળીમાં ભડકો થવાનું સામર્થ્ય છે તે આંખથી નથી દેખાતું પણ જ્ઞાનથી જ જણાય છે, તેમ આત્મામાં કેવળજ્ઞાન થવાનું સ્વભાવ-સામર્થ્ય છે તે પણ અતીન્દ્રિય જ્ઞાન દ્વારા જ જણાય છે,
- ☞ પોતાના આવા સ્વભાવસામર્થની પ્રતીતિ અને અનુભવ કરે તો સમ્યગ્દર્શનરૂપ પહેલો ધર્મ થાય. આવા સ્વભાવસામર્થની પ્રતીતિ વગર ગમે તેટલાં શાસ્ત્રો ભણી જાય, વ્રત-ઉપવાસ કરે, પદિમા લ્યે, પૂજા-ભક્તિ કરે કે દ્રવ્યલિંગી મુનિ થાય—ગમે તેટલું કરે તોપણ તેને ધર્મ નથી, અને તે કરતાં કરતાં ધર્મ થતો નથી.

- ☞ સમ્યગ્દર્શન પ્રગટાવવા માટેનો આ અલૌકિક અધિકાર છે; આ અધિકાર સમજીને યાદ રાખવા જેવો છે, ને અંદર વાગોળીને આત્મામાં પરિણમાવવા જેવો છે. પોતાના અંતરૂસ્વભાવમાં એકાગ્રતાથી જ સમ્યગ્દર્શન અને સમ્યક્યારિત્ર પ્રગટે છે.
- ☞ જેણે અરિહ્ંત ભગવાન જેવા પોતાના આત્માને મન વડે જાણી લીધો તે જીવ સ્વભાવના આંગણો આવ્યો છે; પરંતુ આંગણો આવ્યા પછી હવે અંદર ઉત્તરીને સ્વભાવનો અનુભવ કરવામાં અનંતો અપૂર્વ પુરુષાર્થ છે.
- ☞ જેમ મોટા રાજા-મહારાજાના મહેલના આંગણો આવ્યા પછી સીધું રાજા પાસે જવા માટે હિંમત જોઈએ, તેમ ચૈતન્ય ભગવાનના આંગણો આવ્યા પછી અંદર ઢળીને ચૈતન્યસ્વભાવનો અનુભવ કરવામાં અનંત પુરુષાર્થ છે, જે જીવ તેવો અપૂર્વ પુરુષાર્થ કરે તેને જ ભગવાન આત્માનો ભેટો થાય છે—તેને જ સમ્યગ્દર્શન થાય છે. જે જીવો શુભવિકલ્પમાં અટકી જાય છે તેને ચૈતન્ય ભગવાનનો ભેટો થતો નથી.—પરંતુ અહીં આંગણો અટકવાની વાત જ નથી. જે જીવ આંગણો આવ્યો તે અંતરમાં જઈને અનુભવ કરે જ એવી અપ્રતિહતપણાની જ અહીં વાત છે.
- ☞ સમ્યગ્દર્શન વગર ધર્મ હોતો નથી તેથી અહીં પહેલાં જ સમ્યગ્દર્શનની રીત બતાવી છે. સમ્યગ્દર્શનની રીતમાં પુણ્ય કે પાપ નથી. ઉપયોગને અંતર્મુખ કરીને ત્રિકાળી ચૈતન્યદ્રવ્યમાં એકાગ્ર કરવો તે જ સમ્યગ્દર્શનની રીત છે.
- ☞ જુઓ ભાઈ, આ જ આત્માના હિતની વાત છે. આ સમજણ પૂર્વ અનંતકાળમાં એક સેકંડ પણ કરી નથી. જે આવી સમજણ કરે તેને ભવનો નાશ થયા વગર રહે નહિએ.
- ☞ આત્માનું યથાર્થ સ્વરૂપ સમજ્યા સિવાય, ભલે લાખો ને કરોડો રૂપિયા ભેગા થાય તોપણ તેમાં આત્માને શું લાભ? આત્માનું લક્ષ

કર્યા વગર આત્માના અનુભવની લાખેણી ઘડીનો લાભ નહિ મળે.

- ☞ જેણે આત્માનો યથાર્થ નિર્ણય કર્યો, પછી તેને આહારાદિ હોય ને પુષ્ય-પાપનાં અમુક પરિણામ પણ થતાં હોય છતાં આત્માનું લક્ષ ધૂટતું નથી—આત્માનો જે નિર્ણય કર્યો છે તે કોઈ પ્રસંગે ખસતો નથી. પ્રથમ આવો નિર્ણય કરવો તે જ કરવા જેવું છે.
- ☞ પોતે સાચું સમજે ત્યાં ખોટી માન્યતા એની મેળે ટળી જાય છે. જેણે આત્મસ્વભાવને જાણ્યો તેને ખોટી માન્યતા ટળી જ ગઈ. સાચું સમજે અને ઊંધી માન્યતા પણ રહે—એમ બને નહિ.
- ☞ હે જીવ! અરિહંતભગવાન જેવા તારા આત્માને તું જાણ—એમ કહ્યું, તેમાં એટલું તો આવી ગયું કે પાત્ર જીવને અરિહંતદેવ સિવાય સર્વ કુદેવાદિની માન્યતા તો ધૂટી જ ગઈ છે.

—અરિહંત ભગવાનના દ્રવ્ય-ગુણ-પર્યાયને જાણીને ત્યાં જ અટકતો નથી પણ પોતાના આત્મા તરફ વળે છે.

—દ્રવ્ય-ગુણ ને પર્યાયથી પરિપૂર્ણ મારું સ્વરૂપ છે, રાગ-દ્વેષ મારું સ્વરૂપ નથી એમ નકી કરીને, પછી પર્યાયનું લક્ષ છોડીને અને ગુણભેદનું લક્ષ પણ છોડીને ચિન્માત્ર આત્માને લક્ષમાં લ્યે છે.— આ રીતે એકલા ચિન્માત્ર આત્માનો અનુભવ કરતાં જ સમ્યગ્દર્શન થાય છે ને મોહ ટળી જાય છે.

- ☞ ભગવાનનાં દર્શન અને ભગવાનનો સાક્ષાત્કાર કેમ થાય તેની આ વાત છે. ભગવાન કેવા છે તે ઓળખે અને હું પણ એવો જ ભગવાન છું—‘જિન સો હી આત્મા’—એમ ઓળખીને તેમાં જ લક્ષને એકાગ્ર કરતાં નિર્વિકલ્પ આનંદનો અનુભવ થાય છે, તે જ ભગવાનનાં દર્શન છે, તે જ આત્મસાક્ષાત્કાર અથવા પરમાત્માનો સાક્ષાત્કાર છે. ‘આત્મા સો પરમાત્મા’ તેથી આત્માનું દર્શન તે જ પરમાત્માનું દર્શન છે, તે જ સ્વાનુભવ છે, તે જ બોધિસમાધિ છે, તે જ સમ્યગ્દર્શન અને સમ્યગ્જ્ઞાન છે. આ સિવાય ભગવાનમાં અને

પોતાના આત્મામાં જે કિંચિતું પણ ફેર પરમાર્થ માને તેને ભગવાનનો બેટો-ભગવાનનો સાક્ષાત્કાર કે ભગવાનનાં દર્શન થાય નહીં.

- ☞ આત્માને ઓળખીને તેનું સમ્યક્ગ્રદર્શન કરવું તે આ મનુષ્યજીવનની સફળતા છે. આત્માની ઓળખાણના સંસ્કાર સહિત જ્યાં જ્યે ત્યાં આત્માની સાધના ચાલુ રાખીને અલ્યુકાળમાં મુક્તિ પામશે. પણ જો જીવનમાં આત્માની ઓળખાણના સંસ્કાર ન નાંખ્યા તો દોરાવગરની સોયની માફક આત્મા ભવભ્રમણમાં કચાંય ખોવાઈ જોશે. જેમ દોરો પરોવેલી સોય ખોવાતી નથી તેમ આત્મામાં જો સમ્યગ્દર્શન અને સમ્યગ્જ્ઞાનરૂપી દોરો પરોવી લ્યે તો આત્મા ચોરાસીના અવતારમાં રખડે નહિએ.
 - ☞ સમ્યગ્દર્શન માટેની આ અપૂર્વ વાત છે. જેમ વેપાર-ધંધામાં કે રસોઈ વગેરેમાં ધ્યાન રાખે છે તેમ અહીં આત્માની રૂચિ કરીને બરાબર ધ્યાન રાખવું જોઈએ. અંતરમાં મેળવણી કરીને સમજવું જોઈએ. માંગળિક તરીકે આ અપૂર્વ વાત છે. ‘આ કાંઈક અપૂર્વ છે, સમજવા જેવું છે’—એમ ઉત્સાહ લાવીને ૬૦ મિનિટ બરાબર ધ્યાન રાખીને સાંભળો તોય બીજા કરતાં જુદી જાતના પુણ્ય થઈ જાય, અને આત્માના લક્ષે અંતરમાં સમજીને આ ભાવરૂપે પરિણામી જાય તેને તો અનંતકાળમાં અપ્રાપ્ત એવો સમ્યગ્દર્શનનો અપૂર્વ લાભ થાય. આ વાત સાંભળવી પણ માંધી છે અને સમજવી તે તો અભૂતપૂર્વ છે.
 - ☞ સમ્યગ્દર્શનની અંતર્કિયા તે જ ધર્મની પહેલી કિયા છે, સમ્યગ્દર્શન પોતે શ્રદ્ધાગુણની પવિત્ર કિયા છે ને તેમાં મિથ્યાત્વાદિક અધર્મની કિયાનો અભાવ છે. સમ્યગ્દર્શન-જ્ઞાન-ચારિત્રના નિર્મળ ભાવરૂપ જે પર્યાય પરિણામે છે તે જ ધર્મકિયા છે, તે કિયા રાગરહિત છે; રાગ હોય તે ધર્મની કિયા નથી. ધર્મી જાણો છે કે મારા સ્વભાવના અનુભવમાં જ્ઞાન-દર્શન આનંદની નિર્મળ કિયા થાય છે તેમાં હું છું,
- પણ રાગની કિયામાં હું નથી.

- ☞ દ્રવ્ય-ગુણ-પર્યાયને જાણ્યા પછી અંતરના અભેદ ચૈતન્યમાત્ર સ્વભાવનો અનુભવ કરવો તેમાં જુદી જ જાતનો પુરુષાર્થ છે, તે અંતરક્ષિયામાં સ્વભાવનો અપૂર્વ પુરુષાર્થ છે. અનાદિના ભવસાગરનો અંત આવા અપૂર્વ પુરુષાર્થથી જ થાય છે. જો સ્વભાવના અપૂર્વ પુરુષાર્થ વગર જ ભવસાગરથી તરી જવાતું હોત તો તો બધાય જીવો મોક્ષમાં ચાલ્યા જાત! —પણ સ્વભાવના અપૂર્વ પ્રયત્ન વગર આ સમજાય એમ કદી બનતું નથી, અને આ સમજાય વગર કદી કોઈ જીવના ભવભ્રમણનો અંત આવતો નથી, માટે અંતરની રૂચિ અને ધીરજપૂર્વક સ્વભાવ સમજવાનો ઉદ્ઘામ કરવો જોઈએ.
- ☞ ભગવાન શ્રી કુંદકુંદાચાર્યદેવ સમ્યગુર્દર્શનનો અપૂર્વ ઉપાય બતાવતાં ભવ્ય જીવને કહે છે કે : ‘હે ભવ્ય! તું અરિહંત ભગવાનના શુદ્ધ દ્રવ્ય-ગુણ-પર્યાયને ઓળખ...તે ઓળખાં તને તારા આત્માની ખબર પડશે કે ‘હું પણ અરિહંતની જ જાતનો છું, અરિહંત ભગવંતોની પંક્તિમાં બેસું એવો મારો સ્વભાવ છે, —આમ આત્મસ્વભાવને ઓળખીને તેમાં એકાગ્ર થતાં અપૂર્વ સમ્યગુર્દર્શન થશે.
- ☞ પહેલામાં પહેલું શું કરવું તેની આ વાત છે અનાદિના અજ્ઞાની જીવને નાનામાં નાનો જૈનધર્મી બનવાની એટલે કે અવિરત સમ્યગુર્દાસ્તિ થવાની આ વાત છે. મુનિ કે શ્રાવક થયા પહેલાં આત્માની કેવી શ્રદ્ધા હોવી જોઈએ તેની આ વાત છે. આ સમ્યકુશ્રદ્ધારૂપી ભૂમિકા વગર શ્રાવકપણું કે મુનિપણું કાંઈ સાચું હોતું નથી. હજ વસ્તુસ્વરૂપ શું છે તે સમજાય વગર ઉતાવળા થઈને બાધ્યતાગ કરવા માંડે ને પોતાને મુનિપણું વગેરે માની લ્યે તેને તો ધર્મની રીતની કે ધર્મના કમની ખબર નથી.
- ☞ જેણે અંતરમાં પોતાના આત્મસ્વભાવનું ભાન કર્યું છે તેને તે ભાન સદ્ગ્ય વર્ત્યા જ કરે છે. આત્માના વિચારમાં હોય ત્યારે જ સમ્યગુર્દર્શન રહે અને બીજા વિચારમાં હોય ત્યારે સમ્યગુર્દર્શન ચાલ્યું જાય—એમ નથી. સમકિતીને શુભ-અશુભ ઉપયોગ વખતે પણ

આત્મભાન ભૂલાતું નથી, સમ્યગ્દર્શન છૂટતું નથી તેમ જ દૂષિત થતું નથી; ક્ષાણેકાણે તેને સમ્યક્દૃશ્વા-જ્ઞાન વર્ત્યા જ કરે છે—આત્મા જ તે-રૂપે પરિણમી ગયો છે. આત્માનું ભાન થયા પછી તે ગોખવું ન પડે—યાદ રાખવું ન પડે, પણ આત્મામાં તેનું સહજ પરિણમન થઈ જાય છે, ઊંઘમાં પણ આત્મભાન ભૂલાતું નથી. આ રીતે ધર્મને ચોવીસે કલાક સમ્યગ્દર્શનરૂપ ધર્મ થયા જ કરે છે. આવું આત્મભાન પ્રગટ કરવું તે જ જીવનમાં સૌથી પ્રથમ કરવાનું છે.

- ☞ આ તો આત્માની મુક્તિ મળે તેવી વાત છે. તે સમજવા માટે અંતરમાં હોંશ અને ઉત્સાહ જોઈએ. પૈસામાં સુખ નથી છતાં જેને પૈસાનો પ્રેમ છે તે પૈસા મળવાની વાત કેવી હોંશથી સાંભળે છે! તો આત્મા સમજવા માટે અપૂર્વ હોંશથી આત્માની દરકારપૂર્વક અભ્યાસ કરવો જોઈએ. સત્તસમાગમે પરિચય કર્યા વગર ઉત્થાવળથી આ વાત જાય એમ નથી. ‘આ જ મારે કરવા જેવું છે’ એમ ધીરો થઈને આ વાત પકડવા જેવી છે.
- ☞ અરિહંત ભગવાનના દ્રવ્ય-ગુણ-પર્યાયનો નિર્ણય જ્ઞાનના અંતર્મુખી પુરુષાર્થ વડે થાય છે; અને તેનો નિર્ણય કરતાં આત્માના વાસ્તવિક સ્વરૂપની ઓળખાણ થઈને સમ્યગ્દર્શન પ્રગટે છે ને મોહનો ક્ષય થાય છે. માટે હે જીવો! પુરુષાર્થ વડે અરિહંત ભગવાનને ઓળખો.
- ☞ જે જીવે અરિહંત ભગવાનના પરિપૂર્ણ સામર્થ્યને પોતાના જ્ઞાનમાં લીધું તેણે પોતાના આત્મામાં પણ તેવા પરિપૂર્ણ સામર્થ્યનો સ્વીકાર કર્યો અને તેનાથી ઓછાનો કે વિકારનો નિષેધ કર્યો.
- ☞ અરિહંત ભગવાનમાં અને આ આત્મામાં નિશ્ચયથી તફાવત નથી. તેથી જેણે અરિહંતના આત્માનું વાસ્તવિક સ્વરૂપ જાણ્યું તેને એમ થાય છે કે ‘અહો! મારા આત્માનું વાસ્તવિક સ્વરૂપ પણ આવું જ છે, આ સિવાય બીજા વિપરીતભાવો તે મારું સ્વરૂપ નથી.’—આમ જાહીને પોતાના આત્મા તરફ વળતાં તે જીવના મોહનો નાશ થઈ જાય છે.

- ☞ અરિહંત ભગવાનને ખરેખર ક્યારે જાણ્યા કહેવાય?—અરિહંત ભગવાનના દ્રવ્ય-ગુણ-પર્યાય સાથે પોતાના આત્માને મેળવીને, જેવો અરિહંતનો સ્વભાવ તેવો જ મારો સ્વભાવ-એમ જો નિર્ણય કરે તો જ અરિહંત ભગવાનને ખરેખર જાણ્યા કહેવાય. અને આ રીતે અરિહંત ભગવાનને જાણો તેને સમ્યગ્દર્શન થયા વિના રહે નહીં.
- ☞ જોણે અરિહંત ભગવાનના દ્રવ્ય-ગુણ-પર્યાયને લક્ષમાં લીધા તે શાનમાં એવું સામર્થ્ય છે કે પોતાના આત્મામાંથી વિકારનો અને અપૂર્જિતાનો નિષેધ કરીને સ્વભાવસામર્થ્યને સ્વીકારે છે ને મોહનો ક્ષય કરે છે.
- ☞ જે જીવ અરિહંત ભગવાનના આત્માને બરાબર જાણો છે તે જીવ પોતાના ચૈતન્ય સામર્થ્યની સન્મુખ થઈને સમ્યગ્દર્શન પ્રગટ કરે છે;—એટલે અરિહંત ભગવાનને જાણનાર જીવ અરિહંતનો લઘુનંદન થાય છે.
- ☞ ધર્મી જીવે પોતાના હદ્યમાં અરિહંત ભગવાનને સ્થાપ્યા છે, તેના અંતરમાં કેવળજ્ઞાનનો મહિમા કોતરાઈ ગયો છે. અને આવું પરમ મહિમાવંત કેવળજ્ઞાન પ્રગટવાનું સામર્થ્ય મારા આત્મામાં ભર્યું છે—એવી તેને સ્વસન્મુખ પ્રતીતિ વર્તે છે.
- ☞ કેવળજ્ઞાનનો યથાર્થ નિર્ણય કરવાનું સામર્થ્ય શુભ વિકલ્યમાં નથી પણ શાનમાં જ તે સામર્થ્ય છે. કેવળજ્ઞાનનો યથાર્થ નિર્ણય કરનારું જ્ઞાન પોતાના સ્વભાવસન્મુખ થઈ જાય છે.
- ☞ જે જીવ અરિહંત ભગવાનના કેવળજ્ઞાનનો નિર્ણય કરે તે જીવ રાગને આત્માનું સ્વરૂપ માને નહિ એટલે રાગથી ધર્મ થવાનું માને નહિ;— કેમ કે કેવળજ્ઞાનીને રાગ નથી અને જેવું કેવળજ્ઞાનીનું સ્વરૂપ છે તેવું જ પોતાનું પરમાર્થ સ્વરૂપ છે.
- ☞ જે જીવો માત્ર પોતાની કુળપરંપરાથી જ અરિહંતદેવને મહાન માને છે, પણ અરિહંત ભગવાનના જીવનું સ્વરૂપ શું તે ઓળખતા નથી

તેમને મિથ્યાત્વ ટળતું નથી ને ધર્મ થતો નથી. માટે અરિહંત ભગવાનના આત્માનું વાસ્તવિક સ્વરૂપ શું છે તે ઓળખવું જોઈએ. અરિહંત ભગવાનના આત્માનું વાસ્તવિક સ્વરૂપ ઓળખ તે મિથ્યાદાણિ રહે જ નહિ.

જે જાણતો અહીંતને ગુણ દ્વય ને પર્યાપણે,
તે જીવ જાણે આત્મને, તસુ મોહ પામે લય ખરે.

- ☞ જેણે મોહનો ક્ષય કરવો હોય તેણે શું કરવું? કે અરિહંત ભગવાનનો આત્મા કેવો છે, તેમના ગુણોનું સામર્થ્ય કેવું છે અને તેમની કેવળજ્ઞાનાદિ પર્યાપ્યનું શું સ્વરૂપ છે તે નક્કી કરવું; તે નક્કી કરતાં પોતાના આત્માનું વાસ્તવિકસ્વરૂપ પણ તેવું જ પરિપૂર્ણ છે એવી સમ્યક્પ્રતીતિ થાય છે અને મોહનો નાશ થઈ જાય છે.
- ☞ અહીં, અરિહંત ભગવાન આ આત્માના ધ્યેયરૂપ-આદર્શરૂપ છે. જેમ અરીસામાં જોતાં પોતાની મુક્રા દેખાય છે તેમ અરિહંત ભગવાન આ આત્માના અરીસા સમાન છે; અરિહંત ભગવાનનું સ્વરૂપ ઓળખતાં આત્માનું પરિપૂર્ણસ્વરૂપ કેવું છે તે ઓળખાય છે. અરિહંત ભગવાનને જે કેવળજ્ઞાનાદિ પ્રગટ્યા છે તે પ્રગટવાનું મારા આત્મામાં સામર્થ્ય છે, અને જે રાગાદિભાવો અરિહંત ભગવાનના આત્મામાંથી ટળી ગયા તે આત્માનું ખરું સ્વરૂપ નથી. આ રીતે અરિહંત ભગવાનને ઓળખતાં પોતાના સ્વભાવસામર્થની પ્રતીતિ થાય છે અને વિકારીભાવોથી ભેદજ્ઞાન થાય છે.
- ☞ આચાર્યદેવ કહે છે કે ભાઈ! અમારે તને તારું શુદ્ધ સ્વરૂપ બતાવવું છે; વિકાર કે અપૂર્ણતા તે તારું ખરું સ્વરૂપ નથી, તારું ખરું સ્વરૂપ તો વિકારરહિત, શુદ્ધ પરિપૂર્ણ છે—તે અમારે દર્શાવવું છે. અને એ શુદ્ધ આત્મસ્વરૂપના પ્રતિબિંબ સમાન શ્રી અરિહંત ભગવાન છે કેમ કે તેઓ સર્વ પ્રકારે શુદ્ધ છે.—માટે હે ભાઈ! તું અરિહંત ભગવાનના આત્માને ઓળખ, અને તારા આત્માને પણ તેવો જ જાણ.

- ☞ આ આત્માને દ્રવ્ય-ગુણ તો સદાય શુદ્ધ છે ને પર્યાયની શુદ્ધતા નવી પ્રગટ કરવાની છે. પર્યાયની શુદ્ધતા પ્રગટ કરવા માટે દ્રવ્ય-ગુણ અને પર્યાયની શુદ્ધતાનું સ્વરૂપ કેવું છે તે જાણવું જોઈએ. અરિહંત ભગવાનનો આત્મા દ્રવ્ય-ગુણ અને પર્યાય ત્રણે પ્રકારે શુદ્ધ છે, તેમના સ્વરૂપને જાણતા પોતાના શુદ્ધ સ્વભાવની પ્રતીતિ થાય છે અને પર્યાયમાં શુદ્ધતા થવા માંડે છે.
- ☞ અરિહંત ભગવાનનો આત્મા પરિસ્પષ્ટ છે, સર્વપ્રકારે ચોખ્યો છે, તેમને જાણતાં એમ થાય છે કે—અહો! આ તો મારા શુદ્ધ સ્વભાવનું જ પ્રતિબિંબ છે, મારું સ્વરૂપ આવું જ છે—આમ યથાર્થ પ્રકારે આત્મસ્વભાવનું ભાન થતાં શુદ્ધ સમ્યકૃત પ્રગટે છે.
- ☞ અરિહંત ભગવાનને રાગનો અત્યંત અભાવ થઈને પરિપૂર્ણ કેવળજ્ઞાન પ્રગટી ગયું છે. તે કેવળજ્ઞાનમાં જે જણાયું તે ફરે નહિ;— આવો નિર્ણય કરવામાં ભગવાનના કેવળજ્ઞાનની પ્રતીતિ આવી જાય છે, અને કેવળજ્ઞાનની પ્રતીતિ કરતાં પોતાનું પરિપૂર્ણ જ્ઞાનસામર્થ્ય થાય છે. આ રીતે કેવળજ્ઞાનનો યથાર્થ નિર્ણય તે સમ્યગુદ્ધનનું કારણ છે.
- ☞ અરિહંત ભગવાનના નિર્ણયમાં કેવળજ્ઞાનનો નિર્ણય આવ્યો, કેવળજ્ઞાનના નિર્ણયમાં આત્માના જ્ઞાનસ્વભાવનો નિર્ણય આવ્યો, અને જ્ઞાનસ્વભાવના નિર્ણયમાં કેવળજ્ઞાનસન્મુખનો અનંત પુરુષાર્થ આવ્યો.
- ☞ સર્વજ્ઞપરમાત્મા અરિહંત ભગવાનને જે જીવ નથી ઓળખતો તે કેવળજ્ઞાનને ઓળખતો નથી; અને જે કેવળજ્ઞાનને નથી ઓળખતો તે આત્માના જ્ઞાનસ્વભાવને પણ નથી ઓળખતો; જ્ઞાનસ્વભાવની ઓળખાણ વગર તેને કદી ધર્મ થતો નથી. માટે જેણે ધર્મ કરવો હોય તેણે અરિહંત ભગવાનના સ્વરૂપને બરાબર ઓળખવું જોઈએ.
- ☞ અરિહંત ભગવાનનો અને મારો આત્મા નિશ્ચયથી સમાન છે— આમ જે જીવ ઓળખે, તેને એવી નિઃશંકતા થઈ જાય છે કે જેમ

અરિહંત ભગવાન પોતાના પુરુષાર્થ વડે મોહનો ક્ષય કરીને પૂર્ણદર્શા પામ્યા તેમ હું પણ મારા પુરુષાર્થના જોરે મોહનો ક્ષય કરીને પૂર્ણદર્શા પામવાનો છું. મોહની સેના ઉપર વિજય મેળવવાનો ઉપાય મેં પ્રાપ્ત કર્યો છે.

- ☞ બધા આત્માઓ અરિહંત જેવા જ છે; અરિહંત જેવું પોતાનું સ્વરૂપ જે સમજવા માગે તે સમજી શકે છે. અંતરના સ્વભાવની રૂપી અને મહિમા આવ્યા વગર જીવ તેની પ્રાપ્તિનો પ્રયત્ન કરે નહિ. અરિહંત જેવું પોતાનું સ્વરૂપ જે પ્રાપ્ત કરવા માગે તે અવશ્ય કરી શકે છે. તે સ્વરૂપ પ્રાપ્તિ માટે અંતર્મુખ્દર્શાનો અપૂર્વ પ્રયત્ન જોઈએ.
- ☞ હે જીવ! તારે તારું સારું કરવું છે ને?...તો આ જગતમાં તું એ શોધી કાઢ કે જગતમાં સૌથી સારું કોણો કર્યું છે? —પૂર્ણ હિત કોણો પ્રગટ કર્યું છે?....

અરિહંત ભગવંતો આ જગતમાં સંપૂર્ણ સુખી છે, તેમણે આત્માનું સંપૂર્ણ સારું કર્યું છે. અરિહંત ભગવાને કઈ રીતે આત્માનું સારું કર્યું?....પહેલાં પોતાના આત્મસ્વભાવને પરિપૂર્ણ જાણીને તે સ્વભાવના આશ્રય વડે મોહનો ક્ષય કર્યો, —આ રીતે અરિહંત ભગવંતોએ આત્માનું સારું કર્યું. અરિહંત જેવા પોતાના આત્મસ્વભાવને જાણ્યો ને પછી તેમાં લીન થઈને મોહનો ક્ષય કરીને વીતરાગતા ને કેવળજ્ઞાન પ્રગટ કર્યા, તેથી તે અરિહંત ભગવંતો સુખી છે.

તેમના આત્માની તે કેવળજ્ઞાનદર્શા ક્યાંથી આવી?

ત્રિકાળી દ્રવ્ય ગુણનું જે સ્વભાવસામર્થ છે તેમાંથી જ તે દર્શા પ્રગટી છે.

હે જીવ! તારા દ્રવ્ય-ગુણમાં પણ અરિહંત ભગવાન જેવું જ સ્વભાવસામર્થ છે, તે સ્વભાવની શ્રદ્ધા-જ્ઞાન કરીને તેમાં તું સ્થિરતા કર, તો તને તારા દ્રવ્ય-ગુણમાંથી કેવળજ્ઞાન અને પૂર્ણ સુખમયદર્શા

પ્રગટે, —આ જ આત્માનું સારું કરવાનો ઉપાય છે.

હુનિયામાં પોતાનું સારામાં સારું કરનારા તો ભગવાન અરિહંત છે, તેમને જ તું તારા આદર્શરૂપે રાખ.

અહો! જેમને મોહ નથી, અવતાર નથી, મરણ નથી, વિકલ્પ નથી, પરની ઉપાધિ નથી, ભૂખ-તરસ નથી, શોક નથી, જેમને દિવ્ય કેવળજ્ઞાન અને સંપૂર્ણ અતીન્દ્રિય સુખ પ્રગટી ગયું છે તથા જેઓ કૃતકૃત્ય છે—આવા અરિહંત ભગવાન જ આત્માના અરીસા સમાન છે, તેઓ જ સાચા આદર્શરૂપ છે. તે અરિહંત ભગવાનના સ્વરૂપને જાણતાં પોતાના સ્વરૂપનું પ્રતિબિંબ જણાય છે.—એ રીતે અરિહંત ભગવાન જેવા પોતાના આત્માને જાણીને તેને ધ્યાવતાં ધ્યાવતાં, જીવ પોતે પણ મોહરૂપી અરિને હણીને તેને અરિહંત થઈ જાય છે—આ અરિહંત થવાનો ઉપાય! અનંત તીર્થકરોએ આ જ ઉપાય કર્યો છે અને દિવ્યધ્વનિમાં પણ એવો જ ઉપદેશ કર્યો છે.

—તે અરિહંત ભગવાનોને નમસ્કાર હો.

[આ લેખનો બીજો ભાગ આપ ૪૭માં પાને વાંચશો]



* એકલો જાને રે *

હે મુમુક્ષુ! તારે મોક્ષ સાધવો છે; મોક્ષ એકલા સધાય છે, કોઈને સાથે રાખીને નહીં, એકત્વસ્વરૂપ આત્માને અનુભવતાં મોક્ષ સધાય છે. માટે એવા અનુભવ વડે મોક્ષમાં એકલો જા.

‘ગુણપ્રમોદ અતિશાય રહે રહે અંતમુખ યોગ’

ગુણીજનોનાં ગુણગાન કરીને સત્સંગની પ્રેરણા આપતા,
અને આત્મગુણની પુષ્ટિ કરતા આ દશ બોલ જિશાસુને
ગમશે.

(૧) ગુણની પ્રાપ્તિ

સમ્યગ્દર્શિને જ્યાં પોતાના અનંત આત્મિક શુષ્ણોનું સ્વામિત્વ પ્રગટ્યું ત્યાં વિકારનું સ્વામિત્વ તેને કેમ રહે? ગુણની પ્રાપ્તિ જેને થઈ તે દોષનો સ્વામી કેમ થાય? અહા, અનંતગુણનિધાન આત્મા જેણે દેખ્યો તેના આહ્લાદની શી વાત!

(૨) ગુણની પુષ્ટિ

ધર્માત્મા-ગુણીજનોના આશ્રયનો જેનો ભાવ છે તેના ભાવમાં ગુણની વૃદ્ધિ થાય છે ને દોષની હાનિ થાય છે. ધર્માત્માના સમ્યક્ત્વ-વૈરાગ્ય વગેરે શુષ્ણો પ્રત્યેની પરમપ્રીતિ-બહુમાન તે મુમુક્ષુને પણ તેવા ગુણોની પ્રાપ્તિનું ને પુષ્ટિનું કારણ થાય છે.

(૩) ગુણની પ્રીતિ

ગુણ અને દોષ વચ્ચે જેને વિવેક છે એટલે જેને ગુણ ગમે છે ને દોષ નથી ગમતા, તે જીવ જ્યાં ગુણને દેખે ત્યાં ઉત્સાહથી જાય છે એટલે કે ગુણીજનોનો સત્સંગ તેને ગમે છે, દોષનો પોષક એવો કુસંગ તેને ગમતો નથી.

(૪) ગુણીજનોની છાયામાં વસવું

પ્રવચનસારમાં ગુણીજનોના સત્સંગનો ઉપદેશ આપતાં શ્રમણને

સંબોધીને કહે છે કે જો શ્રમણ હુઃખ્યી પરિમુક્ત થવા ઈચ્છતો હોય તો તે સમાનગુણવાળા શ્રમણના સંગમાં અથવા અધિક ગુણવાળા શ્રમણના સંગમાં નિય વસો. સમાનગુણવાળાના સંગથી ગુણની રક્ષા થાય છે ને અધિકગુણવાળાના સંગથી ગુણની વૃદ્ધિ થાય છે. (આ વાત બધા મુમુક્ષુજીવોને લાગે પડે છે.)

(૫) સત્પુરુષની પ્રસંગના

શ્રીમદ્ રાજચંદ્રજી જગત કરતાં સત્પુરુષનો વિશેષ મહિમા બતાવતાં કહે છે કે-

દેવ-દેવીની તુષમાનતાને શું કરીશું?
જગતની તુષમાનતાને શું કરીશું?
તુષમાનતા સત્પુરુષની ઈચ્છા.

(૬) આત્મજા સંતોની ઉપાસના

જીવે આત્માનું શુદ્ધ એકત્વસ્વરૂપ કદી જાણ્યું નથી, અને તે એકત્વસ્વરૂપને અનુભવનારા આત્મજા સંતોની ઉપાસના કદી કરી નથી. જો આત્મજા પુરુષને ઓળખીને તેની ઉપાસના કરે તો પોતાને પણ એકત્વસ્વરૂપની અનુભૂતિ થાય જ. એકત્વસ્વભાવના અતીન્દ્રિય આનંદના પ્રયુર સંવેદનરૂપ આત્મવૈભવ જેમને પ્રગટ્યા છે એવા સંતો આત્માનું એકત્વસ્વરૂપ દેખાડે છે, તેને ઓળખતાં આત્મવૈભવ પ્રગટે છે, આત્મજાસંતોની ઉપાસના કરે અને આત્મવૈભવ ન પ્રગટે એમ બને નહિ.

(૭) ગુણની અનુમોદના

* ગુણીજનનું અનુમોદન કરનાર આગળ વધે છે; ઈર્ષા કરનાર અટકી જાય છે.

* ગુણની જોણે ઈર્ષા કરી તેને દોષ વહાલા લાગ્યા, એટલે તે તો દોષમાં અટકી જશે.

* ગુણની જેણે અનુમોદના કરી તેને ગુણ વહાલા લાગ્યા, એટલે તે દોષથી પાછો ફરીને ગુણમાં આગળ વધે છે.

(૮) ગુણીષુ પ્રમોદ

સમ્યક્તવાદિ રત્નત્રયગુણના ધારક એવા ગુણીજનો પ્રત્યે ધર્મને પ્રમોદ હોય છે; એ રત્નત્રયને તથા તેના આરાધક ગુણીજનોને દેખીને તેને અંતરમાં પ્રેમ-હર્ષ-ઉત્સાહ ને બહુમાન જાગે છે, તેને વાત્સલ્ય ઉલ્લસે છે. ગુણીજનો પ્રત્યે જેને પ્રમોદ ન આવે, તો સમજવું કે તે જીવને ગુણના મહિમાની ખબર નથી, તેને પોતામાં ગુણ પ્રગટ્યા નથી. પોતામાં જેને ગુણ પ્રગટ્યા હોય તેને તેવા ગુણ બીજામાં દેખતાં પ્રમોદ આવ્યા વિના રહે નહિ.

(૯) ગુણીજનોનો સંગ

ભગવતી-આરાધનામાં કહે છે કે ચારિત્રહિત તથા જ્ઞાનદર્શનથી રહિત એવા ભાઈ મુનિઓ લાખો-કરોડો હોય તોપણ તેના કરતાં સુશીલ એવા ઉત્તમ આચારના ધારક એક જ હોય તે શ્રેષ્ઠ છે; કેમ કે સુશીલ એવા જે ભાવલિંગી તેના આશ્રયે શીલ એટલે કે દર્શન-જ્ઞાન-ચારિત્ર વૃદ્ધિને પામે છે. (ભાવાર્થ-) જેનાથી સત્યાર્થ ધર્મ પ્રવર્તે તે તો એક પણ શ્રેષ્ઠ છે; પરંતુ જેનાથી સત્યાર્થ ધર્મ નાથ થાય, ને વિપરીત માર્ગ પ્રવર્તે એવા લાખો-કરોડો પણ શ્રેષ્ઠ નથી.

(ભગવતી આરાધના ગા. ૩૫૮)

(૧૦) ગુણીજનોના આશ્રયે ગુણાની પુષ્ટિ

કોઈ એમ કહે કે, સત્યાર્થ સંયમી તો અમારો આદર કરતાં નથી, ને પાર્શ્વસ્થ (ભાઈ) મુનિ બહુ આદર કરે છે, પ્રીતિ કરે છે! -તો તેને કહે છે કે ભાઈ! દુર્જન વડે કરવામાં આવતી જે પૂજા-આદર તેનાં કરતાં સંયમીજનો વડે કરવામાં આવતું અપમાન પણ શ્રેષ્ઠ છે; કેમ કે દુર્જનની સંગતિ તો આત્માના જ્ઞાન-દર્શનનો નાશ કરે છે,

ને સંયમીઓની સંગતિ આત્માના શાન-દર્શનાદિક સ્વભાવને પ્રગટ કરે છે, ઉજ્જ્વળ કરે છે. (ભગવતી આરાધના ગા. ૩૬૦)

માટે શ્રેષ્ઠ ગુણધારક સન્તજનોનો જ આશ્રય કરો એવો ઉપદેશ છે.

‘આત્મહિતકાર સત્સંગનો જ્ય હો’



આત્માનો સ્વાનુભવ થતાં સમકિતી જીવ કેવળજ્ઞાની જેટલો જ નિઃશંક જાણે છે કે આત્માનો આરાધક થયો છું ને પ્રભુના માર્ગમાં ભય્યો છું, સ્વાનુભવ થયો ને ભવકટી થઈ ગઈ; હવે અમારે આ ભવભ્રમણમાં રખડવાનું હોય નહિ. આ રીતે અંદરથી આત્મા પોતે જ સ્વાનુભવના પડકાર કરતો જવાબ આપે છે.

અનુભવનો...ઉપદેશ

માતાની જેમ વાતસ્વયથી હિતની શિખામાં આપતાં આચાર્યએવ કહે છે કે ભાઈ! આવો અવસર પામીને તું દેહાદિથી ભિન્ન તારું ચૈતન્યતત્ત્વ દેખ. જીવનમાં આ જ કરવા જેવું છે. અરે, તેં દુનિયાને દેખી, પણ દેખનારા એવા તને પોતાને તેં ન દેખ્યો. પરની પ્રસિદ્ધિ કરી પણ પોતાની પ્રસિદ્ધિ ન કરી. અહા, ચૈતન્યતત્ત્વ એવા આનંદથી ભરેલું છે કે જેના સ્મરણમાત્રથી શાંતિ મળે, તો તેના સીધા અનુભવના આનંદની તો શી વાત? પોતે પોતાને જાણતાં પરમ આનંદ થાય છે. અરે, આત્માના અનુભવનો આવો સરસ યોગ ને ઉત્તમ ઉપદેશ, તે પામીને હવે ઉત્કૃષ્ટ પ્રયત્ન વડે આત્માને અનુભવમાં લે...એકવાર આત્માની ખુમારી ચડાવીને ઉધ્યમ કર.

(સમયસાર કલશ : ૨૭ ઉપરના પ્રવચનમાંથી)

ભાઈ, તને આનંદસહિત આત્માનો અનુભવ થાય ને તારો મોહ તૂટે-એવી વાત સંતો તને સંભળાવે છે.

હે ભાઈ! આ ચૈતન્યતત્ત્વ અંદરમાં દેહથી ભિન્ન, આનંદથી ભરેલું કેવું છે તેનો અનુભવ કરવા માટે તું કુતૂહલ કર...જગતના બાધ્યપદાર્થોમાં તને આશ્ર્ય લાગે છે ને તેને જોવાનું કુતૂહલ થાય છે, પણ અંદરમાં ચૈતન્યતત્ત્વ મહા આશ્ર્યકારી છે તેને જોવાનું કુતૂહલ કર. બહારના પદાર્થોને તો જાણવામાં કાંઈ આનંદ નથી, અંદર ચૈતન્યતત્ત્વ એવું છે કે જેને જાણતાં આનંદ થાય છે. અહો, આવું આનંદકારી ચૈતન્યતત્ત્વ તને

જાણવા માટે એકવાર તો એવી દરકાર કર-કે મરણ જેટલાં કષ્ટ આવે તોપણ તેના અનુભવનો પ્રયત્ન છૂટે નહિ.

અરે, જગતની ચાહના છોડીને ચૈતન્યની ચાહના તો કર. આ જગતના પદાર્�ોને જાણવામાં તને કુતૂહલ થાય છે પણ એ બધાયનો જાણનારો તું પોતે કોણ છો? તેને જાણવામાં તો જિજ્ઞાસા કર. અનંતકળથી નહિ જાણેલું એવું આ ગુપ્ત ચૈતન્યતત્ત્વ, તેને જાણવા માટે અંદર ડોક્ખિયું તો કર. અહા, આનંદથી વિલસી રહેલું ચૈતન્યતત્ત્વ જોતાં જ પરદવ્યો ઉપરથી તારો મોહ છૂટી જશે; પરદવ્ય મારું એવી તારી મોહબુદ્ધિ છૂટી જશે ને તને તારું ચૈતન્યતત્ત્વ પરદવ્યોથી જુદું વિલસતું-શોભતું દેખાશે. ભગવાને જેવો ઉપયોગસ્વરૂપ આત્મા જોયો છે તેવો આત્મા તારા અંતરમાં વિલસી રહ્યો છે, તે તને દેહથી જુદો અનુભવમાં આવશે, અને એને દેખીને તું આનંદિત થઈશ.

“મરીને પણ તું આવા તત્ત્વને દેખ” એટલે એવો ઉગ્ર પ્રયત્ન કર કે મરણ જેટલી પ્રતિકૂળતા ઊભી થાય તોપણ દેહથી જુદા આત્માને અંતરમાં દેખવાની ધગશ છૂટે નહિ. “મરીને પણ” એટલે આત્માને તો કાંઈ મરણ નથી, પરંતુ મરીને પણ એટલે કે દેહની દરકાર છોડીને, દેહથી ભિન્ન આત્માને જાણવાની દરકાર કર. દેહની જેટલી દરકાર કરી તેના કરતાં અનંતગુણી આત્માની દરકાર કરીને આત્માને જાણ. આવી સાચી ધગશથી પ્રયત્ન કરીશ તો જરૂર અંદર તને દેહથી જુદો આત્માનો વિલાસ દેખાશે;—કે જેને જોતાં જ દેહ સાથે એકમેકપણાનો તારો મોહ તરત જ છૂટી જશે. અરે જીવ! તું વિચાર તો કર કે—

“હું કોણ છું? કચાંથી થયો? શું સ્વરૂપ મારું છે ખરું?”

શું આ દેહ હું છું? શું લક્ષ્મી હું છું? શું આ કુટુંબ વગેરે હું છું?—નહિ, એ તો બધા સંયોગી પદાર્થો છે, તે તો આવે છે ને પાછા ચાલ્યા જાય છે; આત્મા તો સદા ટકનાર અસંયોગી વસ્તુ છે. કોઈ સંયોગમાં એનું સુખ નથી. સુખસ્વરૂપ તો આત્મા પોતે જ છે. બહારમાંથી સુખ શોધવા જતાં પોતે પોતાના સુખસ્વભાવને ભૂલી જાય છે. ભાઈ, તારું સુખ તો કાંઈ

બીજામાંથી આવે? સુખસ્વરૂપ તો આત્મા પોતે છે, પોતે પોતાને જાણતાં આનંદ થાય છે. પણ એને માટે આ દુનિયાની દરકાર છોડીને ચૈતન્યદરિયામાં દૂબકી માર.

અરે, તે દુનિયાને દેખી, પણ દેખનારા એવા તને પોતાને તેં ન દેખ્યો! પરની પ્રસિદ્ધિ કરી કે ‘આ છે’ પણ પોતાની પ્રસિદ્ધિ ન કરી કે—‘આ જાણનારો હું છું.’ જાણનારને જાણ્યા વગર આનંદ થાય નહિ. અહા, ચૈતન્યતત્ત્વ એવા આનંદથી ભરેલું છે કે જેના સ્મરણમાત્રથી પણ શાંતિ મળે, તો તેના સીધા અનુભવના આનંદની તો શી વાત?

તારો આત્મા અતીન્દ્રિય આનંદથી ભરેલો ભગવાન છે, તે મૂર્ત્ત્રક્રવ્યોથી જુદો છે. રાગથી જુદો છે. મૂર્ત્ત્રક્રવ્યોનો તું પાડોશી થઈ જા. પાડોશી એટલે જુદો; ચૈતન્યપ્રકાશની અપેક્ષાએ રાગ પણ અચેતન છે, તે પણ ચૈતન્ય સાથે એકમેક નથી પણ ભિન્ન છે. શરીર અને રાગ બધાને એકકોર-એકબાજુ રાખીને, આ બાજુથી બધાથી ભિન્ન તારા ચૈતન્યતત્ત્વને દેખ; અરે, આત્માના અનુભવનો આવો સરસ યોગ, ને ભેદજ્ઞાનનો આવો ઉત્તમ ઉપદેશ, તે પામીને હવે એકવાર આત્માને અનુભવમાં લે; પ્રયત્ન કરીને આત્માને દેહાદિથી ભિન્ન જાણ.



અરિહંત ભગવાનને ઓળખો [૨]

ણમો અરિહંતાણં ।
 ણમો સિદ્ધાણં ।
 ણમો આઇરિયાણં ।
 ણમો ઉવજ્ઞાયાણં ।
 ણમો લોએ સવસાહૂણં ।

અરિહંતદેવના સાચા અનુયાયી બનવા માટે એટલે કે સમ્યદર્શન પ્રગટ કરીને સાચા જૈન બનવા માટે અરિહંત ભગવાનનું સાચું સ્વરૂપ ઓળખવું જોઈએ. અરિહંત ભગવાનના સ્વરૂપની સાચી ઓળખાણમાં કેટલી બધી ગંભીરતા છે અને તેનું ફણ કેટલું મહાન છે તે આપણને આ લેખમાં દેખાશે. અરિહંતદેવની ઓળખાણનો પહેલો લેખ આપણે પૃ. ૨ ઉમાં વાંચ્યો, આ બીજો લેખ છે.

- ☞ શ્રી અરિહંત ભગવાનને નમસ્કાર હો.
- ☞ જેણે પોતાના આત્માનું અપૂર્વ હિત કરવું હોય તેણે પોતાના આત્માનું વાસ્તવિક સ્વરૂપ શું છે તે ઓળખવું જોઈએ; અને તે ઓળખવા માટે અરિહંત ભગવાનનું સ્વરૂપ ઓળખવું જોઈએ. અરિહંત ભગવાનને ઓળખતાં આત્માનું વાસ્તવિક સ્વરૂપ ઓળખાય છે.
- ☞ અરિહંત ભગવાનના આત્માને જાણતાં અનુમાન-પ્રમાણથી પોતાના શુદ્ધસ્વરૂપનું શાન થાય છે કે અહો! મારા આત્માનું સ્વરૂપ તો આવું સર્વ પ્રકારે શુદ્ધ છે, પર્યાયમાં વિકાર તે મારું ખરું સ્વરૂપ

નથી, અરિહંતમાં જે નથી તે મારું સ્વરૂપ નથી, જેટલું અરિહંતમાં છે તેટલું જ મારા સ્વરૂપમાં છે, નિશ્ચયથી મારામાં અને અરિહંતમાં કંઈ ફેર નથી, —આવી આત્મપ્રતીતિ થતાં અજ્ઞાન અને વિકારનું કર્તૃત્વ ધૂટીને જીવ પોતાના સ્વભાવ તરફ વણ્ણો એટલે સ્વભાવમાં પર્યાયની એકતા થતાં સમ્યગ્દર્શન થયું. હવે પુરુષાર્થ દ્વારા તે સ્વભાવના જ આધારે રાગ-દ્વેષનો સર્વથા ક્ષય કરી, અરિહંત ભગવાન જેવી જ પૂર્ણાદશા તે જીવ પ્રગટ કરશે.

- ☞ આ વાત ખાસ સમજવા જેવી છે, આમાં એકલા પરની વાત નથી. અરિહંત ભગવાનને જાણવાનું કહ્યું તેમાં ખરેખર તો આત્માના પૂર્ણ શુદ્ધસ્વરૂપને જાણવાનું કહ્યું છે. અરિહંત ભગવાન જેવો જ આ આત્માનો પૂર્ણ શુદ્ધસ્વભાવ સ્થાપિને તેને જાણવાની વાત કરી છે. જે જીવ પુરુષાર્થ વડે શુદ્ધસ્વભાવને જાણો તેને ધર્મ થાય; જે જીવ આવું જાણવાનો પુરુષાર્થ ન કરે તેને ધર્મ થાય નહિ. આ રીતે આમાં યથાર્થ જ્ઞાન અને પુરુષાર્થ બંને સાથે છે; અને સત્તુ નિમિત્ત તરીકે અરિહંતદેવ છે—તે વાત પણ આવી જાય છે, અરિહંત ભગવાન સિવાય બીજા કુદેવાદિને જે માનતો હોય તેને મોહક્ષય થતો નથી.
- ☞ ધ્યાન રાખજો, આ અપૂર્વ વાત છે; આમાં એકલા અરિહંતની વાત નથી પણ પોતાના આત્માને ભેળવીને વાત છે. અરિહંત ભગવાન સાથે પોતાના આત્માની એમ મેળવણી કરવી જોઈએ કે : ‘અહો! આ આત્મા તો કેવળજ્ઞાનસ્વરૂપ છે, તેમને પૂર્ણ જ્ઞાનસામર્થ્ય છે, ને વિકાર જરાપણ નથી; મારો આત્મા પણ અરિહંત જેવા જ સ્વભાવવાળો છે.
- ☞ —આવી પ્રતીત જોણે કરી તેને હવે સ્વદ્રવ્ય તરફ જ વળવાનું રહ્યું, પણ નિમિત્તો તરફ વળવાનું ન રહ્યું, કેમ કે પોતાની પૂર્ણાદશા પોતાના સ્વભાવમાંથી આવે છે, નિમિત્તમાંથી આવતી નથી; તેમ જ તેને પુણ્ય-પાપ તરફ કે અધૂરી દશા તરફ પણ જોવાનું ન

રહ્યું, કેમ કે વિકાર કે અપૂર્ણતા તે આત્માનું વાસ્તવિક સ્વરૂપ નથી, તેમાંથી પૂર્ણદશા આવતી નથી. જેમાં પૂર્ણદશા પ્રગટવાનું સમર્થ છે એવા પોતાના દ્રવ્ય-ગુણમાં જ પર્યાયની એકાગ્રતા કરવાનું કહ્યું. આવી એકાગ્રતાની કિયા કરતાં કરતાં પર્યાય શુદ્ધ થઈ જાય છે ને મોહ ટળી જાય છે.

- ☞ -આવી એકાગ્રતાની કિયા કોણ કરે? જેણે પ્રથમ અરિહંત ભગવાનને ઓળખ્યા હોય અને અરિહંત જેવું પોતાના આત્માનું સ્વરૂપ ઘ્યાલમાં લીધું હોય, તે જીવ પર્યાયની અશુદ્ધતા ટાળીને શુદ્ધતા પ્રગટ કરવા માટે પોતાના શુદ્ધ સ્વભાવમાં એકાગ્રતાનો પ્રયત્ન કરે. પરંતુ જે જીવ અરિહંત ભગવાનને ઓળખતો નથી, અરિહંત જેવા પોતાના સ્વરૂપને ઓળખતો નથી અને પુણ્ય-પાપને જ પોતાનું સ્વરૂપ માની રહ્યો છે તે જીવ અશુદ્ધતા ટાળીને શુદ્ધતા પ્રગટ કરવાનો પ્રયત્ન કરે નહિ. માટે સૌથી પહેલાં આત્માનું શુદ્ધસ્વરૂપ ઓળખવું જોઈએ, અને તે માટે અરિહંત ભગવાનના દ્રવ્ય-ગુણ-પર્યાયને ઓળખવા જોઈએ—આ ધર્મની રીત છે.
- ☞ અત્યારે આ ભરતક્ષેત્રે અરિહંત ભગવાન વિચરતા નથી પરંતુ અહીંથી થોડે દૂર મહાવિદેહ દેશમાં સીમંધર ભગવાન વગેરે તીર્થકરો અરિહંતપણે સાક્ષાત્ વિચરે છે, ક્ષેત્રથી અમુક અંતર હોવા છતાં ભાવથી પોતે પોતાના શાનમાં અરિહંત ભગવાનના સ્વરૂપનો નિર્ણય કરે તો તેમાં ક્ષેત્રનું અંતર નડતું નથી. જેણે અરિહંત ભગવાન જેવા પોતાના આત્મસ્વભાવનો નિર્ણય કર્યો તેને તો પોતાના ભાવમાં અરિહંત ભગવાન સદ્ગય નજીક જ વર્તે છે. ‘જેવો અરિહંત તેવો હું’ એવી પ્રતીતના જોરે ભાવમાંથી તેણે અરિહંત ભગવાન સાથેનું અંતર તોડી નાખ્યું છે.
- ☞ કોઈને એમ શંકા થાય કે અત્યારે તો અરિહંત નથી તો તેમનું સ્વરૂપ કઈ રીતે નક્કી થાય?—તેનું સમાધાન : અહીં અરિહંતની હાજરીની વાત નથી કરી પણ અરિહંતનું સ્વરૂપ

જાણવાની વાત કરી છે. અહીં અરિહંતની સાક્ષાત્ હાજરી હોય તો જ તેમનું સ્વરૂપ જાણી શકાય—એમ નથી. અત્યારે આ ક્ષેત્રે અરિહંત ભગવાન નથી પણ મહાવિદેહ ક્ષેત્રે તો અત્યારે પણ અરિહંત ભગવાન સાક્ષાત્ બિરાજે છે, અને જ્ઞાન દ્વારા તેમના સ્વરૂપનો નિષ્ઠાપન અહીં પણ થઈ શકે છે.

- ☞ સામે અરિહંત ભગવાન સાક્ષાત્ બિરાજતા હોય ત્યારે પણ જ્ઞાન દ્વારા જ તેમનો નિષ્ઠાપન થાય છે. પરમાયૌદારિક શરીર, સમવસરણ, દિવ્યધ્વનિ, તે કંઈ ખરેખર અરિહંત ભગવાન નથી, એ બધું તો આત્માથી જુદું છે. ચૈતન્યસ્વરૂપ આત્મા તે દ્રવ્ય, જ્ઞાનદર્શનાદિ તેના ગુણો, અને કેવળજ્ઞાન-અતીન્દ્રિય આનંદ વળેરે પર્યાય—આવા દ્રવ્ય-ગુણ-પર્યાયથી અરિહંત ભગવાનનું સ્વરૂપ ઓળખે તો અરિહંતને ઓળખ્યા કહેવાય.
- ☞ ક્ષેત્રથી નજીક અરિહંતની હાજરી હોય કે ન પણ હોય તેની સાથે સંબંધ નથી, પણ પોતાના જ્ઞાનમાં તેમના સ્વરૂપનો નિષ્ઠાપન છે કે નહિ તેની સાથે સંબંધ છે. ક્ષેત્રથી નજીક અરિહંતપ્રભુ બિરાજતા હોય પરંતુ તે વખતે જો જ્ઞાન વડે જીવ તેમના સ્વરૂપનો નિષ્ઠાપન ન કરે તો તે જીવને આત્માનું સ્વરૂપ જણાય નહિ અને તેના માટે તો અરિહંત ભગવાન ઘણા દૂર છે.—અને અત્યારે અહીં ક્ષેત્રથી નજીક અરિહંતપ્રભુ ન હોવા છતાં પણ જો પોતાના જ્ઞાન વડે અરિહંત પ્રભુના સ્વરૂપનો નિષ્ઠાપન કરે તો તેને માટે અરિહંતપ્રભુ નજીક હાજરાહજૂર છે.
- ☞ અત્યારે આ ભરતક્ષેત્રમાં પંચમકાળે સાક્ષાત્ અરિહંત ભગવાનની ગેરહાજરીમાં પણ જે આત્માઓએ પોતાના જ્ઞાનમાં અરિહંત ભગવાનના સ્વરૂપનો (-દ્રવ્ય-ગુણ-પર્યાયનો) ખરો નિષ્ઠાપન કર્યો છે અને તેવું જ પોતાનું સ્વરૂપ છે, એમ જાણ્યું છે તેઓને માટે તો અરિહંત ભગવાન સાક્ષાત્ મોજૂદ બિરાજે છે; તેમના હંદયમાં, તેમના જ્ઞાનમાં ભગવાન બિરાજે છે.

- ☞ જુઓ, આમાં કોનો મહિમા?—અરિહંત ભગવાનના સ્વરૂપનો નિર્ણય કરનારા શાનનો મહિમા છે. ભાઈ રે! આ ક્ષેત્રે અરિહંત નથી, પણ અરિહંતને નક્કી કરનારું તારું શાન તો છે ને! તે શાનના જોરે અરિહંતનો નિર્ણય કરીને ક્ષેત્રભેદ કાઢી નાખ. શાનને નિર્ણય કરવામાં ક્ષેત્રભેદ નડતો નથી—અહો! શાનને સ્વસન્મુખ કરીને અરિહંત પ્રભુના વિરહને ભુલાવી દે એવી આ વાત છે.
- ☞ જોણે પોતાના ભાવમાં ભગવાનને નજીક કર્યો તેને તો ભગવાન સદાય નજીક જ વર્તે છે અને જોણે પોતાના ભાવમાં ભગવાનને દૂર કર્યા (—એટલે કે ભગવાનને ન ઓળખ્યા) તેને ભગવાન દૂર છે—પછી ક્ષેત્રથી ભલે નજીક હો.
- ☞ દ્વય-ગુણ-પર્યાયથી અરિહંત ભગવાનના સ્વરૂપનો નિર્ણય કરતાં આખો સ્વભાવ પ્રતીતમાં આવી જાય છે. અરિહંત ભગવાનને પૂર્ણ નિર્મણદશા પ્રગટી તે ક્યાંથી પ્રગટી? જ્યાં સામર્થ્ય હતું તેમાંથી પ્રગટી. સ્વભાવમાં પૂર્ણ સામર્થ્ય હતું તેની સન્મુખતાથી તે દશા પ્રગટી. મારો સ્વભાવ પણ અરિહંત ભગવાન જેવો પરિપૂર્ણ છે, સ્વભાવસામર્થ્યમાં કાંઈ ફેર નથી. બસ! આવી સ્વભાવસામર્થ્યની પ્રતીત કરતાં જ મોહ ટળે છે ને સમ્યકૃત થાય છે.—આ સમકિતનો ઉપાય છે.
- ☞ જેમ અરિહંત ભગવાન પોતાના શાનમાં બધું જાણે છે, પરંતુ પરદવ્યાનું કાંઈ કરતા નથી, તેમ જ રાગ-દ્રેષ્ઠ-મોહ પણ તેમને નથી, તેમ મારો આત્મા પણ તેવો જ જાણનાર સ્વરૂપી છે;— આમ શાનસ્વભાવની પ્રતીત કરવી તે મોહકયાનું કારણ છે.
- ☞ જે જીવ આવી શાનસ્વભાવની પ્રતીત ન કરે અને વિપરીત માને તેણે ખરેખર અરિહંત ભગવાનને પણ ઓળખ્યા નથી અને તે અરિહંત ભગવાનનો સાચો ભક્ત નથી.
- ☞ જોણે અરિહંત ભગવાનના સ્વરૂપને જાણ્યું અને તે દ્વારા પોતાના

આત્મસ્વરૂપનો નિર્ણય કર્યો તે જીવ સમ્યગ્દર્શિ ધર્માત્મા છે, તે જ સાચો જૈન છે, તે જિનેશ્વરદેવનો લઘુનંદન છે. પ્રથમ જિનેન્દ્રદેવ જેવો પોતાનો સ્વભાવ છે એવો નિર્ણય કરવો તે જૈનપણું છે અને પછી સ્વભાવના અવલંબને પુરુષાર્થ દ્વારા તેવી પૂર્ણદશા પ્રગટ કરવી તે જિનપણું છે. અરિહંતને ઓળખ્યા વિના, અને તેમના જેવા પોતાના નિજ સ્વભાવને જાણ્યા વિના સાચું જૈનપણું હોઈ શકે નહિ, એટલે ધર્મ થાય નહિ.

- ☞ અહો! અરિહંત ભગવાન પોતાના સ્વભાવથી જ સ્વયં સુખી છે, ઈન્દ્રિયવિષયો વગર જ તેમનો આત્મા સુખરૂપે પરિણમી રહ્યો છે, માટે સુખ તે આત્માનું જ સ્વરૂપ છે. સ્વભાવથી જ સ્વયમેય સુખરૂપ થયેલા અરિહંત ભગવંતને આહાર, પાણી, દવા કે વસ્ત્ર વગેરેની જરૂર પડતી નથી; આ પ્રમાણે અરિહંતના આત્માને ઓળખી તેની સાથે પોતાના આત્માને મેળવે તો પોતાનો સ્વતંત્ર સ્વભાવ પ્રતીતમાં આવે કે અહો! કોઈ બાધ્ય સંજોગમાં મારું સુખ નથી, સુખ તો મારો પોતાનો સ્વભાવ છે, એકલો મારો સ્વભાવ જ સુખનું સાધન છે. આવી સમજજ્ઞ થતાં સમ્યગ્દર્શન થાય છે.
- ☞ અરિહંત ભગવાનને ઓળખતાં અતીન્દ્રિયસુખની ઓળખાડા થાય છે ને ઈન્દ્રિયવિષયોમાંથી સુખબુદ્ધિ ટળી જાય છે.
- ☞ અરિહંત ભગવાનને પૂર્વ અજ્ઞાનદશા હતી પછી જ્ઞાનદશા પ્રગટી; આ અજ્ઞાન અને જ્ઞાન બંને દશામાં અરિહંતને જે ટકી રહેલ છે તે આત્મદ્રવ્ય છે. જે આત્મા પહેલાં અજ્ઞાનદશામાં હતો તે જ અત્યારે જ્ઞાનદશામાં છે—આવી પહેલાં—પછીની જોડરૂપ જે સર્ગંગ પદાર્થ તે દ્રવ્ય છે. પર્યાયો પહેલાં—પછીની જોડરૂપ નથી પણ છૂટી છૂટી છે. પહેલી અવસ્થા તે બીજી નથી, બીજી અવસ્થા તે ત્રીજી નથી—આમ અવસ્થામાં પરસ્પર જુદાપણું છે અને દ્રવ્ય તો જે પહેલા સમયે હતું તે જ બીજા સમયે છે, બીજા સમયે

હતું તે જ ત્રીજા સમયે છે—એમ દ્રવ્યમાં સણંગપણું છે—આમ ઓળખે તો એકલી પર્યાયબુદ્ધિ ટળી જાય ને દ્રવ્યસન્મુખતા થઈ જાય.

- ☞ કઈ અવસ્થા વખતે દ્રવ્યસામર્થ્ય નથી? બધી અવસ્થા વખતે દ્રવ્યસામર્થ્ય એવું ને એવું એકરૂપ છે. જેટલું અરિહંત ભગવાનનું દ્રવ્યસામર્થ્ય છે તેટલું જ પોતાનું દ્રવ્યસામર્થ્ય છે. આવી ઓળખાણ કરતાં એમ પ્રતીત થાય છે કે અત્યારે મારે અધૂરી દશા હોવા છિતાં અરિહંત ભગવાન જેવી પૂર્ણદશા પણ મારામાંથી જ પ્રગટવાની છે અને તે પૂર્ણદશામાં પણ હું જ ટકી રહેવાનો છું.
- ☞ દ્રવ્યનું વિશેષણ તે ગુણ છે; જેમ કે સોનું કેવું? કે સોનું પીળું, સોનું ભારે, સોનું ચીકણું; તેમ આત્મદ્રવ્ય કેવું? આત્મા શાનસ્વરૂપ, આત્મા દર્શનસ્વરૂપ, આત્મા ચારિત્રસ્વરૂપ; આ પ્રમાણે શાનાટિ વિશેષણો આત્મદ્રવ્યને લાગુ પડે છે એટલે તે આત્માના ગુણો છે. જેટલા ગુણો અરિહંત ભગવાનના આત્મામાં છે તેટલા જ ગુણો આ આત્મામાં છે. અરિહંતના અને આત્માના દ્રવ્ય-ગુણમાં ફેર નથી, પર્યાયમાં જે ફેર છે તે દ્રવ્યના અવલંબને ટળી જાય છે.
- ☞ અરિહંત જેવા થવાનો ઉપાય શું?—કે અરિહંત ભગવાન જેવા જ પોતાના દ્રવ્ય-ગુણ છે એમ ઓળખીને તેનું અવલંબન કરવું તે અરિહંત જેવા થવાનો ઉપાય છે.
- ☞ જેટલા અરિહંતો થયા તે બધાય અરિહંત ભગવંતોએ પોતાના દ્રવ્યનું અવલંબન કરીને જ અરિહંતદશા પ્રગટ કરી છે. તેમ સર્વે જીવને માટે પોતાના દ્રવ્યનું અવલંબન કરવું તે જ સમ્યંદર્શન અને અરિહંતપદનો ઉપાય છે.
- ☞ આ આત્માનો સ્વભાવ અરિહંત ભગવાન જેવો કઈ રીતે છે તે જાણ્યા વિના, દયા-દાન-ભક્તિ-વ્રત-પૂજા કે શાસ્ત્રઅભ્યાસ

- વગેરે ગમે તેટલું કરે તોપણ, કોઈ રીતે ધર્મ થતો નથી. ધર્મ કરવા માટે શરૂઆતનું કર્તવ્ય એ છે કે અરિહંત ભગવાનનો અને તેમના જેવા પોતાના આત્માનો નિર્ણય કરવો.
- ☞ અરિહંત ભગવાનના સ્વભાવમાં અને આત્માના સ્વભાવમાં નિશ્ચયથી કાંઈપણ તરફાવત માને તો તે જીવ પામર છે-મિથ્યાદાસ્તિ છે, તેને ધર્મ થતો નથી.
 - ☞ અરિહંત ભગવાનના દ્રવ્ય-ગુણ-પર્યાયને લક્ષમાં લેતાં પોતાના પરમાર્થસ્વરૂપનો ખ્યાલ આવે છે; ભગવાનના દ્રવ્ય-ગુણ પૂરા છે ને તેમની પર્યાય સંપૂર્ણ જ્ઞાનમય છે એમ નિર્ણય કરતાં, મારા દ્રવ્ય-ગુણ તો પૂરા છે ને પર્યાય સંપૂર્ણ જ્ઞાનરૂપ વિકાર રહિત હોવી જોઈએ-એમ પ્રતીત થાય છે; અને એ પ્રતીતના જોરે પૂર્ણતા તરફનો પુરુષાર્થ ઉપડે છે.
 - ☞ ‘પૂર્ણતાના લક્ષે શરૂઆત’ એટલે જેવા અરિહંત તેવો હું—એવા લક્ષે ધર્મની શરૂઆત થાય છે. સ્વભાવસામર્થની પૂર્ણતા ભાસ્યા વગર કોણી ઓથે ધર્મ કરશે? પામરતાની ઓથે ધર્મની શરૂઆત થતી નથી, પણ પોતાની પ્રભુતાને ઓળખીને તેના જોરે પ્રભુતાનો પુરુષાર્થ ઉપડે છે. પોતાની પ્રભુતાને જાણ્યા વગર ધર્મનો સાચો ઉલ્લાસ આવતો નથી. અરિહંત ભગવાનની સાથે સરખામણી કરીને જીવ પોતાના આત્મસ્વરૂપને નક્કી કરે છે કે જેવા અરિહંત ભગવાન છે તેવો જ હું છું, આ પ્રમાણે અરિહંતના સ્વરૂપને જાણતાં જીવ સ્વ-સમયને જાણી લ્યે છે અને સ્વસમયને જાણતાં તેનો મોહ ટળી જાય છે.—આ અપૂર્વ ધર્મની શરૂઆત છે.
 - ☞ અરિહંત ભગવાનની પર્યાયમાં રાગનો અભાવ છે, માટે રાગ તે આત્માનું અસલી સ્વરૂપ નથી;—આ રીતે અરિહંત ભગવાનને ઓળખતાં આત્મા અને રાગનું ભેદજ્ઞાન થાય છે.
 - ☞ જ્ઞાનપર્યાય એક સમય પૂરતી જ હોવા છતાં તેનામાં ન્રિકાળી

દ્રવ્યનો નિર્ણય કરવાનું સામર્થ્ય છે. સર્વજ્ઞ ભગવાનના પરિપૂર્ણ દ્રવ્ય-ગુણ-પર્યાયને તેમ જ તેવા પોતાના આત્માને નિર્ણયમાં લઈ લ્યે એવું સામર્થ્ય જ્ઞાનનું જ છે, રાગમાં એવું સામર્થ્ય નથી. અંતર્મુખ થઈને ત્રિકાળી સ્વભાવ સાથે તન્મય થઈ જાય—એવી એક સમયની જ્ઞાનપર્યાયની તાકાત છે, પરંતુ કોઈપણ રાગમાં એવી તાકાત નથી કે અંતર્મુખ થઈને જ્ઞાનસ્વભાવ સાથે તન્મય થઈ શકે!

- ☞ અરિહંત ભગવાનનો આત્મા સર્વતઃ વિશુદ્ધ છે; તેમની પર્યાય પણ અનંત ચૈતન્યશક્તિસંપન્ન છે; આમ લક્ષમાં લીધું તે વખતે પોતાને તેવી પૂર્ણ શુદ્ધપર્યાય વર્તતી નથી પણ રાગ વર્તે છે, છતાં ‘રાગ તે મારી અવસ્થાનું મૂળ સ્વરૂપ નથી, મારી અવસ્થા અરિહંત ભગવાન જેવી અનંત ચૈતન્યશક્તિસંપન્ન રાગરહિત હોવી જોઈએ’—એમ નિર્ણય થાય છે. અને એવો નિર્ણય થતાં રાગ સાથેની એકત્વબુદ્ધિ છૂટીને સ્વભાવ સાથે એકત્વબુદ્ધિ થાય છે; એટલે સમ્યગ્દર્શન થાય છે, ને અરિહંતપ્રભુ જેવી શુદ્ધતાનો અંશ પોતામાં પ્રગટે છે.—તે જીવ અરિહંત થવા માટે અરિહંતના માર્ગ ચાલવા લાગ્યો.
- ☞ જે જ્ઞાનપર્યાયે અરિહંત ભગવાનના આત્માનો નિર્ણય કર્યો તેનામાં પોતાના ત્રિકાળી સ્વરૂપનો નિર્ણય કરવાની પણ તાકાત છે. ત્રિકાળી વસ્તુનો નિર્ણય કરવામાં ત્રિકાળ જેટલો વખત નથી લાગતો પણ વર્તમાન એક પર્યાય દ્વારા ત્રિકાળી વસ્તુનો નિર્ણય થાય છે.
- ☞ જીવને સુખ જોઈએ છે; આ જગતમાં સંપૂર્ણ સુખી શ્રી અરિહંત પ્રભુજી છે; એટલે ‘સુખ જોઈએ છે’ તેનો અર્થ એ થયો કે અરિહંત ભગવાન જેવી દશારૂપ પોતાને થવું છે. જોણે અરિહંત ભગવાનને ઓળખ્યા હોય તેમ જ પોતાના આત્માને અરિહંત ભગવાન જેવો જાણ્યો હોય, તે જ અરિહંત ભગવાન જેવી

દશારૂપ થવાની ભાવના કરે. આ રીતે, અરિહંત ભગવાનને ઓળખ્યા વિના સુખનો સાચો ઉપાય બની શકતો નથી.

- ☞ મારે અરિહંત ભગવાન જેવું પૂર્ણ સુખ પ્રગટ કરવું છે એટલે અરિહંત ભગવાન જેવું સામર્થ્ય મારા આત્મામાં છે—આમ જેણે કબૂલ્યું, તેણે અરિહંત ભગવાન જેવા દ્રવ્ય-ગુણ-પર્યાય સિવાય બધું પોતામાંથી કાઢી નાખ્યું—એટલે કે તે મારું સ્વરૂપ નથી એમ પ્રતીત કરી. આત્મા પરનું કંઈ કરે, નિમિત્તથી લાભ-નુકશાન થાય કે શુભરાગથી ધર્મ થાય—એ બધી માન્યતા ટળી ગઈ, કેમ કે અરિહંત ભગવાનના આત્મામાં તે કંઈ નથી.
- ☞ અરિહંત ભગવાનના દ્રવ્ય-ગુણ-પર્યાયનું સ્વરૂપ જાણતાં પોતાના આત્માના દ્રવ્ય-ગુણ-પર્યાય ઓળખાય છે; એ પ્રમાણે આત્માના દ્રવ્ય-ગુણ-પર્યાયને જાણીને, બધી પર્યાયોને અને ગુણોને એક ચૈતન્ય-દ્રવ્યમાં જ અંતર્ગત કરતાં એકાકાર ચૈતન્યદ્રવ્ય જ લક્ષમાં રહી જાય છે, તે ક્ષણે સર્વે વિકલ્પોની કિયા અટકી જાય છે, અને મોહનો નાશ થઈને અપૂર્વ સમ્યગ્દર્શન થાય છે,— ચૈતન્યચિંતામણિ પ્રાપ્ત થાય છે.
- ☞ અરિહંત ભગવાન સાથે સરખાવીને આત્માના દ્રવ્ય-ગુણ-પર્યાયનું વાસ્તવિક સ્વરૂપ જેણે નક્કી કર્યું હોય તે, ગુણ-પર્યાયોને એક પરિણમતા દ્રવ્યમાં સમાવીને દ્રવ્યને અભેદપણે લક્ષમાં લઈ શકે. અરિહંત જેવા પોતાના દ્રવ્ય-ગુણ-પર્યાયને જાણીને, જેણે ગુણ-પર્યાયોને એક દ્રવ્યમાં સંકેલ્યા તેણે પર્યાયને અંતર્મુખ કરીને આત્માને પોતાના સ્વભાવમાં જ ધારી રાખ્યો, ત્યાં મોહ કોના આધારે રહે?—એટલે નિરાશ્રય થયેલો મોહ તે ક્ષણે જ ક્ષય પામે છે. જેટલી દ્રવ્ય-ગુણ-પર્યાયની એકતા થઈ તેટલો ધર્મ છે.
- ☞ જે ક્ષણે અભેદ ચૈતન્યદ્રવ્ય તરફ શાન ઢળ્યું તે જ ક્ષણે પર્યાય-ભેદ તેમજ ગુણભેદ એ બંનેનું લક્ષ એક સાથે જ છૂટી ગયું

- છે. અભેદ સ્વભાવ તરફ વળેલા જ્ઞાનમાંથી ભેટનો વિકલ્પ છૂટી ગયો છે. નિર્વિકલ્પ થઈને આવા અભેદ ચૈતન્યનો અનુભવ કરવો તેમાં અપૂર્વ પુરુષાર્થ છે. આત્માનો પરમ આનંદ છે.
- જુઓ, આ જ્ઞાનનું સામર્થ્ય! અહો! એક સમયની જ્ઞાનપર્યાયમાં અનંત કેવળી ભગવંતોનો નિર્ણય કરવાની તાકાત છે. જે જ્ઞાને અરિહંત ભગવાનના કેવળજ્ઞાનનો નિર્ણય કર્યો તે જ્ઞાન પોતાના સ્વભાવનો પણ નિર્ણય કરે છે, —એવી તેની તાકાત છે.
- વસ્તુનું વાસ્તવિક સ્વરૂપ જેવું હોય તેવું માને તો વસ્તુસ્વરૂપ અને માન્યતા બંને એક થતાં સમ્યક્ષશક્તા-જ્ઞાન થાય છે. આત્માનું વાસ્તવિક સ્વરૂપ શું છે તે જ્ઞાનવા માટે અરિહંત ભગવાનને ઓળખવાની જરૂર છે, કેમ કે અરિહંત ભગવાન દ્વય-ગુણ-પર્યાયથી સંપૂર્ણ શુદ્ધ છે. જેવા અરિહંત ભગવાન છે તેવો જ્યાં સુધી આ આત્મા ન થાય ત્યાં સુધી તેની પર્યાયમાં દોષ છે—અશુદ્ધતા છે. અરિહંત ભગવાન જેવી અવસ્થા કર્યારે થાય? પહેલાં અરિહંત ભગવાન જેવું પોતાના આત્માનું શુદ્ધસ્વરૂપ નક્કી કરે ત્યારે સમ્યગ્દર્શન-જ્ઞાન પ્રગટે છે એટલે કે અરિહંત ભગવાન જેવો અંશ પ્રગટે છે, અને પછી તે શુદ્ધસ્વરૂપમાં લીન થતાં સર્વ મોહનો નાશ થઈને સાક્ષાત્ અરિહંત ભગવાન જેવી દશા થઈ જાય છે.
- અરિહંત ભગવાન જેવું જ મારું સ્વરૂપ છે— એમ ઓળખતાં સ્વરૂપમાં પણ નિઃશંકતા થઈ જાય છે; જો પોતાના સ્વભાવની નિઃશંકતા ન થાય તો અરિહંતના સ્વરૂપનો પણ યથાર્થ નિર્ણય નથી. જેણે અરિહંતનો અને અરિહંત જેવા પોતાના સ્વરૂપનો નિર્ણય કર્યો તેણે મોહકશયનો ઉપાય મેળવી લીધો છે. સમ્યક્તવ-ચિંતામણિ રન પ્રાપ્ત કરી લીધું છે.
- અહો! અરિહંત ભગવાન જેવા પૂર્ણસ્વરૂપી આત્માનો સાક્ષાત્ અનુભવ જેને છે—તો પછી તેની પાસે શું નથી? ભલે

પંચમકાળ હો ને સાક્ષાતું અરિહંત ભગવાનનો વિરહ હો, પણ જેણે અંતરમાં અરિહંત ભગવાન જેવા પોતાના સ્વભાવનો અનુભવ કર્યા છે તેણે સમસ્ત મોહની સેનાને જીતવાનો ઉપાય પ્રાપ્ત કરી લીધો છે.—આમ ધર્મીને નિઃશંકતા હોય છે કે મારો સ્વભાવ મોહનો નાશક છે.

☞ અરિહંત ભગવાન સર્વથા મોહરહિત થઈ ગયા છે અને તે અરિહંત ભગવાન જેવો આત્માનો સ્વભાવ છે, એમ જેણે પ્રતીત કરી તેને પણ અલ્યકાળમાં જ સમસ્ત મોહનો નાશ થઈ જાય છે. ધર્મી જાણે છે કે અરિહંત ભગવાન જેવો મારો સ્વભાવ છે, તે સ્વભાવ મોહનો નાશક છે; અને સ્વભાવની પ્રાપ્તિ તો મને થઈ છે, તેથી મોહનો સર્વથા કષય થશે—એમાં શંકા પડતી નથી. અમારા આત્મામાં બધું જ સામર્થ્ય છે—તેના જોરે મોહને સર્વથા કષય કરી, કેવળજ્ઞાન પ્રગટ કરીને સાક્ષાતું અરિહંત થશું.

હે જીવો! અરિહંતને ઓળખીને અરિહંત બનો.



રામને વહાલો ચાંદલી



નાનકડા રામચંદ્રજીના હદ્યમાં આકાશમાંથી
ચાંદો લઈને ગજવામાં નાંખવાનું, મન
થયું...અને તે માટે ચંદ્ર સામે જોઈને તેને
નીચે બોલાવવાની ચોષા કરવા લાગ્યા.

અનુભવી દીવાનજીએ રામનો અભિપ્રાય
જાણીને, સ્વચ્છદર્પણમાં ચંદ્રનું પ્રતિબિંબ
બતાવ્યું; ચંદ્ર પોતાના હાથમાં આવેલો
જોઈને રામ રાજ થયા.

.....સાધકને વહાલા સિદ્ધ

ત્યારે અનુભવી ધર્માત્મા તેને સમજાવે છે
કે હે આત્મરામ! તું તારા જ્ઞાનદર્પણને
સ્વચ્છ કરીને તેમાં દેખ...તારામાં જ
અંતર્મૂખ જો તો સિદ્ધપણું તેને તારામાં જ
દેખાશે ને તને પરમ આનંદ થશે.



હે જીવ! તું સ્વદ્રવ્યને જાણા

વીતરાળી સંતો કહે છે કે હે જીવ! તારું હિત કરવા ચાહતો હો તો સ્વદ્રવ્યને જાણા. કેમ કે તારું હિત તારા સ્વદ્રવ્યના આશ્રયે જ છે; પરદ્રવ્યના આશ્રયે તારું હિત નથી. માટે જેને પોતાનું હિત કરવું હોય, જેને મોક્ષમાર્ગ પ્રગટ કરવો હોય, જેને સુખી થવું હોય, તેઓ સ્વદ્રવ્ય અને પરદ્રવ્યને બિન્ન બિન્ન જાણો; બિન્ન જાણીને પરદ્રવ્યનો આશ્રય છોડો ને સ્વદ્રવ્યનો આશ્રય કરો.

ભગવાન આત્મા દેહથી બિન્ન જ્ઞાનાનંદસ્વરૂપ વસ્તુ છે; તે પોતાને ભૂલીને પોતાના સિવાય કોઈ પણ બીજા પદાર્થના આશ્રયે સુખ થવાનું માને, તો તેમાં મિથ્યાત્વનું સેવન થાય છે એટલે દુઃખ થાય છે. આચાર્યાદેવ સમજાવે છે કે હે ભાઈ! તારો સ્વભાવ તારાથી પરિપૂર્ણ છે, તારા જ આશ્રયે તારી મુક્તિ થાય છે; કોઈ બીજાનો આશ્રય કરવા જતાં તો અશુભ કે શુભરાગથી બંધન અને દુઃખ જ થાય છે; મુક્તિનો માર્ગ પરના આશ્રયે નથી, મુક્તિ સ્વદ્રવ્યને આશ્રિત છે.

તું જીવ છો! તો તારું જીવપણું કેવું છે? તારું જીવન કેવું છે? તેની વાત છે. તું પોતે અતીન્દ્રિય આનંદરસનું પૂર છો. શરીર તો જડ છે, ને અંદરના પુણ્ય-પાપના રાગભાવો પણ અશુચી છે, તેમાં ચૈતન્યનો આનંદ નથી. તે પરાશ્રિત ભાવો મુક્તિનું કારણ થઈ શકતા નથી; મુક્તિનો માર્ગ ચૈતન્યમય સ્વદ્રવ્યને આશ્રિત છે. શુદ્ધ આત્માને જેઓ ઓળખતા નથી, તેની સન્મુખ થઈને સાચાં શ્રદ્ધા-જ્ઞાન-ચારિત્ર પ્રગટ કરતા નથી, અને પરાશ્રિત શુભભાવરૂપ વ્યવહાર શ્રદ્ધા-જ્ઞાન-ચારિત્રને મોક્ષનું કારણ સમજીને સેવે છે તેને કદ્દી મોક્ષમાર્ગ થતો નથી. ભાઈ!

તું સ્વદ્રવ્યને જાણીને તેનો આશ્રય કર, તો જ મોક્ષમાર્ગ પ્રગટે. સ્વદ્રવ્ય અને પરદ્રવ્યની ભિન્નતાને ઓળખીને સ્વદ્રવ્યના આશ્રયથી સમ્યગ્દર્શન-જ્ઞાન-ચારિત્રણ મોક્ષમાર્ગ પ્રગટે છે.

જુઓ, આવી વાત શ્રીમદ્ રાજચંદ્રજીએ નાની ઉમરમાં (સત્તર વર્ષની વય પહેલાં) પણ લખી છે. સાત વર્ષની ઉમરે તો તેમને જાતિસ્મરણમાં પૂર્વભવનું જ્ઞાન થયું હતું; આત્મા આ ભવ પહેલાં કયાં હતો-તેનું જ્ઞાન થઈ શકે છે. આપણે ત્યાં રાજુલબેનને પણ અઢી વર્ષની વયે પૂર્વભવમાં જુનાગઢમાં ગીતા હતી તેનું જાતિસ્મરણજ્ઞાન થયું છે. એથી પણ વિશેષ ચારભવનું જ્ઞાન ચંપાબેનને છે; એમની વાત ઊડી છે. આત્માની તાકાત અપાર છે, તેને ઓળખીને તેમાં રમણતા કરતાં અપૂર્વ આનંદ અનુભવાય છે. શ્રીમદ્ રાજચંદ્રજીએ ૧૭ વર્ષની વય પહેલાં જે ૧૨૫ બોધવચનો લખ્યાં છે, તેમાં સ્વદ્રવ્યનો આશ્રય કરવાના ને પરદ્રવ્યનો આશ્રય છોડવાના દશ બોલ બહુ સરસ છે.

નિશ્ચયનો આશ્રય કરો ને વ્યવહારનો આશ્રય છોડો-એવો જે સમયસારનો આશ્રય છે તે આશ્રય શ્રીમદ્ રાજચંદ્રજીએ નીચેના દશ બોલમાં બતાવ્યો છે. તેમાં પ્રથમ તો કહે છે કે—

‘સ્વદ્રવ્ય અને અન્યદ્રવ્યને ભિન્ન ભિન્ન જુઓ’.

એ પ્રમાણે બંનેને ભિન્ન જાણીને શું કરવું? તે માટે દશ બોલમાં સરસ ખુલાસો લખ્યો છે :—

- ૩૫ સ્વદ્રવ્યના રક્ષક ત્વરાથી થાઓ.
- ૩૬ સ્વદ્રવ્યના વ્યાપક ત્વરાથી થાઓ.
- ૩૭ સ્વદ્રવ્યના ધારક ત્વરાથી થાઓ.
- ૩૮ સ્વદ્રવ્યના રમક ત્વરાથી થાઓ.
- ૩૯ સ્વદ્રવ્યના ગ્રાહક ત્વરાથી થાઓ.
- ૪૦ સ્વદ્રવ્યની રક્ષકતા ઉપર લક્ષ રાખો.

એટલે કે નિશ્ચયનો આશ્રય કરો...ત્વરાથી કરો...પછી કરશું એમ વિલંબ ન કરો, પણ ત્વરાથી સ્વદ્રવ્યને ઓળખીને તેનો આશ્રય કરો, તેની રક્ષા કરો ને તેમાં વ્યાપક બનો; પણ રાગના રક્ષક ન બનો, રાગમાં વ્યાપક ન બનો. પહેલાં કાંઈક બીજું કરી લઈએ ને પછી આત્માની ઓળખાણ કરશું—એમ કહે તેને આત્માની રૂચિ નથી, આત્માની રક્ષા કરતાં તેને આવડતી નથી. શ્રીમદ્ રાજચંદ્રજી નાની વયમાં પણ કેટલું સરસ કહે છે? જુઓ તો ખરા! તેઓ કહે છે કે, હે જીવો! તમે ત્વરાથી સ્વદ્રવ્યના રક્ષક બનો...તીવ્ર જિજ્ઞાસા વડે સ્વદ્રવ્યને જાણીને તેના રક્ષક બનો. તેમાં વ્યાપક બનો, તેના ધારક બનો—જ્ઞાનમાં તેને ધારણા કરો; તેમાં રમણ કરનારા બનો, તેના ગ્રાહક બનો; આમ સર્વ પ્રકારે સ્વદ્રવ્ય ઉપર લક્ષ રાખીને તેની રક્ષા કરો. આ રીતે નિશ્ચયનું ગ્રહણ કરવાનું કહ્યું. હવે બીજાં ચાર વાક્યમાં વ્યવહારનો ને પરનો આશ્રય છોડવાનું કહે છે—

જી પરદ્રવ્યની ધારકતા ત્વરાથી તજો.

જી પરદ્રવ્યની રમણતા ત્વરાથી તજો.

જી પરદ્રવ્યની ગ્રાહકતા ત્વરાથી તજો.

જી પરભાવથી વિરક્ત થાઓ.

વિકલ્પથી-શુભરાગથી આત્માને કાંઈ લાભ થશો—એવી માન્યતા છોડો; પરદ્રવ્યાશ્રિત જેટલા ભાવો છે તે ભાવો આત્મામાં ધારણા કરવા નથી, તેની ધારકતા ત્વરાથી છોડવા જેવી છે. લોકો કહે છે કે વ્યવહાર છોડવાનું હમણાં ન કહો.—અહીં તો કહે છે તેને ત્વરાથી તજો. જેટલા પરદ્રવ્યાશ્રિત ભાવો છે તે બધા શીંગ છોડવા જેવા છે. —એમ લક્ષમાં તો લ્યો.

હે જીવ! અંતરમાં આનંદનો સાગર તારો આત્મા કેવો છે તેને શોધ. સ્વદ્રવ્યને છોડીને પરદ્રવ્યમાં રમવું તે તને શોભતું નથી, તેમાં

તારું હિત નથી. અંતર્મુખ થઈને સ્વરૂપ્યમાં રમણ કર...તેમાં તારું હિત ને શોભા છે. તે જ મોક્ષનો માર્ગ છે.



* જે કરે...તે પામે *

હે ભાઈ! જો તારા જ્ઞાનસ્વરૂપની અનુભૂતિ તેં ન કરી તો શાખ વાંચી-વાંચીને કે સાંભળી-સાંભળીને તેં શું સાર કાઢ્યો? વાંચન-શ્રવણનો સાર તો એ છે કે પરભાવોથી બિન્ન થઈને જ્ઞાનભાવરૂપે પરિણમવું. જેનું વાંચન-શ્રવણ કર્યું તે શાખમાં તો એમ કર્યું છે કે ‘તું તારા જ્ઞાનસ્વરૂપનો અનુભવ કર.’ એ પ્રમાણે જે કરે તે જ સિદ્ધિને પામે છે, તે જ સમ્યંદર્શનાટિ શુદ્ધભાવરૂપ થાય છે, ને તેનું જ જ્ઞાન સર્જણ છે.—માટે તું જ્ઞાનયેતનારૂપ થા.

સંતો બતાવે છે-રત્નોની ખાણ

જુઓ તો ખરા, સન્તોને આત્માની પ્રભુતાનો કેટલો પ્રેમ છે! આત્મા તો અનંત ગુણ-રત્નોથી ભરેલો મોટો રત્નાકર છે. દરિયાને રત્નાકર કહેવાય છે. આત્મા અનંતગુણથી ભરેલો દરિયો ચૈતન્ય-રત્નાકર છે; એમાં એટલાં રત્નો ભર્યા છે કે એકેક ગુણના કમથી એનું કથન કરતાં કદી પૂરું ન થાય. આત્મા ચૈતન્યરત્નાકર તો સૌથી મહાન છે.

- ✿ **રત્ના :** સમ્યગુદ્ધનાન-શાન-ચારિત્ર એ મોક્ષમાર્ગના ત્રણ રત્નો છે.
- ✿ **મહા રત્ના :** એ રત્નત્રયના ફળમાં કેવળજ્ઞાદિ પ્રગટે છે, તે મહા રત્નો છે.
- ✿ **મહાનથી પણ મહાના રત્ના :** જ્ઞાનાદિ એકેક ગુણમાં અનંતા કેવળજ્ઞાનરત્નોની ખાણ ભરી છે તેથી તે મહા-મહારત છે.
- ✿ **મહા-મહા-મહારતના :** એવા અનંત ગુણરત્નોની ખાણ આત્મા એ તો મહા-મહા-મહારત છે. એના મહિમાની શી વાત!

આઈ! આવું મહિમાવંત રત્ન તું પોતે છો. મહાન રત્નોની ખાણ તારામાં ભરેલી છે. એ સિવાય પરચીજ તારામાં નથી; એ ચીજ તારી નથી, મફતની પરની ચિંતા તેં તારે ગળે વળગાડી છે. ખરેખર જે તારું હોય તે તારાથી કદી જુદું ન પડે, ને તારાથી જુદું પડે તે ખરેખર તારું હોય નહિ. શું જ્ઞાન આત્માથી કદી જુદું પડશે?—ના; કેમ કે તે આત્માથી જુદું નથી, તે તો આત્મા જ છે. શરીરાદિ આત્માનાં નથી, એટલે તે આત્માથી છૂટાં પડી જાય છે. પહેલેથી જ છૂટાં હતાં તેથી છૂટાં પડ્યાં; એકમેક થઈ ગયાં હોત તો છૂટાં ન પડત. એ જ રીતે

જ્ઞાન ને રાગ પણ એકમેક થઈ ગયાં નથી, ભિન્નસ્વરૂપે જ રહ્યાં છે તેથી ભિન્ન પડી જાય છે. પ્રજ્ઞાધીષી વડે રાગ તો આત્માથી બહાર નીકળી જાય છે ને જ્ઞાન અંતરમાં એકમેક રહી જાય છે.—આંબું ભેદજ્ઞાન કરે તો આત્માની સાચી પ્રભુતા ઓળખાય.

અહો, પરમેશ્વર—તીર્થકર પરમાત્માની દિવ્ય વાઙીમાં પણ જેનો મહિમા પૂરો ન પડે, એવો ચૈતન્ય હીરલો તું છો. તારા એકેક પાસામાં (એકેક ગુણમાં) અનંતી તાકાત જણકે; એવા અનંતા પાસાથી જણકતી તારી પ્રભુતા! અનંત શક્તિના વૈભવથી ભરેલ આનંદનું ધામ એવો ભગવાન તું પોતે! પણ તારી નજરની આળસે તું તને દેખતો નથી. ‘હરિ’ તું પોતે, તે હરિ પોતાથી જરાય વેગળો નથી—દૂર નથી, છતાં તેના ભાન વગર અનંતકાળ ગાળ્યો. ભાઈ, હવે તો જાગ! જાગીને તારામાં જો! અંદરમાં નજર કરતાં જ ‘મેરો પ્રભુ નહીં દૂર દેશાંતર, મોહિમે હૈ, મોહે સૂજત નીકે’—એમ તારામાં જ તને તારી પ્રભુતા દેખાશે. જ્ઞાનસ્વરૂપમાં દાખિ કરતાં આત્મા હાથમાં આવે છે; તેનો અનુભવ થાય છે.

આત્મા જાણનાર છે છતાં પોતે પોતાને કેમ નથી અનુભવતો? જ્ઞાનને સ્વસન્મુખ કરતો નથી તેથી આત્મા અનુભવમાં આવતો નથી. અનંતશક્તિનો પરમેશ્વર છે તો પોતે જ, પણ પોતે પોતાને ભૂલી ગયો છે. ઉઠ્મી ગાથામાં કહ્યું હતું કે—જેમ કોઈ મૂઢીમાં રાખેલા સુવર્ણને ભૂલી ગયો હોય ને બહાર શોધતો હોય, તે ફરી યાદ કરીને સુવર્ણને પોતાની મૂઢીમાં જ દેખે કે અરે, આ રહ્યું સોનું; મારી મૂઢીમાં જ છે! તેમ અનાદિ અજ્ઞાનથી જીવ પોતાના પરમેશ્વર—આત્માને ભૂલી ગયો હતો, પણ શ્રી ગુરુના વીતરાગી ઉપદેશથી વારંવાર સમજતવવામાં આવતાં તેને પોતાની પ્રભુતાનું ભાન થયું, સાવધાન થઈને પોતામાં જ પોતાની પ્રભુતાને જાણી કે અહો, અનંતશક્તિની પરમેશ્વરતા તો મારામાં જ છે, હું જ પ્રભુ છું, પરદ્રવ્ય અંશમાત્ર મારું નથી; મારા ભિન્ન સ્વરૂપના અનુભવથી હું પ્રતાપવંત છું.—આમ પોતાની પ્રભુતાને

જાણી, તેનું શ્રદ્ધાન કરીને તથા તેમાં તન્મયપણે લીન થઈને સમ્યક્ પ્રકારે આત્મારામ થયો...પોતે પોતાને અનંતશક્તિસંપન્ન શાયકસ્વભાવરૂપે અનુભવતો થકો પ્રસિદ્ધ થયો. મોહનો નાશ થઈને શાનપ્રકાશ પ્રગટ થયો.

જુઓ, આનું નામ શાનદશા; આનું નામ અનુભવદશા; આવી દશા થતાં પોતાને પોતાનો અનુભવ થાય ને પોતાને તેના આનંદની ખબર પડે. અહા! પરમેશ્વરના જ્યાં ભેટા થયા—એ દશાની શી વાત! શાનસમુક્ર ભગવાન આત્મા પ્રગટ થયો—તે કહે છે કે અહો, બધા જીવો આવા આત્માને અનુભવો; બધા જીવો આત્માના શાંતરસમાં મર્ગ થાઓ. શાંતરસનો સમુક્ર પોતામાં ઉલ્કલસ્યો છે, ત્યાં કહે છે કે બધાય જીવો આ શાંતરસના દરિયામાં તરબોળ થાઓ.



* હે જીવો! *

તમે અરિહંત ભગવાનને ઓળખો, અને અરિહંત જેવા પોતાના આત્માને ઓળખીને તેની સાધના વડે તમે પણ અરિહંત બનો.

વૈરાગ્ય-સંભોધન

(એક વૈરાગ્યપત્ર)

આત્માને જ્ઞાનશરીરથી જુદો કરવા કોઈ સમર્થ નથી.
ક્ષણિક પ્રસંગોથી ગભરાઈને દીન થઈ જવું શોભતું નથી.

- ☞ ધૈર્યવંત જીવે ગમે તે પ્રસંગને ખૂબ જ વૈરાગ્યનું કારણ બનાવીને સાચી આત્મશાંતિ પ્રાપ્ત કરવા તરફ આત્માને વાળવો. સંસાર તો ધણો જોયો, -પણ સાર કાંઈ ન નીકળ્યો. તો હવે સાર નીકળો એવું કરવા જેવું છે. જ્યાં શરીર અને પુત્ર પણ આત્માના નથી ત્યાં બીજું કોણ આત્માનું છે? -કે જેને માટે જીવનનો કિંમતી સમય આપીએ?
- ☞ અહો, આવો આપણો જૈનધર્મ! તે આપણને ડગલે ને પગલે પરમ વીતરાગતા શીખવે છે. આત્મામાં કોઈ અપાર તાકાત છે; જ્ઞાનની-વૈરાગ્યની-આનંદની અપાર તાકાત આત્મામાં છે; ક્ષણિક નાના પ્રસંગોથી ગભરાઈને દીન થઈ જવાનું આત્માને શોભતું નથી.
- ☞ જ્ઞાની સંતો પડકાર કરીને કહે છે કે અરે વીર! તું જાગ! ઉઠ! તારી પ્રભુતાને સંભાળ. તારું ચૈતન્યજીવન હણાઈ નથી ગયું; જીવતો જાગતો ચૈતન્યભગવાન તું છો, ત્રણ લોકની પ્રતિકૂળતાનો ઢગલો પણ આત્માને તેના જ્ઞાનશરીરથી જુદો કરવા સમર્થ નથી. ગભરા નહીં, હતાશ ન થા.
- ☞ વીતરાગતાની ભાવના વડે જ ભવનો નાશ થાય છે. એવી ભાવના માટે સંતપુરુષોની સમીપ વસવું તે સારું છે; કેમ કે ત્યાંના વાતાવરણમાં વીતરાગતા જ ધૂંટાય છે. સંસારમાં તો મોહ જ ધૂંટાય છે; સત્સંગમાં મનમાંથી સંસારના વિચારો છૂટીને કોઈ અનેરી શાંતિ અનુભવાય છે. સંસારથી સંતપ્ત આત્માને સાચા વૈરાગ્ય-રસ વડે

સીંચન કરીને જ્ઞાનીઓના પંથે આગળ વધવું, —એ જ આ સંસારથી છૂટવાનો રસ્તો છે. સંતોષે ખરું જ કહું છે કે-

‘સુખકી સહેલી હૈ અકેલી ઉદાસીનતા;
અધ્યાત્મની જનની તે ઉદાસીનતા.’

(ભાઈશ્રી ધરમયંદ નરભેરામ કામાણીના સ્વર્ગવાસ પ્રસંગે લખાયેલો આ વેરાગ્યપત્ર આપ વાંચી રહ્યા છો.)

- ☞ ગુરુદેવ વૈરાગ્યથી કહે છે કે અરે, આ સંસારમાં વૈરાગ્યના આવા પ્રસંગ બન્યા જ કરે છે. કર્મરૂપી દુશ્મને જીવને હેરાન કરવા માટે આ શરીરરૂપી પીંજરું બનાવ્યું છે. એ પીંજરામાં પુરાવું જીવને કેમ ગમતું હશે? જીવ પોતાને ભૂલીને આ પીંજરાને જ પોતાનું સ્વરૂપ માની બેઠો. તેથી પીંજરાથી જીવ છૂટો પડતાં ખોટી રીતે દુઃખી થાય છે.
- ☞ રે જીવ! તું વિચાર તો કર, કે દેહનું પીંજરું છૂટતાં તારા આત્માનું શું કાંઈ ઓછું થઈ ગયું? અહીં કે બીજે ગમે ત્યાં આત્મા પોતાના અનંતગુણો જ્ઞાન-આનંદસહિત જ સદાય બિરાળ રહ્યો છે, તેનું અસ્તિત્વ કદી મટી જતું નથી, કે તેનો કોઈ જ ગુણ ઓછો થતો નથી. પછી ખેદ શેનો?—માત્ર મોહનો. મોહનું દુઃખ મરણ કરતાંય વધારે છે.
- ☞ મુમુક્ષુ જીવે વિચારવું ઘટે કે—જગતમાં મૃત્યુ વગેરેના અનેક પ્રસંગ દેખાવા છિતાં વીતરાગને શું ખેદ થાય છે?—જરાય નહીં. જો વીતરાગ ખેદ નથી કરતા તો હું શા માટે ખેદ કરીને દુઃખી થાઉં?—શું હું પણ વીતરાગ જેવો જ નથી? શું મને વીતરાગતા નથી ગમતી? શું મારે વીતરાગ નથી થવું? મને વીતરાગતા ગમે છે. તો પછી આવા અલ્યુ પ્રસંગમાં આવો ખેદ કરવાનું મને શોભતું નથી.—આમ શૂરવીર થઈને હે જીવ! તું વીતરાગી આદર્શને અપનાવ.

- ક જાગૃત જીવ પોતે જ પોતાની તાકાતથી ગમે તે પ્રસંગે સમાધાન કરે એવો છે. સત્સંગનું વાતાવરણ ક્ષણે ને પળે જીવને જાગૃત રાખીને વૈરાગ્યની પ્રેરણા આચ્છા જ કરે છે. જગતના કોઈ પ્રસંગની તાકાત નથી કે આત્માર્થીની વૈરાગ્યપરિણાતિને તોડી શકે.
- ક રામ દ્વારા થયેલું અપમાન કે ધોર વનવાસ પણ સીતાજીની જ્ઞાનદર્શાને કે વૈરાગ્યદર્શાને જરાય આંચ પહોંચાડી શક્યા ન હતા. ધોરાતિધોર આળ, કે ફાંસીની સજા વગેરે ઉપસગ્રો પણ વીર સુદર્શન શેઠને વૈરાગ્યભાવનાથી જરાય ડગાવી શક્યા ન હતા.
- ક હું જ્ઞાન છું—એવી નિજાનંદની અનુભૂતિમાંથી સમકિતીને જગતમાં કોણ ડગાવી શકે છે? દૂરના દાખલા કચ્ચાં શોધવા?—આપણી નજરસમક્ષ જ જ્ઞાનીઓ કેવા વીતરાગભાવે શોભી રહ્યા છે! કેવો સરસ છે એમનો આત્મભાવ! આપણે પણ એના ભક્ત છીએને!— તેમના જેવો વીતરાગભાવ આપણે તેમની પાસેથી શીખવાનો છે. એ જ સમાધાનનો ઉપાય છે; એ જ શાંતિનો રાહ છે, એ જ કર્તવ્ય છે.



સંત્સંગ જીવને જાગૃત રાખીને ક્ષણે ને પળે વૈરાગ્યની પ્રેરણા આચ્છા જ કરે છે; હે જીવ! સંસારથી વિરક્ત થઈને તું આત્મામાં ગમાડ.

ચેત ચેત જીવ ચેત!

વિભાવોથી વિરક્ત થઈને ચૈતન્યના આનંદનો સ્વાદ લે

[વૈરાગ્યપ્રેરક પ્રવચન :—કારતક સુદ ૧૪]

અરે જીવ! દેહથી ભિન્ન તારા ચૈતન્યની સંભાળ તેં કદી કરી નથી. આ દેહ તો રજકણનું ઢીંગલું છે; એના રજકણો તો રેતીની જેમ જ્યાંત્યાં વીંખાઈ જશે.—

રજકણ તારાં રખડશે જેમ રખડતી રેત;
પછી નરભવ પામીશ ક્યાં? ચેત ચેત નર ચેત!

રે જીવ! તું ચેતીને જાગૃત થા. આત્માને જાણનારા આઠ આઠ વર્ષના રાજકુમારો તે સંસારથી વૈરાગ્ય પામીને માતા પાસે જઈને કહે છે કે હે માતા! રજા આપ... ‘અલખ જગાવું જંગલમાં એકલો!’ જંગલમાં જઈ મુનિ થઈ આત્મધ્યાનમાં મસ્ત બનું!

માતા કહે છે—અરે બેટા! તું તો હજ નાનો છો ને! હજ આઠ જ વર્ષની તારી ઉંમર છે ને!

ત્યારે પુત્ર કહે છે કે—માતા! દેહ નાનો છે, પણ એટલું તો હું જાણું છું કે આ દેહ તો સંયોગી ચીજ છે, તે હું નથી; હું તો અવિનાશી ચૈતન્ય છું. મારા ચૈતન્યના આનંદનું સ્વસંવેદન કરીને તે આનંદને સાધવા હું જાઉં છું. માટે હે માતા! તું મને રજા આપ. આ અસાર સંસારમાં મને ક્યાંય હવે ચેન પડતું નથી. આ રાજમહેલ હવે સૂના લાગે છે. આ પ્રવૃત્તિનાં પરિણામોથી હવે હું થાક્યો છું. હવે તો આનંદસ્વરૂપમાં રમણતા કરવાની ધૂન જાગી છે. તેથી હું મુનિ થઈને ને આત્માને સાધીને કેવળજ્ઞાન પામીશ.—માટે આનંદથી રજા આપ!

ત્યારે માતા પણ પછી તો આનંદથી રજા આપે છે કે બેટા, જહા

સુખં—તારા સુખના માર્ગની આડે હું નહિ આવું! તને સુખ ઉપજે તેમ કર...ક્યાંય પ્રતિભદ્ર ન પામીશ. જે તારો માર્ગ છે તે જ માર્ગ અમારે આવ્યે છૂટકો છે.

પછી તે રાજકુમાર મુનિ થઈને સ્મશાન વગેરેમાં એકલો જઈને આત્માનું ધ્યાન કરે! મરણ થતાં આ શરીરને બીજા લોકો ઉપાડીને સ્મશાનમાં લઈ જાય છે, તેને બદલે હું જાતે દેહનું મમત્વ છોડી, સ્મશાનમાં જીવતો જઈને મારા ચૈતન્ય હંસલાને સાધું. આ દેહની તો આજે આંખ ને કાલે રાખ! એવા બનાવો નજરે દેખાય છે. અરે, આવા અવસરે આત્માને નહિ સાધે તો હે જીવ! કયારે આત્માને સાધીશ?

આ દેહ તો જડ છે; તારા અનંત ગુણો તો તારા ચૈતન્યધામમાં ભર્યા છે—

જ્યાં ચેતન ત્યાં અનંત ગુણ, કેવળી બોલે એમ;

પ્રગટ અનુભવ આપણો, નિર્મણ કરો સપ્રેમ...રે....

ચૈતન્યપ્રભુ! પ્રભુતા તમારી ચૈતન્યધામમાં....

ભગવાન કેવળીપ્રભુએ દિવ્યધ્વનિમાં એમ કહું કે હે જીવ! તારા ચૈતન્યધામમાં તારા અનંત ગુણો ભર્યા છે; તેનો નિર્મણ પ્રેમ તું પ્રગટ કર...તારા પરિણામને અંતર્મુખ કરીને અનંતગુણના ધામને તારામાં દેખ. અરે, જે ચૈતન્યની વાર્તા સાંભળતાં પણ હર્ષ ઉછળો, તેના સાક્ષાત્ અનુભવના આનંદની તો શી વાત!!

ભાઈ, કરવા જેવું હોય તો આવા આત્માના અનુભવનું કાર્ય જ કરવા જેવું છે; એની જ હોંશ ને ઉત્સાહ કરવા જેવું છે. બાકી બહારના બીજાં કાર્યોની કે ઇન્દ્રિય સંબંધી ઉધાડની હોંશ કરવા જેવી નથી. જેમાં ચૈતન્યના ઉપયોગની જાગૃતિ હણાય તે ભાવમરણ છે. એક દેહને છોડીને બીજા દેહમાં જતાં વચ્ચે જીવને ઉપયોગની જાગૃતિ રહેતી નથી તેથી ખરેખર તેને મરણ કહું છે. રસ્તામાં જીવના ઉપયોગની જે સંઘા ગણાવી છે તે તો તે પ્રકરના ઉધાડની શક્તિ છે તે અપેક્ષાએ કહું છે, પણ ત્યાં

લઘુરૂપ ઉધાડ છે, ઉપયોગરૂપ નથી. ત્યાં ઉપયોગનો અમાવ થઈ જાય છે તેથી મરણ કહ્યું.

દેહની કિયા તો જડ છે. મરવા ટાકે બોલવા માગે પણ બોલી ન શકે;—એ તો કચાં જીવને આધીન છે! તારો ઉપયોગ તારે આધીન છે, પણ જડની—ઈન્દ્રિયોની કિયા તારે આધીન નથી.

અરે ભાઈ, તું તો વીરનો પુત્ર! વીર-માર્ગનો તું અફરગામી! અને પરભાવના કે ઈન્દ્રિયોના સ્વામીત્વમાં તું અટકી જાય—એ તે કંઈ શોભે છે! અરે, એ તો નથી શોભતું, ને તારા જ્ઞાનને તું એકલા ઈન્દ્રિયવિષયો તરફ જ રોકી દે—તે પણ તને શોભતું નથી. તારા આનંદસ્વરૂપ આત્માના અનુભવમાં જ્ઞાનને વાળ... તેમાં જ તારી શોભા છે. જેમાં જ્ઞાન છે ને જેને જ્ઞાણતાં સુખ થાય છે એવો તો તું જ છો. પરચીજમાં—ઈન્દ્રિયો વગેરેમાં જ્ઞાન નથી, સુખ પણ નથી, અને તેને જ્ઞાણતાં તને પણ સુખ નથી. જ્ઞાણનાર એવા પોતાને જ્ઞાણ, તેમાં જ તને સુખ છે. અરે, આવા આત્માને ભૂલીને અજ્ઞાની પરભાવના કરૂત્વથી દુઃખમાં રખી રહ્યો છે.

આત્માનો સ્વાદ તો અચલિત વિજ્ઞાનધનરૂપ છે. પુદ્ગલનો સ્વાદ (ખાટો—મીઠો) તે તો જડ છે, રાગના સ્વાદમાં આકુળતા છે, તે કષાયેલો—કષાયવાળો સ્વાદ છે, —તે બંને સ્વાદથી જુદો પરમ શાંતરસરૂપ વિજ્ઞાનધન સ્વાદ તે તારો સ્વાદ છે. સ્વાનુભવમાં જ્ઞાનીને આવા ચૈતન્યસ્વાદનું વેદન થયું છે.

જેને પોતાના ચૈતન્યના શાંતરસની ખબર નથી, તેનો સ્વાદ ચાખ્યો નથી, તે જીવ અજ્ઞાનથી શુભ—અશુભભાવોના સ્વાદને પોતાનો—આત્માનો સ્વાદ સમજે છે, ને તેથી તે વિકારીભાવોનો તે કર્તા થાય છે. અરે, તારા ચૈતન્યપૂરનો એકરૂપ પ્રવાહ, તેને ઈન્દ્રિયરૂપી પૂલનાં નાળાં વડે રોકીને તું ખંડખંડ કરી નાખે છે ને રાગ સાથે ભેળસેળ કરીને ભિન્ન ચૈતન્યસ્વભાવને તું ભૂલી રહ્યો છે. બાપુ! તારા સ્વાદમાં તો આનંદ

હોય? કે આકુળતા હોય? ચૈતન્યખેતરમાં તો આનંદનાં અમૃત પાકે, કે વિકારનાં જેર પાકે? એ જેરીપરિણામોમાં અમૃતસ્વરૂપ આત્મા કેમ વ્યાપે? આનંદસ્વરૂપ આત્માનું વ્યાપ્ય (રહેવાનું સ્થાન) તે જેરરૂપ કેમ હોય? ભાઈ! તારું વ્યાપ્ય એટલે તારું રહેવાનું ધામ તે તો તારા ચૈતન્યપરિણામમાં છે, આનંદથી ભરેલા વિજ્ઞાનમય નિર્મળભાવમાં તું રહેનારો (વ્યાપક) છો, તે જ તારું રહેવાનું ધામ છે. આવા ધામમાં આત્માને રાખવો તેમાં તેની રક્ષા છે; ને વિકાર વડે તેની હિંસા થાય છે. બાપુ! વિકારના કર્તૃત્વ વડે તારા આત્માને તું ન હણ...તારા ચૈતન્યસ્વાદને ખંડિત ન કર. વિકારથી બિન્ન ચૈતન્યસ્વાદને અખંડ રાખીને તેને અનુભવમાં લે.



* આત્મભાવના *

નિજ આત્મને જાણ્યા વિના બહુ દુઃખને પાખ્યો અરે,
સિદ્ધસુખને ઝટ પામવા જિનભાવના ભાવું હવે.
સંતો કરે છે ધ્યાન જેનું પરમ જ્ઞાયકભાવ હું,
કદી મરણને પામું નહીં, છું અમર આત્મરામ હું.

સમ્યક્તવ માટેની સરસ મજાની વાત

આચાર્યદેવ સમ્યગ્દર્શનનો પ્રયત્ન સમજાવે છે ને શુદ્ધના વિકલ્પથીયે આગળ લઈ જાય છે.

શ્રી સમયસારની ૧૪૪મી ગાથા એટલે સમ્યગ્દર્શનનો મંત્ર...મુમુક્ષુને અત્યંત પ્રિય એવી આ ગાથા આત્માનો અનુભવ કરવાની રીત બતાવે છે. તેનાં પ્રવચનોનું દોહન અહીં પ્રશ્નોત્તરશૈલીથી રજૂ કર્યું છે, ફરીફરીને તેના ભાવોનું ઊંઠું મનન મુમુક્ષુજીવને ચૈતન્યગૂહામાં લઈ જશે.

- ➲ પ્રશ્ન :—સમ્યગ્દર્શન કરવા માટે મુમુક્ષુએ પહેલાં શું કરવું?
- ઉત્તર :—હું જ્ઞાનસ્વભાવ છું -એવો નિશ્ચય કરવો.
- ➲ તે નિર્ણય કોના અવલંબને થાય?
- શુત્ખાનના અવલંબનથી તે નિર્ણય થાય.
- ➲ આ નિર્ણય કરનારનું જોર ક્યાં છે?
- આ નિર્ણય કરનાર જોકે હજી સવિકલ્પદશામાં છે પરંતુ તેનું વિકલ્પ ઉપર જોર નથી, જ્ઞાનસ્વભાવ તરફ જ જોર છે.
- ➲ આત્માની પ્રગટ પ્રસિદ્ધિ કચારે થાય?
- આત્માના નિશ્ચયના બળે નિર્વિકલ્પ થઈને સાક્ષાત્ અનુભવ કરે ત્યારે.
- ➲ આવા અનુભવ માટે ભતિજાને શું કર્યું?
- તે પરથી પાછું વળીને આત્મસંમુખ થયું.
- ➲ શુત્ખાને શું કર્યું?

પહેલાં જે નયપક્ષના વિકલ્યોની આકૃણતા થતી તેનાથી જુદું પડીને તે શુતજ્ઞાન પણ આત્મસન્મુખ થયું; એમ કરવાથી નિર્વિકલ્પ અનુભૂતિ થઈ, પરમઆનંદ સહિત સમ્યગુર્દર્શન થયું, ભગવાન આત્મા પ્રસિદ્ધ થયો; તેને ધર્મ થયો અને તે મોક્ષના પંથે ચાલ્યો.

આત્મા કેવો છે?

આત્મા જ્ઞાનસ્વભાવ જ છે, ‘જ્ઞાનસ્વભાવ’માં રાગાદિ ન આવે, જ્ઞાનસ્વભાવમાં ઈન્દ્રિય કે મનનું અવલંબન ન આવે. એટલે જ્યાં ‘હું જ્ઞાનસ્વભાવ’ એમ આત્માનો નિર્ણય કર્યો ત્યાં શુતનું વલાણ ઈન્દ્રિયોથી તથા રાગથી પાછું વળીને જ્ઞાનસ્વભાવ તરફ ઝૂક્યું. આ રીતે જ્ઞાનસ્વભાવ તરફ ઝૂક્તાં જે પ્રત્યક્ષ સાક્ષાત્ નિર્વિકલ્પ અનુભવ થયો તે જ સમ્યગુર્દર્શન છે, તે જ સમ્યગુજ્ઞાન છે, તે જ ભગવાન આત્માની પ્રસિદ્ધિ છે. આ સમ્યગુર્દર્શન અને સમ્યગુજ્ઞાન તે આત્માની પર્યાય છે, તે કાંઈ આત્માથી જુદાં નથી.

જ્ઞાનસ્વભાવના નિર્ણય વડે અનુભવ થાય?

હા; જ્ઞાનસ્વભાવનો સાચો નિર્ણય જીવે કદી કર્યો નથી. ‘જ્ઞાનના બળે’ (—નહિ કે વિકલ્યના બળે) સાચો નિર્ણય કરે તો અનુભવ થયા વગર રહે નહીં. જેના ફળમાં અનુભવ ન થાય તે નિર્ણય સાચો નહીં. વિકલ્યના કાળો મુમુક્ષુનું જોર તે વિકલ્પ તરફ નથી પણ ‘હું જ્ઞાનસ્વભાવ છું’ એવો નિર્ણય કરવા તરફ જોર છે. ને એવા જ્ઞાન તરફના જોરે આગળ વધીને જ્ઞાનને અંતરમાં વાળીને અનુભવ કરતાં વિકલ્પ છૂટી જાય છે, જ્ઞાનનું જ્ઞાનરૂપે પરિણમન થાય છે. તેને આનંદ કહો, તેને સમ્યગુર્દર્શન કહો, તેને મોક્ષમાર્ગ કહો, તેને સમયનો સાર કહો.—બધું તેમાં સમાય છે.

આત્માનો રસ કેવો છે?

આત્માનો રસ એકલા વિજ્ઞાનરૂપ છે; ધર્મી જીવ વિજ્ઞાનરસના જ રસિલા છે; રાગનો રસ તે આત્માનો રસ નથી; રાગનો જેને રસ

હોય તેને આત્માના વિજ્ઞાનરસનો સ્વાદ અનુભવમાં ન આવે. રાગથી ભિન્ન એવા વીતરાગ-વિજ્ઞાનરસપણે આત્મા સ્વાદમાં આવે ત્યારે જ સમ્યગદર્શન છે. વિજ્ઞાનરસ કહો કે અતીન્દ્રિય આનંદ કહો, સમ્યગદર્શનમાં તેનો સ્વાદ અનુભવાય છે.

- ☞ હું શુદ્ધ છું-એવો જે શુદ્ધનયનો વિકલ્પ-તેમાં અટક્યું તે શું છે? તે મિથ્યાદિષ્ટનો નયપક્ષ છે. સમ્યગદર્શન તો તે નયપક્ષથી પાર છે. વિકલ્પની આકૃણતાના અનુભવમાં શુદ્ધઆત્માનો અનુભવ નથી. સમ્યગદર્શનમાં શુદ્ધઆત્માનો નિર્વિકલ્પ અનુભવ છે. શુદ્ધઆત્માનો અનુભવ કરવો તે અંતર્મૂખ ભાવશુદ્ધતનું કામ છે, તે કાંઈ વિકલ્પનું કામ નથી. વિકલ્પમાં આનંદ નથી, તેમાં તો આકૃણતા ને દુઃખ છે; ભાવશુદ્ધતમાં આનંદ અને નિરાકૃણતા છે.
- ☞ બીજા વિકલ્પો કરતાં તો શુદ્ધઆત્માનો વિકલ્પ સારો છે ને? ધર્મને માટે તો એકેક્ય વિકલ્પ સારો નથી, વિકલ્પની જાત જ આત્માના સ્વભાવથી જુદ્ધી છે, પછી તેને સારો કોણ કહે? જેમ બીજા વિકલ્પમાં એકતાબુદ્ધિ તે મિથ્યાત્વ છે, તેમ શુદ્ધઆત્માના વિકલ્પમાં એકતાબુદ્ધિ તે પણ મિથ્યાત્વ છે. બધા વિકલ્પોથી પાર શાનસ્વભાવને દેખવો-જાણવો-અનુભવવો તે સમ્યગદર્શન ને સમ્યગ્જ્ઞાન છે.-તે જ સમયનો સાર છે; વિકલ્પો તો બધા અસાર છે. ભલે શુદ્ધનો વિકલ્પ હો-પણ તેને કાંઈ સમ્યગદર્શન કે સમ્યગ્જ્ઞાન કહી શકાતું નથી; તે વિકલ્પ વડે ભગવાનનો ભેટો થતો નથી. વિકલ્પ તે કાંઈ ચૈતન્યદરખારમાં પેસવાનો દરવાજો નથી. શાનબળે ‘શાનસ્વભાવનો નિર્ણય’ તે જ ચૈતન્યદરખારમાં પેસવાનો દરવાજો છે.
- ☞ શાનની પ્રાપ્તિ ક્યાંથી થાય છે?

શાનની પ્રાપ્તિ સર્વજ્ઞસ્વભાવી આત્મામાંથી થાય છે, શાનની પ્રાપ્તિ વિકલ્પમાંથી નથી થતી. અંદર શક્તિમાં જે પડ્યું છે તે જ આવે છે, બહારથી નથી આવતું. અંદરની નિર્મળ શાનશક્તિમાં અભેદ

થતાં પર્યાય સમ્યગ્દર્શન ને સમ્યગ્જ્ઞાનરૂપે પરિણમી જાય છે.

ગ સમ્યગ્દર્શન માટેની પહેલી શરત શું છે?

પહેલી શરત એ છે કે ‘હું જ્ઞાનસ્વભાવ છું’ એમ શ્રુતજ્ઞાનના અવલંબનથી નિશ્ચય કરવો. સર્વજ્ઞભગવાને સમવસરણમાં દિવ્યધ્વનિ વડે જે ભાવશ્રુત ઉપદેશયું તે અનુસાર શ્રીગુરુ પાસેથી શ્રવણ કરીને અંદર ભાવશ્રુત વડે, જ્ઞાનસ્વભાવ તે શુદ્ધઆત્મા છે—એવો નિર્ણય કરીને ગૌતમાટિ જીવો ભાવશ્રુતરૂપે પરિણમ્યા, તેથી ‘ભગવાને ભાવશ્રુતનો ઉપદેશ આય્યો’ એમ કહ્યું. ભગવાનને તો કેવળજ્ઞાન છે, પરંતુ શ્રોતાઓ ભાવશ્રુતવાળા છે—તેથી ભગવાને ભાવશ્રુતનો ઉપદેશ દીધો એમ કહેવાય છે. સર્વજ્ઞભગવાને ઉપદેશેલા શ્રુતમાં એવો નિર્ણય કરાવ્યો છે કે ‘આત્મા જ્ઞાનસ્વભાવ છે.’ આવા જ્ઞાનસ્વભાવનો નિર્ણય કરવો તે સમ્યગ્દર્શન માટેની પહેલી શરત છે.

ગ આત્માનો નિર્ણય કર્યા પછી અનુભવ માટે શું કરવું?

આત્મા એટલે જ્ઞાનના ઢગલો, જ્ઞાનપુંજ; તે જ્ઞાનસ્વરૂપ આત્મા રાગવાળો નથી, કર્મવાળો નથી, શરીરવાળો નથી; તે પરનું કરે એ તો વાત જ નથી.—આવા જ્ઞાનસ્વભાવનો નિર્ણય કર્યો ત્યાં ‘હવે મારે શું કરવું’ એ પ્રશ્ન રહેતો નથી, પણ જે સ્વભાવનો નિર્ણય કર્યો તે સ્વભાવ તરફ તેનું જ્ઞાન વળે છે. નિર્ણયની ભૂમિકામાં જોકે હજી વિકલ્પ છે, હજી ભગવાન આત્મા પ્રગટ પ્રસિદ્ધ થયો નથી, અવ્યક્તપણે નિર્ણયમાં આવ્યો છે પણ સાક્ષાત् અનુભવમાં નથી આવ્યો; તેને અનુભવમાં લેવા માટે શું કરવું? કે નિર્ણય સાથે જે વિકલ્પ છે તે વિકલ્પમાં ન અટકવું, પણ વિકલ્પથી ભિન્ન જ્ઞાનને અંતર્મુખ કરીને આત્માસન્મુખ કરવું. વિકલ્પ તે કાંઈ સાધન નથી. વિકલ્પ દ્વારા પરની પ્રસિદ્ધ છે. તેમાં આત્માની પ્રસિદ્ધ નથી. ઈન્દ્રિયો તરફ અટકેલું જ્ઞાન આત્માને પ્રસિદ્ધ કરી શકતું નથી—અનુભવી શકતું નથી, પણ તે પર તરફનો જુકાવ છોડીને જ્ઞાનને

આત્મસન્મુખ કરવું તે જ આત્માની પ્રસિદ્ધિની રીત છે, તે જ અનુભવનો ઉપાય છે.

‘આ હું જ્ઞાનસ્વભાવ આત્મા છું’—એવું જ્ઞાન ઈન્દ્રિય કે મન તરફની બુદ્ધિ વડે થતું નથી, ઈન્દ્રિય કે મન તરફની બુદ્ધિ વડે તો પરનું જ્ઞાન થાય છે. બધા વિકલ્પોથી પાર થઈને આત્મસ્વભાવ તરફ જ્ઞાનનો ગુકાવ (આત્મસન્મુખતા) તે જ સમ્યક્કપણે આત્માને દેખવાની અને અનુભવવાની રીત છે. તેમાં સ્વસંવેદન-પ્રત્યક્ષપણે આત્માનાં શ્રદ્ધા-જ્ઞાન થાય છે.

ઓ સમ્યગ્દર્શન થતાં આત્મા સમસ્ત વિશ્વ ઉપર તરે છે;—તરે છે એટલે શું?

તરે છે એટલે જુદો રહે છે; જેમ પાણીમાં તરતો માણસ પાણીમાં દૂબતો નથી પણ ઉપર રહે છે, તેમ જ્ઞાનસ્વભાવરૂપે પોતાને અનુભવતો આત્મા, વિકલ્પોમાં દૂબતો નથી, વિકલ્પોમાં એકાકાર થતો નથી, પણ તેના ઉપર તરે છે એટલે કે તેનાથી બિન્નપણે જ પોતાને અનુભવે છે. તેમાં આત્માની કોઈ અચિંત્ય પરમ ગંભીરતા અનુભવાય છે.

ઓ સમ્યક્કત્વના પ્રયત્નની શરૂઆત કેવી રીતે છે?

અપૂર્વ છે, —પૂર્ણતાના લક્ષે તે શરૂઆત છે. ‘જ્ઞાનસ્વભાવી આત્માનો નિર્ણય’ એટલે પૂર્ણતાનું લક્ષ; આ પૂર્ણતાના લક્ષે શરૂઆત તે જ વાસ્તવિક શરૂઆત છે. સ્વભાવના નિર્ણયના કાળે ‘જ્ઞાનનું’ અવલંબન છે, વિકલ્પ હોવા છતાં તેનું અવલંબન નથી. વિકલ્પ વડે સાચો નિર્ણય નથો થતો, જ્ઞાન વડે જ નિર્ણય થાય છે. જ્ઞાન પોતે જ્ઞાનરૂપ થાય ને વિકલ્પરૂપ ન થાય એટલે કે આત્મસન્મુખ થાય તે સમ્યગ્દર્શન ને સમ્યગ્જ્ઞાનની રીત છે. જ્ઞાન પોતે જ્ઞાનરૂપ થઈને આત્માનો અનુભવ કરે છે.

પ્રવચનમાં અત્યંત મહિમાપૂર્વક પૂ. ગુરુદેવશ્રી કહે છે કે—

અહો! અનુભવદશાનું અચિત્યસ્વરૂપ આચાર્યદેવે સમજાવ્યું છે.
આવા અનુભવમાં આનંદપરિણાતિ ખીલે છે. સ્વાનુભવમાં જ્ઞાન પણ
અતીન્દ્રિય છે ને આનંદ પણ અતીન્દ્રિય છે.
હે જીવો! આત્મસંસુખ થઈને તમે આવો અનુભવ કરો.



* અનંત સિદ્ધભગવંતોની સાથે *

અહો! અરિહંત ભગવાનના શાસનમાં પ્રાપ્ત થતી આત્માની બોધિ
પરમ આનંદરૂપ છે, તેનાથી ઊંચું જગતમાં કાંઈ નથી. મહાભાગ્યથી પ્રાપ્ત
થયેલો આવો ઉત્તમ માર્ગ, તેનું હે જીવ! તું ઉત્સાહથી આરાધન કર.

અહો, ધન્યમાર્ગ! આ અપૂર્વ માર્ગ મારે સાધવો છે; આની
સાધનાથી જ મને આત્માનું પરમસુખ પ્રાપ્ત થશે. ભવદૃષ્ટનો ભાંગનારો
ને મોક્ષસુખને દેનારો આ જૈનધર્મ છે. આ માર્ગની સાધના વડે અનંત સિદ્ધ
ભગવંતોની સાથે સદકાળ રહેવાનું થશે.

હે જીવ! પ્રજ્ઞા વડે મોક્ષપંથે આવ!

પ્રજ્ઞા એટલે શુદ્ધાત્મસન્મુખ જુકેલી ભગવતી ચેતના

(સમયસાર કળશ ૧૮૧ ઉપરના પ્રવચનમાંથી)

ભગવતી પ્રજ્ઞા દ્વારા ભેદજ્ઞાન કરાવીને મોક્ષમાર્ગ ખોલનાર આ આનંદદાયક કળશ જ્યારે જ્યારે ગુરુદેવના શ્રીમુખથી સાંભળીએ છીએ ત્યારે એવી ‘જ્ઞાનચેતના’ના પુરુષાર્થની તીવ્ર પ્રેરણા જાગો છે... અને જાણે કે આચાર્ય-ભગવંતો સાદ પાડીને મોક્ષના માર્ગમાં બોલાવી રહ્યા હોય-એમ આત્મા ઉલ્લસિત થાય છે.

અનાદિથી બંધનમાં બંધાયેલા આત્માને કોઈ રીતે છોડાવવો? છુટકારાનું સાધન શું? તે રીત આ કળશમાં બતાવે છે. ભેદજ્ઞાન માટે આ અલૌકિક શ્લોક છે. આત્માને બંધનથી છૂટવાનું સાધન આત્મામાં છે, આત્માથી જુદું બીજું કોઈ સાધન નથી. આત્મા શું ને બંધ શું-એ બંનેના ભિન્નલક્ષણને ઓળખીને જે ચેતના આત્મસ્વભાવ તરફ જૂકી તે ભગવતી ચેતના જ બંધનથી છૂટવાનું (એટલે કે મોક્ષનું) સાધન છે. રાગાદિ બંધભાવો તો આત્મસ્વભાવથી જુદા છે; તે કોઈપણ રાગભાવ આત્માને મોક્ષનું કારણ થતું નથી. તે રાગભાવોને તો આત્માથી ભિન્ન કરવાના છે. રાગથી જુદી એવી જે ચેતના (-કે જે આત્માનું સ્વલ્ખણ છે) તેના વડે જ બંધનથી ભિન્ન આત્મા અનુભવમાં આવે છે; આ રીતે ચેતનારૂપ ભગવતી પ્રજ્ઞા જ મોક્ષનું કારણ છે. જીવનું પોતાના શુદ્ધસ્વરૂપે પરિણમવું, ને એવું પરિણમન થતાં કર્મનો સંબંધ છૂટી જવો તેનું નામ મોક્ષ છે. મોહ-રાગ-દ્વેષાદિ અશુભ પરિણતિરૂપે પરિણમન થવું ને કર્મનો સંબંધ થવો તેનું નામ બંધ છે. શુદ્ધપરિણમન એટલે શુદ્ધસ્વરૂપનો અનુભવ; જે જ્ઞાન વડે આવો અનુભવ થાય તે જ્ઞાન મોક્ષનું સાધન છે. આવો અનુભવ થતાં

શુદ્ધપરિણામન થયું એટલે અશુદ્ધપરિણામન છૂટી ગયું ને પુરુગલમાં કર્મઅવસ્થા છૂટી ગઈ.—શુદ્ધજીવ પોતાના સ્વરૂપમાં રહ્યો—તે દશાનું નામ મોક્ષ છે.—‘મોક્ષ કર્યો નિજ શુદ્ધતા.’

આવા મોક્ષનો ઉપાય શું? મોક્ષ તે પૂર્ણશુદ્ધપરિણામન છે, ને તેનું કારણ પણ શુદ્ધતા જ છે. અશુદ્ધતાનો કોઈ અંશ મોક્ષનું કારણ થાય નહિ. મોક્ષના સાધનનો બહુ સરસ ખુલાસો આ ‘પ્રજ્ઞાધીષી’ના શ્લોકમાં કર્યો છે.

તીક્ષ્ણ પ્રજ્ઞાધીષી એટલે તીખી જ્ઞાનયેતના, ઉગ્ર જ્ઞાનયેતના; તેને નિપુણજીવો એટલે ભેદજ્ઞાનમાં અત્યંત પ્રવીષાજીવો, સવાધાન થઈને આત્મા અને બંધની વચ્ચેના સૂક્ષ્મભેદમાં એવી રીતે પાડે છે કે શીધ્રપણે બંને અત્યંત જુદા અનુભવમાં આવે છે; જ્ઞાનયેતના અંતર્મુખ થઈને પોતાના આત્માને રાગવગરનો શુદ્ધ અનુભવે છે. આવો અનુભવ તે જ મોક્ષનું સાધન છે. જ્ઞાનની સાથે જે રાગને ભેળવે—તેને શુદ્ધતાનો અનુભવ થતો નથી, ભેદજ્ઞાન થતું નથી, મોક્ષમાર્ગ થતો નથી. શુદ્ધપરિણામન તે રાગથી સર્વથા જુદું છે. સર્વથા રાગ વગરનો શુદ્ધઅનુભવ તે જ મોક્ષસાધન છે, રાગમાં ઊભો રહીને શુદ્ધને અનુભવી શકાય નહિ.

સાધકદશા વખતે પણ જેટલા રાગાદિભાવો છે તે બધાય જ્ઞાનયેતનાથી જુદા છે, તે કોઈ જીવનું શુદ્ધપરિણામન નથી. જીવનું શુદ્ધપરિણામન તો જ્ઞાનયેતનારૂપ ને અનંતચતુષ્યરૂપ છે; તે રાગથી સર્વથા જુદું છે, દ્રવ્યના સ્વભાવની જાતનું પરિણામન હોય તેને જ દ્રવ્યનું શુદ્ધપરિણામન કહું; રાગાદિ અશુદ્ધતાને દ્રવ્યનું શુદ્ધ પરિણામન કહેતા નથી. આ રીતે જ્ઞાનપરિણામન અને રાગપરિણામનની સર્વથા લિન્નતા છે. રાગનો એક્કેય અંશ જ્ઞાનના પરિણામમાં નથી; ને જ્ઞાનનો એક્કેય અંશ રાગમાં નથી, રાગ તે શુદ્ધ આત્માનું પરિણામન જ નથી તો પછી તે આત્માની શુદ્ધતાનું સાધન કેમ થાય?—ન જ થાય.

ભાઈ, તારા મોક્ષનું સાધન તારામાં છે, તેને તું ઓળખ તો ખરો! તારી શુદ્ધતાના ભાન વગર તું કોને મોક્ષનું સાધન બનાવીશ? મોક્ષનું સાધન પોતામાં છે તેને જાણ્યા વગર જીવે અજ્ઞાનભાવથી શુભરાગને મોક્ષનું

સાધન માનીને અનાદિકાળથી તે બંધભાવનું જ સેવન કર્યું છે, એટલે મિશ્યાત્વને જ સેવ્યું છે. રાગથી પાર એવી નિર્વિકલ્પ અનુભૂતિ મોક્ષસાધન છે. તે નિર્વિકલ્પ અનુભૂતિ વચ્ચનમાં આવતી નથી, તે વીતરાગપરિણાત્મની શી વાત? અતંમુખ થયેલું સ્વસંવેદન જ્ઞાન આત્માને શુદ્ધતારૂપ પરિણમાવે છે, તે જ મોક્ષનું કારણ છે. એકલું બહારનું જાણપણું પણ મોક્ષનું કારણ નથી ત્યાં રાગની તો શી વાત? જ્ઞાન કેવું, —કે વીતરાગ પરિણાત્મનું પરિણમેલું સ્વસંવેદનજ્ઞાન તે મોક્ષનું કારણ છે.

શુદ્ધપરિણમન તે મોક્ષમાર્ગ છે.

શુદ્ધપરિણમન તેને જ હોય છે કે જેને શુદ્ધસ્વરૂપનો અનુભવ જરૂર હોય. શુદ્ધસ્વરૂપના અનુભવ વગર જરાપણ શુદ્ધપરિણમન થાય નહિ, ને શુદ્ધપરિણમન વગર ચોથું ગુણસ્થાન પણ ન થાય. ચોથા ગુણસ્થાનથી જ શુદ્ધસ્વરૂપનો અનુભવ છે, શુદ્ધપરિણમન છે, મોક્ષમાર્ગ છે; તેને અંતરાત્મા કહ્યા છે. ચોથા ગુણસ્થાને શુદ્ધસ્વરૂપનો અનુભવ હોવાની જે ના પાડે તેને અનુભવદશાની કે ચોથાગુણસ્થાનની ખબર નથી, તેને મોક્ષમાર્ગની ખબર નથી.

ભાઈ! શુદ્ધપરિણમન વગર રાગ અને જ્ઞાનની ભિન્નતાને જાણી શકાય નહિ. રાગ અને જ્ઞાનની ભિન્નતાને યથાર્થ જાણતાં શુદ્ધપરિણમન થયા વગર રહે નહિ. રાગ અને જ્ઞાનને ખરેખર ત્યારે જ જુદા જાણ્યા કે જ્યારે રાગથી જુદો પરિણમે ને જ્ઞાનસ્વભાવ તરફ ઝૂકે; આ રીતે ભેદજ્ઞાન થતાંવેંત શુદ્ધતારૂપ પરિણમન થાય જ છે. આવું પરિણમન થયું ત્યારે જ મોક્ષમાર્ગ શરૂ થયો.

ક્યાં જ્ઞાન ને ક્યાં રાગ? ક્યાં પરમ અતીન્દ્રિય સુખ ને ક્યાં આકૃણતા? બંનેને મેળ નથી; અંતરની શાંતિના પ્રવાહમાં રાગની ભેણસેળ નથી. અનુભવના અમૃતમાં આકૃણતાનું ઝેર નથી.

અતીન્દ્રિયસુખ કહો કે આત્માનો સ્વભાવ કહો, તેનો જેને પ્રેમ જાગ્યો, તે સુખ જ જેને ઉપાદેય લાગ્યું, તે જીવને જગતના બીજા કોઈ બાધ્યવિષયો ને પુણ્ય-પાપના ભાવો રૂચિકર ન લાગે; તેને તે ઉપાદેય ન

સમજે. વીતરાળી મોક્ષસુખનો અભિલાષી રાગને કેમ સેવે? તે તો પરભાવોથી રહિત એવા પોતાના શુદ્ધસ્વરૂપને જ સેવે છે.—આવું સેવન તે જ સિદ્ધાન્તનું સાચું સેવન છે.

- * હું તો એક શુદ્ધ ચિન્માત્રભાવ જ છું, અન્ય કોઈ ભાવો મારા નથી.—એવું શુદ્ધાત્માનું સેવન એટલે કે અનુભવન તે જ સિદ્ધાન્તનું સેવન છે.
- * રાગ ને પુણ્ય મારાં, તેનાથી મને સુખ મળશે—એવું જ રાગનું સેવન છે તે સિદ્ધાન્તનો અનાદર છે.

સિદ્ધાન્તે આત્માનો પરમાર્થસ્વભાવ દેખાડ્યો છે; તે સ્વભાવનું સેવન તે સ્વસંસુખ પર્યાય છે, એ જ ધર્માત્માનું આચરણ છે...એમાં જ પરમ અતીન્દ્રિયસુખનું વેદન છે.

જીવે અનાદિથી વિકારી પરભાવોનું જ સેવન કર્યું છે, તેને જ પોતાપણે અનુભવ્યા છે; તેમાં એક ક્ષણ પણ જો ભંગ પાડે તો સ્વભાવસંસુખતા થઈ જાય. જેમ અજ્ઞાનથી નિરંતર રાગને અનુભવ્યો, તેમ હીવે ‘રાગાદિ તે હું નથી, શુદ્ધ ચૈતન્યભાવ જ હું છું’ એમ નિરંતર શુદ્ધાત્માનું સેવન કરો, તેને જ પોતાપણે અનુભવમાં લ્યો.—આવો અનુભવ તે જ મોક્ષનું કારણ છે, તે જ મોક્ષાર્થીજીવે કરવાનું કાર્ય છે. એ સિવાય પુણ્ય કે પુણ્યના ફળરૂપ ભોગો, સંસાર કે શરીર—તેની અભિલાષા મોક્ષાર્થી ધર્માત્માને નથી. સ્વસંવેદન-પ્રત્યક્ષ એવું જીવદ્રવ્ય હું છું, શુદ્ધજ્ઞાન-પ્રકાશમય હું છું, અતીન્દ્રિયસુખ તે હું છું—આવાં શ્રદ્ધા-જ્ઞાન-અનુભવ ધર્મી કરે છે. ધર્મીના આવા કાર્ય સાથે રાગાદિ અશુભભાવો અણમળતા છે. શુદ્ધસ્વરૂપને રાગાદિ સાથે મેળ નથી—મિલન નથી—એકતા નથી,—પણ બિનન્તા છે. જેટલા રાગાદિભાવો છે તે બધાય શુદ્ધચૈતન્યના અનુભવથી પર છે; પોતાના સ્વરૂપપણે નથી અનુભવાતા. માટે હે મોક્ષાર્થી જીવો! તમે પ્રજ્ઞા વડે શુદ્ધસ્વરૂપનો અનુભવ કરો.

*

*

*

ભગવતીચેતના કહો કે પ્રજાઈણી કહો, તેના વડે બંધનથી જુદો શુદ્ધ આત્મા અનુભવાય છે. શુદ્ધ આત્મા ચેતનામાત્ર વસ્તુ છે. તેમાં રાગ-દ્રેપ-મોહાદિ અશુદ્ધભાવો એકમેક નથી, પણ બંને વચ્ચે સંધિ છે—સાંધો છે, લક્ષણભેદ છે. એકસેતે હોવા છતાં બંને એકસ્વભાવે નથી, બંનેના સ્વભાવ વચ્ચે મોટો આંતરો છે. તે આંતરો લક્ષમાં લઈને પ્રજાઈણી એવી પડે છે કે અશુદ્ધતાને એકબાજુ કરીને, શુદ્ધચેતનાવસ્તુમાં પોતે એકાગ્ર થાય છે.—અનું નામ ભેદજ્ઞાન, ને આ મોક્ષમાર્ગ.

બંધનનું સ્વરૂપ, બંધનથી છૂટવાનો ઉપાય—એ બધાના માત્ર વિચાર કર્યા કરે—વિકલ્પ કર્યા કરે તેથી કાંઈ બંધન છૂટે નહિ. બંધથી ભિન્ન એવા શુદ્ધાત્માને જાણીને તેમાં જ્ઞાનને એકાગ્ર કરતાં બંધભાવો છૂટી જાય છે. તેને માટે ઉપયોગમાં સાવધાની જોઈએ. રખસાત્ર એટલે જરૂરી પ્રજાઈણી પડે છે—એમ કહીને પુરુષાર્થની તીવ્રતા બતાવી છે. આવું ભેદજ્ઞાન કરે તે જીવને નિપુણ કર્યો છે. બાકી બહારના જ્ઞાનપણામાં નિપુણતા બતાવે ને અંદરમાં રાગથી જુદા શુદ્ધાત્માનો અનુભવ કરતાં જો ન આવડે તો તેને નિપુણ કહેતા નથી, તે ઠોઠ છે, આત્માને બંધનથી છોડાવવાની વિદ્યા તેને આવડતી નથી.

ભાઈ, આત્માનો શુદ્ધસ્વભાવ, અને અશુદ્ધતારૂપ બંધ તે બંને એકમેક થયા નથી પણ વચ્ચે લક્ષણભેદરૂપ સાંધ છે, એટલે બંનેને જુદા અનુભવી શકાય છે, સૂક્ષ્મ જ્ઞાનઈણી વડે તેમને જુદા પારી શકાય છે. આત્મા અને બંધ બંને એવા એકમેક નથી થઈ ગયા કે વચ્ચે જ્ઞાનઈણી ન પેસી શકે; બંને વચ્ચેનો ભેદ જ્ઞાન વડે જાણી શકાય છે, ભેદજ્ઞાન વડે બંનેને ભેદી શકાય છે.

જેટલા ક્ષેત્રમાં ચેતનવસ્તુ છે, તેટલા જ ક્ષેત્રમાં રાગાદિ બંધભાવો છે, છતાં બંને વચ્ચે ભાવભેદરૂપ (લક્ષણભેદરૂપ) મોટી તિરાઓ છે. આ રાગનો સ્વાદ આકૃતારૂપ-દુઃખરૂપ છે, ને જ્ઞાનનો સ્વાદ તો શાંત—સુખરૂપ છે, એમ વિવેક દ્વારા બંનેના સ્વાદની ભિન્નતા જણાય છે; તીખી પ્રજ્ઞા દ્વારા તે બંનેને અત્યંત ભિન્ન જાણીને તે પ્રજ્ઞા શુદ્ધવરૂપમાં

પેસીને તેને અનુભવમાં લ્યે છે, ને રાગાદિને જુદા કરી નાંખે છે.

તીખી પ્રજ્ઞા-તીખું જ્ઞાન, એટલે રાગથી ધેરાય નહિ એવી ચેતના; તે અંતરના ચૈતન્યસ્વભાવમાં પ્રવેશી જાય છે; અત્યંત સાવધાની વડે -ઉપયોગની જાગૃતિ વડે અંદરની સૂક્ષ્મસાંધને ભેદીને, એકકોર જ્ઞાનસ્વરૂપ આત્મા, ને બીજુકોર અજ્ઞાનરૂપ એવા બંધભાવો, તેમને સર્વથા જુદા કરી નાંખે છે. બંધભાવના કોઈ અંશને જ્ઞાનમાં રહેવા દેતી નથી, ને જ્ઞાનના કોઈ અંશને બંધભાવમાં ભેળવતી નથી. આવી ભગવતી જ્ઞાનચેતના તે મોક્ષનું સાધન છે.

જોકે રાગાદિ અશુદ્ધભાવો જીવની પર્યાયમાં પરિણામે છે—જ્યાં જીવ છે ત્યાં જ રાગાદિ છે, તેથી તેમનાથી ભિન્ન એવા શુદ્ધજીવનો અનુભવ સામાન્ય જીવાને કઠણ છે—ધ્યાં સૂક્ષ્મ છે, તોપણ નિપુણ પુરુષો અંતરની સૂક્ષ્મ જ્ઞાનચેતના વડે સ્વભાવ અને વિભાવ વર્ચ્યેનો ભેદ જાણીને તેમની ભિન્નતાનો અનુભવ કરે છે; કેમ કે બંને વર્ચ્યે લક્ષ્યાભેદની તીરાડ છે. સ્થૂળજ્ઞાનથી અજ્ઞાનીને તે તીરાડ નથી દેખાતી પણ જ્ઞાનની અંતર એકાગ્રતા વડે તે વર્ચ્યેની સાંધ જાણીને, જ્ઞાન પોતાના સ્વભાવમાં એકાગ્ર થાય છે. એકાગ્ર થતાં જ બંને સ્પષ્ટ ભિન્ન જુદા અનુભવમાં આવે છે; જ્ઞાનનો અનુભવ થયો તે અનુભવમાં રાગની સર્વથા નાસ્તિ છે. પ્રથમ આવી ભિન્નતા અનુભવતાં સમ્યગ્દર્શન અને સમ્યગ્જ્ઞાન થાય છે; પછી સકળ રાગાદિનો તથા કર્મનો ક્ષય થવાથી બંધને સર્વથા છેદીને સાક્ષાત્ મોક્ષદશા પ્રગટ થાય છે. આ રીતે પ્રજ્ઞાધીણી વડે બંધનને છેદીને આત્મા મુક્ત થાય છે. માટે પ્રજ્ઞારૂપ જ્ઞાનચેતના તે મોક્ષનો પંથ છે.

અંતરમાં જ્ઞાન અને રાગ વર્ચ્યેની સાંધ પકડવા માટે ઉપયોગમાં ધારી સૂક્ષ્મતા જોઈએ. હન્ત્રિયો ને મન બંનેથી ધૂટીને અતીન્ત્રિય ઉપયોગ વડે રાગથી જુદો આત્મા અનુભવાય છે. આમાં અંતરમુખ ઉપયોગનો ધ્યાં પ્રયત્ન છે. દેહ-મન-વાણી તથા જડકર્મ— તે તો જીવથી એકક્ષેત્રે હોવા છતાં ભિન્ન પ્રદેશવાળા છે, રૂપી છે, જડ છે, તે નવા આવે છે ને જાય છે— એવી પ્રતીતિ વિચાર વડે ઊપજે છે. પણ અંદરમાં જીવની પર્યાય સાથે એક

પ્રદેશે રહેલા જે રાગાદિભાવો, તેમનાથી બિન્ન શુદ્ધજીવનો અનુભવ કર્થણ છે,—કઠણ હોવા છતાં સૂક્ષ્મ પ્રક્ષા વડે તેમની વચ્ચેના સ્વભાવભેદને જાણીને બિન્નતાનો અનુભવ થઈ શકે છે. કઠણ છે—પણ અશક્ય નથી, થઈ શકે તેવું છે. ને આવી બિન્નતાનો અનુભવ કરાવનારી ભગવતી પ્રક્ષા તે જ મોક્ષસાધન છે. અનંતા જીવો એવો અનુભવ કરીને મોક્ષ પામ્યા છે.

પ્રજ્ઞાધીણી વડે વિચાર કરતાં અંતરમાં એમ પ્રતીત થાય છે કે રાગ જુદો ને હું જુદો; રાગ વગરનો આત્મલાભ સંભવે છે; રાગના અભાવમાં આત્માનો અભાવ થઈ જતો નથી. રાગના અભાવે પણ આત્મા પોતાના ચેતનસ્વરૂપે જીવે છે. માટે ચેતનાસ્વરૂપ જ જીવ છે, રાગસ્વરૂપ નથી.—આવું અંદરનું ભેદજ્ઞાન અત્યંત કઠણ હોવા છતાં અંદરના તીવ્ર પ્રયત્ન વડે થઈ શકે છે. રાગના કાળે જ તેનાથી બિન્ન શુદ્ધજીવનો અનુભવ શાનચેતના વડે જરૂર થાય છે. શાનચેતના અતિ સૂક્ષ્મ છે, ચક્કવર્તીની તલવારની તીખી ધારની જેમ ઓક ઝાટકે તે પ્રજ્ઞાધીણી શાન અને રાગના બે કટકા કરી નાખે છે. આવું ભેદજ્ઞાન કરતાં પ્રજ્ઞાધીણીને કેટલી વાર લાગે?—તો કહે છે કે તત્કષણ એક સમયમાં તે આત્મા અને બંધને જુદા કરી નાખે છે. ચેતના જ્યાં અંતરમાં એકાગ્ર થઈ કે તે જ સમયે તે બંધભાવોથી જુદા શુદ્ધ આત્માને અનુભવે છે. આવું ભેદજ્ઞાન નિપુણ પુરુષો કરે છે; નિપુણ પુરુષો એટલે આત્માનુભવમાં પ્રવીણ જીવો;—પછી તે પુરુષ હો કે સ્વી હો, સ્વર્ગનો દેવ હો કે નરકનો નારકી હો; આત્માનો અનુભવ કરવામાં પ્રવીણ છે તે જીવો નિપુણ છે, મોક્ષને સાધવાની કળા તેમને આવડે છે...અને સંસારનો કિનારો નજીક આવી ગયો છે. આવા ભેદજ્ઞાનનિપુણ જીવો પ્રજ્ઞાધીણી વડે બંધથી બિન્ન શુદ્ધ આત્માને સાધે છે. આવું ભેદજ્ઞાન જીવને આનંદ ઉપજાવે છે. ભેદજ્ઞાન થતાંવેત જ આનંદરૂપ શુદ્ધઆત્મા અનુભવમાં આવે છે, ને બંધભાવો શુદ્ધસ્વરૂપથી બહાર જુદા રહી જાય છે. આ મોક્ષમાર્ગ છે.

વાહ! સન્તો આવું ભેદજ્ઞાન કરાવીને કહે છે કે ભાઈ! તું અંતરમાં આવું ભેદજ્ઞાન કર. આ ભેદજ્ઞાન તને મહા આનંદ ઉપજ્ઞાવશે ને મોક્ષ પમાડશે. ભેદજ્ઞાન માટેનો આ અવસર છે. અનાદિના બંધનથી છૂટીને સુખી થવા માટેનો આ વખત છે. તું આ વખતને ચૂકીશ મા.

* * *

ગુરુદેવ પરમ વાત્સલ્યભરી પ્રેરણાથી કહે છે કે હે ભાઈ! અત્યારે આત્મજ્ઞાન માટેનો આ અવસર છે...તું આ વાત લક્ષમાં તો લે. માંડ આવા ટાણાં મળ્યા છે...તેમાં કરવાનું તો એક આ જ છે. અંદરમાં જરા ધીરો થઈ, બહારના કાર્યોનો રસ છોડી, વિચાર કર તો તને જ્ઞાનશે કે આત્માનો સ્વભાવ અને રાગ બંને એક થઈને રહેવા યોગ્ય નથી પણ જુદા પડવા યોગ્ય છે. બંનેનો સ્વભાવ જુદો છે તેથી જુદા પડી જાય છે. ભાઈ! સમય-સમય કરતાં કાળ તો ચાલ્યો જ જાય છે; તેમાં જો તું તારા સ્વભાવ-સન્મુખ ન થયો તો તેંબે શું કર્યું? જે કરવા જેવું કાર્ય છે તે તો આ જ છે. ગમે તેટલા પ્રયત્ન વડે પણ વિકારથી ભિન્ન ચેતનાનો અનુભવ કરવો-તે જ કરવાનું છે.

તારી ચેતના રાગને ચેતવામાં (અનુભવવામાં) રોકાય છે તેને બદલે ચેતના અંતરમાં વળી શુદ્ધઆત્માને ચેતે-અનુભવે કે તરત જ આત્મા અને બંધની ભિન્નતાનો અનુભવ થાય છે.—એક સમયમાં જ આવો ઉપયોગ પલટો થઈ જાય છે.

દુનિયાના જીવો દુનિયાના બાધકાર્યોમાં પોતપોતાનું ડહાપડા ને પ્રવીષતા દેખાડે છે...તો હે ભાઈ! તું તારા આત્માના અનુભવમાં પ્રવીષ થા...તેમાં ઉધ્ભી થા, તારી ચેતનાને રાગથી જુદી કરીને શુદ્ધ સ્વરૂપમાં પેસાડ...તે ક્ષણો જ તને પરમ આનંદ થશે. ભેદજ્ઞાનમાં નિપુણ જીવો આનંદસહિત પોતાના શુદ્ધઆત્માને અનુભવે છે.—આવો અનુભવ તે મોક્ષમાર્ગ છે, તે કરવા જેવું કામ છે.

અહા! સાવધાન થઈને આત્માના વિચારનો ઉધમ કરે તેમાં તો ઉંઘ ઊડી જાય તેવું છે. જેને સમ્યગ્દર્શન પ્રગટ કરવું છે તે તો આત્મા અને

બંધની ભિન્નતાના વિચારમાં જાગૃત છે, ઉત્સાહી છે, તેમાં પ્રમાણી થતા નથી. મારે મારું હિત સાધવું છે, મારે મારા આત્માને ભવબંધનથી છોડવવો છે—એમ અત્યંત સાવધાન થઈને, મહાન ઉદ્ઘમપૂર્વક હે જીવ! તારા આત્માને બંધનથી જુદો અનુભવમાં લે...અનાદિની ઊંઘ ઉડાઈને જાગૃત થા.

આત્માના અનુભવ માટે સાવધાન થાજે...શૂરવીર થાજે...જગતની પ્રતિકૂળતા દેખીને કાયર થઈશ નહિ...પ્રતિકૂળતા સામે ન જોઈશ, શુદ્ધ આત્માના આનંદ સામે જોજે. શૂરવીર થઈને—ઉદ્ઘમી થઈને આનંદનો અનુભવ કરજે. ‘હરિનો મારગ છે શૂરાનો’...તે પ્રતિકૂળતામાં કે પુષ્યની મીઠાશમાં ક્યાંય અટકતા નથી; એને એક પોતાના આત્માર્થનું જ કામ છે. તે ભેદજાન વડે આત્માને બંધનથી સર્વથા પ્રકારે જુદો અનુભવે છે. આવો અનુભવ કરવાનો આ અવસર છે—ભાઈ! તેમાં તારી ચેતનાને અંતરમાં એકાગ્ર કરીને ત્રિકળી ચૈતન્યપ્રવાહરૂપ આત્મામાં મળ કર...ને રાગાદિ સમસ્ત બંધભાવોને ચેતનથી જુદા અજ્ઞાનરૂપ જાણ. આમ સર્વ પ્રકારે ભેદજાન કરીને તારા એકરૂપ શુદ્ધ આત્માને સાધ, મોક્ષને સાધવાનો આ અવસર છે.

અહો, વીતરાગના મારગડા...જગતથી જુદા છે. જગતના ભાગ્ય છે કે સંતોષે આવો મારગ પ્રસિદ્ધ કર્યો છે. આવો મારગ પામીને હે જીવ! ભેદજાન વડે શુદ્ધઆત્માને અનુભવમાં લઈને તું મોક્ષપંથે આવ.



સ્વમાં	દેખ....સુખી	થા;
પરભાવોથી	દૂર	જા.
તુજ વિભવને	તુજમાં	દેખ;
પરમાં સુખ ન કિંચિત્	પેખ.	



સ્વાનુભવના ચિહ્નરૂપ જ્ઞાનચેતના જ્ઞાનીના છિદ્યની વાત

સં. ૧૯૯૨ની એટલે કે આજથી ઉપ વર્ષ પહેલાંની વાત છે. તે વખતે ગુરુદેવ પાસે સ્વાનુભવની એક અત્યંત મહત્વની ચર્ચા થયેલી, કોઈક વાર પ્રસન્નતાથી ને ઘણા ગંભીર ભાવથી તે ચર્ચાનો પ્રસંગ યાદ કરીને જ્યારે ગુરુદેવ સંભળાવે છે ત્યારે જિજ્ઞાસુના રોમેરોમ પુલકિત થઈને જ્ઞાનીના સ્વાનુભવ પ્રત્યે ઉલ્લસી જાય છે. તે ચર્ચામાં ગુરુદેવે પૂછેલું કે જ્ઞાનચેતનાનું ફળ શું? જ્ઞાનચેતના ઉધડે એટલે બધા શાસ્ત્રોના અર્થનો ઉકેલ કરી નાંખેને?

ઉત્તર :—જ્ઞાનચેતના તો અંતરમાં પોતાના આત્માને ચેતનારી છે. જ્ઞાનચેતનાના ફળમાં શાસ્ત્રના ઉકેલ થવા માંડે—એવું તેનું ફળ નથી, પણ આત્માના અનુભવનો ઉકેલ પામી જાય એવી જ્ઞાનચેતના છે. જ્ઞાનચેતનાનું ફળ તો એ છે કે પોતાના આત્માને ચેતી લ્યે. શાસ્ત્રના ભણતર ઉપરથી જ્ઞાનચેતનાનું માપ નથી.

જ્ઞાનચેતનાનું કાર્ય તો અંતરની અનુભૂતિમાં છે. જ્ઞાનને અંતરમાં વાળીને જોડો રાગથી બિન્ન સ્વરૂપને અનુભવમાં લઈ લીધું છે તે જીવને અપૂર્વ જ્ઞાનચેતના અંતરમાં ખીલી ગઈ છે.

જ્ઞાનચેતના એટલે શુદ્ધાત્માને અનુભવનારી ચેતના, તે ચેતના મોક્ષમાર્ગ છે. આ જ્ઞાનચેતનાનો સંબંધ શાસ્ત્રના ભણતર સાથે નથી. જ્ઞાનચેતના તો અંતમુખ થઈને આત્માના સાક્ષાત્કારનું કાર્ય કરે છે. ઓછું—વધારે જાણપણું હો તેની સાથે સંબંધ નથી, પણ જ્ઞાનાનંદ-સ્વભાવની સન્મુખ થતાં જ્ઞાનચેતના પ્રગટે છે, તે જ્ઞાનચેતનામાં આત્મા નિજાનંદને અનુભવતો થકો અત્યંત શુદ્ધપણે પ્રકાશો છે. આવી

જ્ઞાનચેતના ચોથા ગુણસ્થાનથી શરૂ થાય છે. જ્ઞાની આવી જ્ઞાનચેતના વડે કેવળજ્ઞાનને બોલાવે છે.

(આમાં જ્ઞાનીનું હદ્દ્ય ભર્યું છે. આના ભાવો સ્વાનુભવ માટે ખૂબ ઊર્ધેથી મનનીય છે. ગુરુદેવ આ ચર્ચાનો ઘણો મહિમા કરે છે.)

સમયસાર કળશ ઉરું-ઉરું વગેરેના પ્રવચનોમાંથી
આ સંબંધી સ્પષ્ટીકરણ આપવામાં આવે છે.—



- હું જ્ઞાનસ્વભાવ છું-એવો જે ખરો નિર્ણય છે તેની સંધિ જ્ઞાનસ્વભાવ સાથે છે, વિકલ્પ સાથે તેની સંધિ નથી.
- જ્ઞાન અને વિકલ્પ બંને નિર્ણયકાળમાં હોવા છતાં, તેમાંથી જ્ઞાનસ્વભાવ સાથે સંધિનું કામ જ્ઞાને કર્યું છે, વિકલ્પે નહિ.
- જ્ઞાનસ્વભાવ સાથે સંધિ કરીને, તેના લક્ષે ઉપદેલી જ્ઞાનધારા જ્ઞાનના અનુભવ સુધી પહોંચી જશે.

ધર્માત્માની જ્ઞાનચેતના॥

આમાં જ્ઞાનીના હૃદયનું રહસ્ય ભર્યું છે. જ્ઞાનીના અંતરના આત્મભાવો સમજવા માટે, તેમની પરિણાતિ ઓળખવા માટે, ને પોતામાં તેવા ભાવો પ્રગટ કરવા માટે ‘ધર્માત્માની જ્ઞાનચેતના’ નું મનન આત્મારી જીવને બહુ ઉપયોગી થશે.

‘જ્ઞાનચેતના’ તે ધર્માત્માનું ચિહ્ન છે. જ્ઞાનચેતના વડે ધર્મજીવ પોતાને નિરંતર શુદ્ધસ્વરૂપે અનુભવે છે. જ્ઞાનચેતના પોતાના સ્વભાવને સ્પર્શનારી છે. અમુક શાસ્ત્ર આવડે તો જ્ઞાનચેતના કહેવાય-એમ નથી; પણ પોતાના શુદ્ધ સ્વભાવને સ્પર્શ-અનુભવે એનું નામ જ્ઞાનચેતના છે. જ્ઞાનચેતનાનું કામ અંદરમાં સમાય છે. અંતરમાં જ્ઞાનસ્વભાવને સ્પર્શયા વિના શાસ્ત્રાદિનું ગમે તેટલું જાણપણું હોય તોપણ તેને જ્ઞાનચેતના કહેતા નથી; કેમ કે તે તો રાગને સ્પર્શ છે-રાગને અનુભવે છે.

ધર્મની શરૂઆત કે સુખની શરૂઆત ‘જ્ઞાનચેતના’થી થાય છે. જ્ઞાનચેતના એટલે શુદ્ધ આત્માને અનુભવનારી ચેતના; તેમાં રત્નત્રય સમાય છે. આ જ્ઞાનચેતનાનો સંબંધ શાસ્ત્રના ભાષાતર સાથે નથી; જ્ઞાનચેતના તો અંતર્મુખ થઈને આત્માના સાક્ષાત્કારનું કાર્ય કરે છે. જ્ઞાનચેતનાના બણે જ્ઞાની અલ્યકાળમાં જ કેવળજ્ઞાનને બોલાવી લ્યે છે.

જ્ઞાનચેતનાનું કાર્ય વિકલ્પ કે વાણી નથી. કોઈ પૂછે કે જ્ઞાનચેતના પ્રગટે એટલે બધા શાસ્ત્રોના અર્થ ઉકેલતાં આવડી જાય, ને બીજાને ઉપદેશ દઈને સમજાવતાં આવડી જાય-એ જ્ઞાનચેતનાનું ફળ છે?

—તો જ્ઞાની કહે છે કે ના; જ્ઞાનચેતનાનું ફળ તો એ છે કે પોતાના આત્માને ચેતી લ્યે; આત્માને સ્વસંવેદન-પ્રત્યક્ષ કરી લેવો તે જ્ઞાનચેતનાનું

કળ છે. શાનચેતનાના ફળમાં શાસ્ત્રના અર્થ ઉકેલતાં આવડે એવું કંઈ તેનું ફળ નથી, પણ આત્માના અનુભવનો ઉકેલ પામી જાય—એવી શાનચેતના છે. તે શાનચેતના તો અંતરમાં પોતાના આનંદસ્વરૂપ આત્માને ચેતે છે. (આ ન્યાય ખાસ સમજવા યોગ્ય છે.)

શાનચેતનાનું કાર્ય અંતરમાં આવે છે, બહારમાં નહીં. કોઈ જીવ શાસ્ત્રોના અર્થોની ઝપટ બોલાવતો હોય તેથી તેને શાનચેતના ઉઘડી ગઈ છે એમ તેનું માપ નથી; કેમ કે કોઈ જીવને ભાષાનો યોગ ન હોય ને કદાચ તેવો પર તરફનો વિશેષ ઉઘાડ પણ ન હોય છતાં અંદર શાનચેતના હોય. અને કદાચ કોઈને તેવો વિશેષ ઉઘાડ ન હોય તોપણ તે કંઈ શાનચેતનાની નિશાની નથી, શાનચેતનાનું કાર્ય તો અંતરની અનુભૂતિમાં છે. જેણે શાનને અંતરમાં વાળીને રાગથી બિન્ન સ્વરૂપને અનુભવમાં લઈ લીધું છે તે જીવને અપૂર્વ શાનચેતના અંદરમાં ખીલી ગઈ છે. એની ઓળખાણ થવી જીવોને કઠણ છે.

ભાઈ, તારે જન્મ-મરણનાં દુઃખ ટાળવા હોય ને આત્માનું સુખ જોઈતું હોય તો, ધ્યાનના વિષયરૂપ એવા તારા શુદ્ધ સ્વભાવને અનુભવમાં લે. એ અનુભવમાં આનંદસહિત શાનચેતના ખીલી ઉઠશે. બહારના ભણતર વડે શાનચેતના નથી ખીલતી. અંદર શાનસ્વભાવને ચેતે—અનુભવે એનું નામ શાનચેતના. આવી શાનચેતના તે સમ્યગદિનો ધર્મ છે. અજ્ઞાની પોતાને રાગપણે જ ચેતે છે—અનુભવે છે, તે અજ્ઞાનચેતના છે, તે કર્મચેતના છે. રાગાદિ અશુદ્ધતાને જે અનુભવે છે તેને રાગ-દ્રેષ-મોહરહિત જે શુદ્ધજ્ઞાન તેના સ્વાદની ખબર નથી. ધર્માત્માની શાનચેતના રાગથી બિન્ન અંતર્મુખ છે; પર્યાપ્ત શુદ્ધસ્વભાવને સ્પર્શાને તેનો અનુભવ કર્યો છે. તે ચેતના રાગને સ્પર્શાની નથી, રાગથી તો જુદી જ રહે છે. તે શાનચેતના આત્મિકરસથી ભરપૂર છે, અતીન્દ્રિય આનંદથી ભરપૂર છે. ધર્માને આત્મામાં આનંદથી ભરેલા ચૈતન્યકલ્પોલ ઉલ્લસે છે.

ધર્માએ અંતરમાં ધ્યેય કરીને પોતાના પરિપૂર્ણ આત્માને જાણ્યો, ત્યાં આખા જગતને પણ જાણી લ્યે એવું શાનનું સામર્થ્ય પ્રતીતમાં આવ્યું.

જીવ અખંડ જ્ઞાનસ્વભાવી છે, તો જ્ઞાનનું સામર્થ્ય અધૂરું કેમ હોય? આખો સર્વજ્ઞસ્વભાવ ધર્મીએ પોતામાં દેખ્યો ત્યાં તે જગતનો જ્ઞાતા થયો.

જ્ઞાનસ્વરૂપ આત્માને જે ચેતે તે જ્ઞાનચેતના; રાગ વડે આવી જ્ઞાનચેતના અનુભવમાં આવતી નથી; રાગનો તો આવી જ્ઞાનચેતનામાં અભાવ છે, જ્ઞાનચેતના તો ચૈતન્યપ્રકાશથી ભરેલી છે, આનંદથી ભરેલી છે. જ્ઞાનચેતના વડે શુદ્ધઆત્માને જે અનુભવે છે તેને શુદ્ધતા પ્રગટે છે ને અજ્ઞાનચેતનારૂપ અશુદ્ધતાને જે અનુભવે છે તેને અશુદ્ધતા જ થાય છે. આ રીતે જ્ઞાનચેતના તે મોક્ષમાર્ગ છે, ને અજ્ઞાનચેતના તે સંસારમાર્ગ છે.

ચોથા ગુણસ્થાનથી જ જ્ઞાનચેતનારૂપ મોક્ષમાર્ગ પ્રગટયો છે, જ્ઞાનચેતના વગર મોક્ષમાર્ગ હોય નહિ. આનંદમય જ્ઞાનચેતનાને પરિણામાવતા જ્ઞાની ચૈતન્યના પ્રશમરસને પીએ છે. જ્ઞાનચેતના આનંદસહિત હોય છે. જ્ઞાનચેતના ખીલે ને આનંદનો અનુભવ ન થાય એમ બને નહિ. રાગથી જુદી પડીને શુદ્ધસ્વભાવમાં એક થઈ એવી જ્ઞાનચેતના શુદ્ધપરિણતિરૂપ વીતરાગવૈભવથી સહિત છે.

અરે, મનુષ્યપણું પામીને આ જ્ઞાનચેતના પ્રગટ કરવાનો અવસર છે. એ વસ્તુને ખ્યાલમાં તો લે. સાચું લક્ષ કરી તેનો પક્ષ કરતાં, તેના અભ્યાસમાં દક્ષ થઈને તેનો અનુભવ થશે. પણ લક્ષ અને પક્ષ જ જેને ખોટા છે તે શુદ્ધતાનો અનુભવ ક્યાંથી કરશે? અજ્ઞાની રાગનો પક્ષ કરે છે, -રાગથી કંઈક લાભ થશે એમ માનીને તેનો પક્ષ કરે છે એટલે તે રાગાદિ અશુદ્ધતારૂપે જ પોતાને અનુભવે છે; ધર્મ પોતાના શુદ્ધસ્વભાવને અનુભવે છે; આવો શુદ્ધ અનુભવ તે મોક્ષમાર્ગ છે. જે આવા શુદ્ધ અનુભવરૂપ જ્ઞાનચેતના વગર પોતાને ધર્મ માને તેને ધર્મના સાચા સ્વરૂપની ખબર પણ નથી, ધર્મને કે ધર્મીને તે ઓળખતો જ નથી.

શુદ્ધ ચેતનાવસ્તુ રાગ વગરની છે; તો તેનો અનુભવ પણ રાગ વગરનો જ હોય. વસ્તુ રાગરૂપ નથી, તેના અનુભવરૂપ પર્યાય પણ રાગરૂપ નથી. સાધકપણાની ભૂમિકામાં રાગ હોય પણ તે વખતેય ધર્મની ચેતના તો રાગથી જુદી જ પરિણમે છે. ચેતનાને અને રાગને કાંઈ

લાગતું-વળગતું નથી. ચેતના તો સ્વભાવને સ્પર્શનારી છે, પરભાવને તે સ્પર્શની નથી. ચોથા ગુણસ્થાનની જ્ઞાનચેતના કે કેવળી ભગવાનની જ્ઞાનચેતના, એ બંને જ્ઞાનચેતના રાગ વગરની જ છે. આત્માના વૈભવમાં એકાગ્ર થયેલી આનંદમય જ્ઞાનચેતના ત્રણેકાળના વિભાવોથી મુક્ત છે. રાગઅંશ રાગમાં છે, ચેતનઅંશ ચેતનમાં છે, બંને તદન જુદા પોતપોતાના સ્વરૂપમાં વર્તે છે. ચેતનમાં રાગનો અભાવ જ છે.

જ્ઞાનચેતના વાણીને કે શાસ્ત્રને નથી પ્રકાશથી, જ્ઞાનચેતના તો શુદ્ધચૈતન્યને પ્રકાશે છે. આવી જ્ઞાનચેતના જ શુદ્ધતાનું કારણ થાય છે, રાગ-અંશ શુદ્ધતાનું કારણ થતો નથી, તે તો પોતે અશુદ્ધ છે. અશુદ્ધ કારણ વડે શુદ્ધકાર્ય કેમ થાય? ન જ થાય; કારણ હંમેશા કાર્યની જાતિનું હોય છે, વિરુદ્ધ હોતું નથી, સ્વરૂપને ચેતનારી ચેતનાને જ ખરેખર જીવ કહ્યો છે. તે ચેતનામાં જીવ પોતાના ખરા સ્વરૂપે પ્રકાશે છે; રાગમાં શુદ્ધજીવ પ્રકાશતો નથી. શુદ્ધચેતનામાં અપાર તાકાત છે, એકલી વીતરાગતા તેમાં ભરી છે, આનંદ તેમાં ભર્યો છે; આનંદને અનુભવતી મોક્ષ તરફ દોડે છે.

જ્ઞાનચેતના વડે જીવ શું કરે? આનંદ વેદે,
અજ્ઞાનચેતના વડે શું કરે? રાગ-દ્રેષ્ટ-હૃદભને વેદે.
પરભાવના એક અંશને પણ જ્ઞાનચેતના વેદતી નથી.

અહા, ‘જ્ઞાનચેતના’ના મહિમાની જગતને ખબર નથી. જેને જ્ઞાનચેતના થઈ તે આત્મા સર્વે પરભાવોથી છૂટો પડી ગયો, તે નિજાનંદના સમુક્તને અનુભવમાં લીન થયો. વિકલ્પથી પાર જ્ઞાનચેતના અંદર સ્વભાવમાં ઘુસી ગઈ છે, રાગાદિ પરભાવો તો અનુભવથી બહાર રહી ગયા છે. આવી અનુભવદશા જેને પ્રગટી તેને ભગવતી જ્ઞાનચેતના વર્તે છે.

જયવન્ત વર્તો જ્ઞાનચેતનાવંત જ્ઞાની ભગવન્તા.....



ખરેખરો જ્ઞાયકવીર

સંતો શુત્રજ્ઞાનના સાદ વડે કેવળજ્ઞાનને બોલાવે છે.

ચૈતન્યસાધનાના પંથે ચડેલા સાધકને જગતની કોઈ પ્રતિકૂળતા ડગાવી શકતી નથી કે મુંજવી શકતી નથી. નિજ-આત્માને દસ્તિમાં લઈને તેમાં લીનતા વડે જેણે શાંતદશા પ્રગટ કરી, તેની શાંતિને જગતના મહાસંવર્તક-વાયરા પણ ડગાવી શકે નહીં. અત્યારે પંચમકાળમાં પ્રતિકૂળતાના ઘણા પ્રસંગો હોવાથી તેના સમાધાન માટે અટકવું પડે છે એટલે અત્યારે આત્માની સાધના થઈ શકતી નથી-આમ કોઈ કહે, તો કહે છે કે અરે ભાઈ! એવું નથી; અત્યારે પણ પ્રતિકૂળતાના ગંજ વચ્ચેય આત્માની પવિત્ર આરાધનાવાળા ને જીતિસ્મરણજ્ઞાનવાળા આત્માઓ અહીં નજરે ટેખાય છે; જગતની કોઈ પ્રતિકૂળતા એમને આરાધનામાં નડતી નથી. અંતર્મુખ થઈને ચૈતન્યગૂજામાં જે પ્રવેશી ગયા તેમને ચૈતન્યગૂજામાં વળી પ્રતિકૂળતા કેવી? કોઈ પ્રતિકૂળતાના ભાર નથી કે ચૈતન્યની અંદર પ્રવેશી શકે. ચૈતન્યસિંહની શૂરવીરતા સામે પ્રતિકૂળતા તો ન ટકે, પરભાવો પણ ન ટકી શકે-

“બહિરભાવો તે સ્પર્શો નહી આત્મને,
ખેરખરો એ જ્ઞાયકવીર ગણાય જો.”

ચૈતન્યસિંહ જ્ઞાયકવીર પોતાના પરાક્રમની વીરતાથી જ્યાં જાગ્યો ત્યાં તેની પર્યાયના વિકાસને કોઈ રોકી શકે નહીં. અહો, સન્તોએ આત્મશક્તિનાં આવા રહસ્યો ખોલીને ગજબ કામ કર્યા છે...ને મુમુક્ષુ જીવો ઉપર મહા ઉપકાર કર્યો છે. એમણે તો અંતરમાં શુત્રજ્ઞાનના સાદ પાડીને કેવળજ્ઞાનને બોલાવ્યું છે; શુત્રજ્ઞાનમાં કેવળજ્ઞાનનો નિર્ણય આવી જાય છે. કેવળજ્ઞાનનો નિર્ણય ન હોય તો તે શુત્રજ્ઞાન જ સાચું નથી. જ્યાં પોતાના સર્વજ્ઞસ્વભાવમાં સ્વસન્મુખ થતું શુત્રજ્ઞાન જાગ્યું ત્યાં

સર્વજ્ઞપદ પ્રગટ્યા વગર રહે નહિ. આવા સ્વભાવને જાણતાં જીવને સમ્યક્કર્દર્શન થાય ને સ્વસન્મુખ થઈને તે વહેલો વહેલો મોક્ષમાં જાય.



- જ્ઞાનસ્વભાવ સાથે સંધિ કરવાની વિકલ્પમાં તાકાત નથી, જ્ઞાને સ્વભાવનો 'ટચ' કર્યો ત્યારે સાચો નિર્જય થયો.
- જ્ઞાનસ્વભાવના નિર્જયમાં, વિકલ્પથી જ્ઞાન અધિક થયેલું છે, જ્ઞાન અને વિકલ્પ વચ્ચે વીજળી પડી ચૂકી છે, બંને વચ્ચે તિરાઠ પડી ગઈ છે, તે સાંધ હવે ભેગી ન થાય.
- આવા આત્મનિર્જયના બળે સમ્યક્કર્તવ પમાય છે.

સમયસારના શ્રોતાને...આશીવંદ



૧૬મી વખત પ્રવચનના પ્રારંભે સમયસારનો મહિમા કરતાં ગુલુટેવે
કહ્યું હતું કે હે ભવ્ય! તું અપૂર્વભાવે સમયસાર સાંભળજો. શુદ્ધાત્માનો
અનુભવ કરનારા સંતોના હદ્યમાંથી નીકળેલું આ શાસ્ત્ર શુદ્ધાત્માનો
અનુભવ કરાવીને ભવનો નાશ કરાવનારું છે...આત્માના અશરીરીભાવને
દર્શાવનારું આ શાસ્ત્ર છે. હે શ્રોતા! તું સાવધાન થઈને (એટલે કે
ભાવશુટને અંતરમાં એકાગ્ર કરીને) સાંભળ....તેથી તારો મોહ નષ્ટ થઈ
જશો, ને તું તું પરમાત્મા થઈ જઈશ. આ શાસ્ત્રની કથનીમાંથી ધર્માત્મા
શુદ્ધાત્માને પ્રાપ્ત કરી લ્યે છે. શુદ્ધાત્માનો અનુભવ કરવો તે આ શાસ્ત્રનું
તાત્પર્ય છે. આવા શુદ્ધાત્માને ધ્યેયરૂપ સ્થાપીને તેને નમસ્કારરૂપ મોક્ષના
મંગળ-સંતંભ રોષ્યા છે.

1

1

આ શાસ્ત્રમાં દર્શાવેલો જે શુદ્ધ જ્ઞાયકભાવ, તેના ઘોલન વડે આત્માની પરિણાતિ અયંત શુદ્ધ થશે. વચ્ચે વિકલ્પ આવે તેના ઉપર કે

વાણી ઉપર લક્ષ રાખીશ નહિ, પણ તેના વાચ્યરૂપ જે શાયકભાવ-તેના ઉપર લક્ષ રાખજો, —તે તરફ જ્ઞાનને એકાગ્ર કરજો. રાગનો ઉત્સાહ રાખીશ મા, શાયકસ્વભાવનો જ ઉત્સાહ રાખજો. શાયકભાવના પ્રેમથી તને પરમ સુખ થશે, —એમ આશીર્વાદપૂર્વક સમયસાર સંભળાવે છે.



* રે આત્મા! *

તારા જીવનમાં ઉત્કૃષ્ટ વૈરાગ્યના જે પ્રસંગો બન્યા હોય, ને વૈરાગ્યની સીતાર જ્યારે ઝણઝણી ઊઠી હોય...એવા પ્રસંગની વૈરાગ્યધારાને બરાબર જાળવી રાખજો, ફરીફરી તેની ભાવના કરજો. કોઈ મહાન પ્રતિકૂળતા, અપજશ વગેરે ઉપદ્રવપ્રસંગે જાગેલી વૈરાગ્યભાવનાને યાદ રાખજો. અનુકૂળતામાં વૈરાગ્યને ભૂલી જઈશ નહીં.

વળી, કલ્યાણકના પ્રસંગોને, તીર્થયાત્રા વગેરે પ્રસંગોને, ધર્મત્વાઓના સંગમાં થયેલા ધર્મચર્ચા વગેરે કોઈ અદ્ભુત પ્રસંગોને, સમ્યોદશનાદિ રત્નત્રય સંબંધી જાગેલી કોઈ ઉર્મિઓને, તથા તેના પ્રયત્ન વખતના ધર્મત્વાઓના ભાવોને યાદ કરીને ફરી ફરીને તારા આત્માને ધર્મની આરાધનામાં ઉત્સાહિત કરજો.

ત્રણા રત્નોની કિંમત સમજુએ

સંસારમાં અનંતાનંત જીવોમાંથી અસંખ્યાતજીવો જ મનુષ્ય હોય છે એટલે ત્રિરાશીને હિસાબે ગણતાં અનંતજીવોમાંથી માત્ર એક જીવ મનુષ્ય થાય. આવું દુર્લભ મનુષ્યપણું છે. દેણિગોચર ક્ષેત્રમાં રહેલા કરોડો-અબજો મનુષ્યોમાં પણ મોટા ભાગના મનુષ્યો તો માંસ-મચ્છી-ઈડા-દારુ ને મધ્ય જેવા અભક્ષયસેવનના પાપસમુદ્રમાં એવા દૂબેલા છે, કે જેને ધર્મના શ્રવણ જેટલા વિશુદ્ધ પરિણામ જ નથી.

હવે બાકી રહેલાં થોડાધણા મનુષ્યોમાંથી પણ મોટા ભાગને તો કુદેવ-કુગુરુ-કુધર્મના સેવનનું એવું ભૂત વળગ્યું છે કે કોઈ પણ જાતની વિવેકબુદ્ધિ વગર ગાંડાની માફક ગમે તે કિયામાં ધર્મ મનાવી રહ્યા છે. અરેરે! આ જીવો મનુષ્યપણું તો પામ્યા પણ એમને પંચપરમેષ્ઠી ભગવાનનું નામ પણ સાંભળવા ન મળ્યું, ગૃહીતમિથ્યાત્વના ભૂતે એમને ભરમાવ્યા. ધન્ય છે જગતમાં પંચપરમેષ્ઠી ભગવંતો,—કે જેમની ભક્તિરૂપ મંત્રના પ્રભાવે ગૃહીતમિથ્યાત્વનું ભૂત આત્માની પાસે પણ આવી શકતું નથી.

વહેલા સાધર્મી બંધુઓ! જગતમાં અનેકવિધ કુધર્મો તો સદાય રહેવાના જ છે કેમ કે નરકાદિ ગતિ પણ સદાય ભરેલી જ રહેવાની છે. આપણે એવા કુધર્મો સાથે કાંઈ નિસ્બત નથી. પરંતુ કુધર્મના દરિયાની વચ્ચે પણ આપણાને ભવસમુદ્રથી તારીને આત્માનો આનંદ દેનારા જે “ત્રણ રત્નો” મળ્યા છે—તે જગતમાં સર્વશ્રેષ્ઠ છે. આપણાને મળેલા એ વીતરાગી રત્નોને આપણે ઓળખીયે...જીવની જેમ એનું જતન કરીએ, ને એમના જેવું આપણનું જીવન બનાવીએ...તે માટે જરાય પ્રમાણી ન થઈએ, ને પરમ બહુમાનપૂર્વક આ સાચા ત્રણ રત્નને સેવીએ...આપણા વીતરાગી અર્હન્તદેવ, આપણા વીતરાગી નિર્ગ્રથ ગુરુઓ અને આપણા વીતરાગીશાસ્ત્રો એ જગતમાં સર્વશ્રેષ્ઠ, સત્ય અને

આત્મહિત માટે રત્નત્રય દેનારાં છે...તેનું જ સેવન કરો...ને એ સિવાય બીજા માર્ગ તરફ ભૂલેયૂકે જરાય ઝાંખીને પણ ન જુઓ.

જ્યવંત વર્તો એ 'ત્રણ રત્નો'....કે જે ત્રણરત્ના દાતાર છે.



* શૂરવીર થઈને તું મોક્ષપંથે આવ *

(પ્રભુનો મારગ છે શૂરાનો)

શ્રીગુરુ શિખામણ આપે છે કે હે ભવ્ય ! આત્માના અનુભવ માટે સાવધાન થાજે...શૂરવીર થાજે...જગતની પ્રતિકૂળતા દેખીને કાયર થઈશ નહિં...પ્રતિકૂળતા સામે ન જોઈશ, શુદ્ધઆત્માના આનંદ સામે જોજે. શૂરવીર થઈને—ઉધમી થઈને આનંદનો અનુભવ કરજે, 'હરિનો મારગ છે શૂરાનો....'...તે પ્રતિકૂળતામાં કે પુણ્યની મીઠાશમાં કવાંય અટકતા નથી; એને એક પોતાના આત્માર્થનું જ કામ છે. તે બેદજ્ઞાન વડે આત્માને બંધનથી સર્વથા પ્રકારે જુદો અનુભવે છે. આવો અનુભવ કરવાનો આ અવસર છે—ભાઈ ! તેમાં શાંતિથી તારી ચેતનાને અંતરમાં એકાગ્ર કરીને ત્રિકાળી ચૈતન્યપ્રવાહરૂપ આત્મામાં મળ કર...ને રાગાદિ સમસ્ત બંધભાવોને ચેતનથી જુદા અજ્ઞાનરૂપ જાણ. આમ સર્વ પ્રકારે બેદજ્ઞાન કરીને તારા એકરૂપ શુદ્ધઆત્માને શોધ. મોકને સાધવાનો આ અવસર છે.

અહો, વીતરાગના મારગડા...જગતથી જુદા છે. જગતના ભાગ્ય છે કે સંતોષે આવો મારગ પ્રસિદ્ધ કર્યો છે. આવો મારગ પામીને હે જીવ ! બેદજ્ઞાન વડે શુદ્ધઆત્માને અનુભવમાં લઈને તું મોક્ષપંથે આવ.

એક અદ્ભુત વૈરાગ્ય-ચર્ચા

આત્માર્થને પુષ્ટ કરીને વૈરાગ્યરસની ધૂન જગાડે એવી વાર્તા

જેણે આત્માના સહજસુખને અનુભવમાં લીધું છે એવા વૈરાગ્યવંત ધર્માત્મા જાણો છે કે-સુખ તો આત્માના ધ્રુવ-ચિદાનંદ સ્વભાવમાં છે; બહારના સંયોગ તો અધ્રુવ ને અનિત્ય છે, તેમાં સુખ કેવું? આ રીતે ધર્મીએ પોતાના સ્વભાવનું સુખ જોયું છે એટલે બહારમાં બધેથી દૃષ્ટિ હઠી ગઈ છે.

નાનકડો પુષ્યવંત રાજકુમાર હોય, બાગબળીયા વર્યે મહેલમાં બેઠો હોય, બહારની બધી વાતે સુખી હોય....પણ અંદર હૃદયમાં વિરક્ત થતાં માતાને કહે છે કે હે મા! મને આમાં ક્યાંયે ચેન પડતું નથી...આમાં ક્યાંયે મારું ચિત્ત લાગતું નથી. આત્માના આનંદમાં જ્યાં અમારું ચિત્ત લાગ્યું છે ત્યાંથી તે ખસતું નથી, ને આમાં ક્યાંયે અમારું ચિત્ત ક્ષણમાત્ર લાગતું નથી.

મા કહે છે-બેટા! આમાં તને શું ખામી છે? તને શું દુઃખ છે?

પુત્ર કહે છે-મા! આ સંયોગમાં ક્યાંયે મને ચેન પડતું નથી; મારું ચિત્ત તો મારા સ્વભાવના આનંદમાં લાગ્યું છે.

અરે, અમે તો આત્મા!-કે અમે તો દુઃખ?

-દુઃખી તે અમે કેમ હોઈએ? અમારો આત્મા તો સુખનો સાગર છે; તેમાં આ દુઃખ શાં? આ સંયોગ શા!

માતા રજા આપો, અમે અમારા ચૈતન્યના આનંદને સાધીએ. આ સંયોગોથી દૂર દૂર અંદર અમારી સ્વભાવગૂજામાં જઈને સિદ્ધ સાથે ગોઠી કરીએ, ને સિદ્ધ જેવા આનંદને અનુભવીએ. હે જનની! આ સંયોગમાં અમને ચેન નથી, અમારું ચિત્ત તો આત્મામાં લાગ્યું છે. (પ્રવચનસાર ગાથા ૨૧૦-૨૦૨માં દીક્ષા પ્રસંગે દીક્ષાશર્થી જીવ શરીરની

જનની વગેરેને વૈરાગ્યથી સંબોધે છે તે વાત ગુરુદેવે અહીં યાદ કરી હતી...જાણે આવો કોઈ દીક્ષાપ્રસંગ નજર સમક્ષ બની રહ્યો હોય એવા ભાવો ગુરુદેવશ્રીના શ્રીમુખેથી નીકળતા હતા.)

-આ પ્રમાણે સંસારથી વિરક્ત થઈને એ રાજકુમાર દીક્ષા લ્યે ને અંદર લીન થઈને આત્માના આનંદને અનુભવે.—વાહ, ધન્ય એ દશા!

એ જ વૈરાગ્યના ફરી ફરી ઘોલનપૂર્વક પ્રવચનમાં પણ ગુરુદેવ કહ્યું :—ધર્મી રાજકુમાર હોય, લગ્ન પણ થયાં હોય, તે વૈરાગ્ય થતાં માતાને કહે કે હે માતાજી! આ રાજમહેલ ને રાણીઓ, આ બાગબગીચા ને ખાનપાન, એ સંયોગમાં કચાંય મને ચેન પડતું નથી, એમાં કચાંય મને સુખ ભાસતું નથી; મા! આ સંસારનાં દુઃખો હવે સહ્યાં જતાં નથી. હવે તો હું મારા આનંદને સાધવા જાઉં છું—માટે તું મને રજા આપ! આ સંસારથી મારો આત્મા ત્રાસ પામ્યો છે, ફરીને હવે હું આ સંસારમાં નહિ આવું. હવે તો આત્માના પૂર્ણાનંદને સાધીને સિદ્ધપદમાં જઈશું. માતા! તું મારી છેલ્લી માતા છો, બીજી માતા હવે હું નહિ કરું; બીજી માતાને ફરી નહિ રોવડાવું. માટે આનંદથી રજા આપ. મારો માર્ગ અફરગામી છે. સંસારની ચાર ગતિનાં દુઃખો સાંભળીને તેનાથી મારો આત્મા ત્રાસી ગયો છે. અરે, જે દુઃખો સાંભળ્યાં પણ ન જાય (સાંભળતાંય આંસુ આવે) એ દુઃખ સહ્યાં કેમ જાય?—એ દુઃખોથી હવે બસ થાવ...બસ થાવ. આત્માના આનંદમાં અમારું ચિત્ત ચોટ્યું છે, તે સિવાય બીજે કચાંય હવે અમારું ચિત્ત ચોટ્યું નથી; બહારના ભાવો અનંતકાળ કર્યા, હવે અમારું પરિણામન અંદર ઢળે છે. અંદર જ્યાં અમારો આનંદ ભર્યો છે ત્યાં અમે જઈએ છીએ. સ્વાનુભૂતિથી અમારો જે આનંદ અમે જાણ્યો છે તે આનંદને સાધવા માટે જઈએ છીએ.

સ્વાનુભૂતિ વગર આત્માને આનંદ થાય નહિ. નવતત્ત્વોની ગુંચમાંથી શુદ્ધનય વડે ભૂતાર્થ સ્વભાવને જુદો પાડી, જે શુદ્ધાત્માની

અનુભૂતિ કરી, તેમાં જોઈ વિકલ્પો કે ભેદોરૂપ હૈત દેખાતું નથી, એકરૂપ એવો ભૂતાર્થ આત્મસ્વભાવ જ અનુભૂતિમાં પ્રકાશે છે—આવી અનુભૂતિ વગર આત્માને આનન્દ થાય નહિ.

જ્યારે આવી અનુભૂતિ સહિત રાજકુમાર સંસારથી વિરક્ત થઈને માતા પાસે રજા માગે, ત્યારે માતા પણ ધર્મી હોય, તે કહે કે ભાઈ! તું સુખેથી જા ને તારા આત્માને સાધ. જે તારો માર્ગ છે તે જ અમારો માર્ગ છે. અમારે પણ એ જ સ્વાનુભૂતિના માર્ગો આવવાનું છે.

અહા, એ દેશ્યો કેવા હશે! —કે જ્યારે નાનકડા વૈરાગી રાજકુમારો રજા માગે ને ધર્મી માતા આવી રીતે તેને રજા આપતી હોય!

અહીં, એક પ્રસંગને યાદ કરીને ગુરુદેવે કહ્યું : એક માણસને દીક્ષા લેવાની ભાવના જાગી; તેની સ્વી તથા માતા વગેરે રડે અને રજા ન આપે. ત્યારે દીક્ષાની ભાવનાથી તે માણસને ખૂબ રોવું આવ્યું. તેની મા આ જોઈ ન શકી, ને કહ્યું—ભાઈ તું રડીશ મા! હું તને દીક્ષા લેવાની રજા આપીશ—આવા પ્રસંગને યાદ કરીને ગુરુદેવ ઘણા વૈરાગ્યથી એક કડી બોલ્યા, જેમાં લગત્મગ આવા ભાવો હતા કે-

‘મા, જો તું રજા આપે...તો સંયમના માર્ગ સંચરું.
વીતરાગ થઈ નિજહિત સાધું...કેવળજ્ઞાનને પ્રગટ કરું.’



**હે વીરજનની! પુત્ર તારો
 જાય છે મોક્ષધામમાં,
 નહીં માત બીજી ધારશે...
 ધારો ન શંકા લેશ ત્યાં.**

અરે, ચોરાસીના અવતારમાં જીવને ક્યાંય સુખ નથી, ધર્મપુત્ર-જોણે આત્માને જાણ્યો છે ને સંસારથી વિરક્ત છે—તે પોતાની માતાને કહે છે, કે હે માતા! આ સંસારમાં ક્યાંય મને ચેન નથી; આ સંસાર કલેશ અને દુઃખથી ભરેલો છે, તેનાથી હું હવે ધૂટવા માંગું છું ને આનંદથી ભરેલો મારો આત્મા, તેને સાધવા હું વનમાં જવા માંગું છું; માટે હે માતા! દીક્ષા માટે મને રજા આપો. અમે આ સંસારમાં બીજી માતા નહીં કરીએ—આ પ્રમાણે વૈરાગ્યવંત ધર્મત્વા આત્માને સાધવા ચાલી નીકળે છે. અંદર જેને રાગથી ભિન્ન આત્માનો અનુભવ છે તેની આ વાત છે. અંદરમાં મોક્ષનો માર્ગ જેણે જોયો છે તે તેને સાધે છે.



કલૈયારુંવર જેવા આઈ આઈ વર્ષના રાજકુંવરને, આત્માના ભાન સહિત વૈરાગ્ય થતાં આનંદમાં લીનતાની જ્યારે ભાવના જાગે છે, ત્યારે માતા પાસે જઈને દીક્ષા માટે રજા માંગે છે, કે હે માતા! આત્માના પરમ આનંદને સાધવા હું હવે જાઉં છું...હે માતા! સુખી થવા માટે હું જાઉં છું...આત્માના આનંદનું ધામ અંતરમાં જોયું છે તેને સાધવા હું જાઉં છું...માટે મને રજા આપ! માતાની આંખમાંથી આંસુની ધારા વહે છે ને પુત્રને રોમેરોમે વૈરાગ્યની છાયા છવાઈ ગઈ છે; તે કહે છે કે અરે માતા : જનેતા તરીકે તું મને સુખી કરવા માંગે છે, તો હું મારા સુખને સાધવા માટે જાઉં છું, તું મારા સુખમાં વિઘ્ન ન કરીશ; બા! મારા આત્માના આનંદને સાધવા હું જાઉં છું, તેમાં તું દુઃખી થઈને મને વિઘ્ન ન કરીશ...હે

જનેતા! મને આનંદથી રજા આપ, હું આત્માના આનંદમાં લીન થવા માટે જાઉં છું.

ત્યારે, માતા પણ ધર્માત્મા છે તે પુત્રને કહે છે કે બેટા! તારા સુખના પંથમાં હું વિઘ્ન નહિ કરું. તારા સુખનો જે પંથ છે તે જ અમારો પંથ છે. માતાની આંખમાં તો આંસુની ધાર ચાલી જાય છે ને વૈરાગ્યથી કહે છે : હે પુત્ર! આત્માના પરમ આનંદમાં લીનતા કરવા માટે તું જાય છે, તો તારા સુખના પંથમાં હું વિઘ્ન નહિ કરું...હું તને નહિ રોકું...મુનિ થઈને આત્માના પરમ આનંદને સાધવા માટે તારો આત્મા તૈયાર થયો છે, તેમાં અમારું અનુમોદન છે. બેટા! તું આત્માના નિર્વિકલ્પ આનંદરસને પી. અમારે પણ એ જ કરવા જેવું છે. અમારાં ધન્ય ભાગ્ય કે અમારો પુત્ર કેવળજ્ઞાન અને સિદ્ધપદને પામે!—આમ માતા પુત્રને રજા આપે છે.

અહા! આઠ વર્ષનો કલૈયાંકુવર જ્યારે વૈરાગ્યથી આ રીતે માતા પાસે રજા માંગતો હશે, ને માતા જ્યારે વૈરાગ્યપૂર્વક તેને સુખપંથે વિચરવાની રજા આપતી હશે—એ પ્રસંગનો દેખાવ કેવો હશે!!

પછી એ નાનકડો રાજકુંવર જ્યારે દીક્ષા લઈને મુનિ થાય,—એક હાથમાં નાનકડું કમંડળ ને બીજા હાથમાં મોરપીંઠી લઈને નીકળે,—ત્યારે તો અહા! જાણો નાનકડા સિદ્ધભગવાન ઉપરથી ઊતર્યા! વૈરાગ્યનો અબધૂત દેખાવ! આનંદમાં લીનતા! વાહ રે વાહ!! ધન્ય તારી દશા!



મૃત્યુ-મહોત્સવ

મૃત્યુ અને વળી મહોત્સવ! એ બંનેનો મેળ કઈ રીતે? એમ કદાચ આશ્ર્ય થશે. લોકો તો મૃત્યુ વખતે શોક કરે...મૃત્યુના તે કાંઈ ઉત્સવ હોય? હા...આરાધનાના બજે મૃત્યુનો પ્રસંગ પણ મહોત્સવરૂપ બની જાય છે. આરાધનાના મહોત્સવ સહિત જેણે મૃત્યુ કર્યું (સમાધિમરણ કર્યું) તે જીવ પ્રશંસનીય છે.

સમ્યંદર્શન વગર અનાદિકાળથી જીવે અસમાવિમરણ કર્યાં, ને મોહથી તેનું માનવજીવન નિષ્ફળ ગુમાવીને ચાલ્યો ગયો. પરંતુ જેનું જીવન ધર્મની આરાધના સહિત છે અને ઠેઠ સુધી તે સમ્યક્ત્વાદિની આરાધના ટકાવી રાખીને આરાધકભાવે મરણ કરે છે, તેનું જીવન પણ ધન્ય છે ને મૃત્યુ પણ પ્રશંસનીય છે. તેને માટે તો તે મૃત્યુ પણ આરાધનાના એક મહોત્સવ સમાન છે. આવા મૃત્યુપ્રસંગે સાધકજીવ પોતાની બોધિસમાધિની અખંડતાની ભાવના ભાવતાં પ્રાર્થના કરે છે કે—

મૃત્યુમાર્ગે પ્રવૃત્તસ્ય વીતરાગો દદતુ મે ।
સમાધિબોધિપાથેયં યાવન્મુક્તિપુરીપુરઃ ॥

હે વીતરાગદેવ! મૃત્યુમાર્ગમાં પ્રવૃત્ત એવા મને, અર્થાત् જેનું મૃત્યુ નજીક છે એવા મને, હું મુક્તિપુરીમાં પહોંચું ત્યાં સુધી સમાધિ અને બોધિરૂપ પાથેય આપો.

મૃત્યુનો અવસર આવતાં સાધકને એક જ ભાવના છે કે મારા રત્નત્રયરૂપ બોધિ અને સ્વરૂપની સમાધિ અખંડપણો પરભવમાં પણ મારી સાથે રહો. આ લોકના કોઈ પદાર્થની ચિંતા કે ભાવના તેને નથી, તેથી વીતરાગભગવાનને પ્રાર્થના કરે છે કે હે પ્રભો! પરલોકના પથિક એવા મને

સમ્યકું બોધિ-સમાધિરૂપ ભાતું આપો;—ક્યાં સુધી? મોક્ષપુરી સુધી પહોંચું
ત્યાં સુધી.



અહો! આ અશરણ સંસારમાં જન્મની સાથે ભરણ પણ જોડાયેલું
જ છે. આત્માની સિદ્ધિ ન સધાય ત્યાં સુધી જન્મ-મરણનું ચક ચાલ્યા જ
કરવાનું...આવા અશરણ સંસારમાં સંતો-જ્ઞાનીઓનું જ શરણ છે...જે જીવન
સંતોના શરણમાં વીતે અને પૂરુષદેવે બતાવેલા ચૈતન્યશરણને લક્ષણત
કરીને તેના દૃઢ સંસ્કાર આત્મામાં પડી જાય...તે જીવન ધન્ય છે....ને
જીવનમાં એ જ કરવા જેવું છે.

શાંતિદાતાર સંત વાણી

- ☞ ઉદ્ઘેગથી ભરેલા આ સંસારમાં અનેકવિધ દુઃખપ્રસંગો જ્ઞાની સંતોની વાણી જીવને કેટલી શાંતિ આપે છે તેનો અનુભવ દરેક જિજ્ઞાસુ જીવને થાય છે. આત્મહિત-પ્રેરક સંતવાણીમાં ખરેખર શાંતિનું ઝરણું વહે છે.
- ☞ એ સંતો કહે છે કે સંસારમાં ગમે તેવો આકરો પ્રસંગ બને તોપણ જીવે શાંતિ રાખવી તે કર્તવ્ય છે. વીતરાળી દેવ-ગુરુ-શાસ્ત્રનું સ્વરૂપ વિચારી તેની ભક્તિમાં તેના મહિમામાં વારંવાર ઉપયોગ જોડવો. સંસારનો દુઃખપ્રસંગ યાદ આવે કે તરત જ ઉપયોગને દેવ-ગુરુ-શાસ્ત્ર તરફ પલટી નાંખવો. દુઃખમાં આર્તધ્યાન અને જૂરણા કર્યા કરવાથી તો ઊલટા પરિણામ બગડે છે ને ખોટા કર્મ તથા ખોટી ગતિ બંધાય છે. માટે એવા વિચાર ન આવવા દેતાં આત્માના હિતના વિચાર કરવા; બળપૂર્વક આત્માને તેમાં જોડવો.
- ☞ સીતાજી, અંજના વગેરે ધર્માત્માઓને કેવા પ્રસંગ બન્યા! છિતાં તે પ્રતિકૂળતામાં પણ ધીરજ રાખીને ધર્મમાં અડગ રહ્યાં ને દેવગુરુધર્મનું શરણ લીધું. પૂર્વે પોતે જ પાપકર્મ બાંધેલું તેના ઉદ્યથી પ્રતિકૂળતા આવી, -પણ હવે અત્યારે એવા સારા ભાવ રાખવા કે ફરીને આવા સંયોગ-વિયોગ જ ન થાય. સ્વભાવની એવી ભાવના ભાવવી કે ફરીને સંયોગ જ ન મળે. ધર્માત્માનો સત્ત્સંગ કરવો, તેમની કથા વાંચવી, જૈનધર્મનો મહિમા કરવો, ભગવાનનાં દર્શન -પૂજન કરવાં.-એમ સર્વ પ્રકારે આત્મહિત થાય એમ વર્તવું. ધર્મમાં ચિત્ત પરોવીને સમાધાન રાખવું-એ જ સર્વ પ્રસંગો શ્રેષ્ઠ ઉપાય છે.
- ☞ જેણે શરીર ધારણ કર્યું તેને તે છોડવાનું તો છે જ-પણી કોઈને નાની ઉંમરમાં છૂટે કે કોઈને મોટી ઉંમરમાં છૂટે. આત્મા તો અવિનાશી છે. ચોથા કાળમાં તો આવા વૈરાગ્યના પ્રસંગો બનતાં કેટલાય જીવો

મોક્ષને સાધવા માટે દીક્ષા લઈને વનમાં ચાલ્યા જતા. આવા પ્રસંગે તો અંતરમાં ઉત્તરીને દેહથી બિન્ન આત્માનો અનુભવ કરી લેવા જેવો છે.

આત્માની વીરતા, આત્માની ખરી બહાદુરી તો એમાં છે કે પોતાના આત્માને પરભાવોથી બિન્ન રાખવો. અંદરની ચૈતન્ય-ચૈતનાને બાહ્યભાવો સ્પર્શવા ન દેવા, એ જ શાયકની વીરતા છે—

આત્મરામ અવિનાશી આવ્યો એકલો,
જ્ઞાન અને દર્શન છે એનું રૂપ જો;
બહિરભાવો તે સ્પર્શે નહીં આત્મને,
ખરેખરો એ જ્ઞાયકવીર ગણાય જો.

જિનેન્દ્ર ભગવાનનો અને તેમણે બતાવેલા આત્માનો અત્યંત મહિમા લાવવો. ખોટા દેવ-ગુરુને માનવાથી તો જીવના ભાવ બગડે છે. સાચા દેવ-ગુરુ-ધર્માત્માનું દેઢ શરણ લઈને આત્મામાં આનંદ કરતાં શીખવું. જીવ પોતે આનંદરૂપ છે, તેમાંથી આનંદ લેવો. આત્મામાં આનંદ છે એટલે આત્મામાં ગમાડવું; સંસારમાં તો ક્યાંય ગમે એવું નથી. ક્યાંય ચિત્ત ન લાગતું હોય ત્યારે ભગવાનના મંદિર જઈને બેસવું...ભગવાનના ગુણનો વિચાર કરવો કે અહો! આવી વીતરાગમુદ્રા જ શાંતિદાયક છે.

મુમુક્ષુજીવનાં પરિણામ ઉજ્જવળ હોય છે, હરેક પ્રસંગે તે વૈરાગ્યમાં જંપલાવે છે. મુમુક્ષુને જીતિસ્મરણ વગેરે પણ વૈરાગ્યનું જ કારણ થાય, રાગનું કારણ ન થાય. પૂર્વના ભવો ને પૂર્વના ભાવો યાદ આવતાં એમ થાય કે અહો! આવો ભવો ને આવા ભાવો હું કરી આવ્યો, હવે તો આ સંસારપ્રત્યે વૈરાગ્ય જ કરવા જેવો છે. આમ તે આત્મા સાથે સંધિ કરીને વૈરાગ્ય વધારે છે.

જુઓને, સીતાજીએ અગ્નિપરીક્ષા પદ્ધી વૈરાગ્યથી સંસાર છોડી દીધો ને અર્જિંકા થઈ ગયાં. રામચંદ્રજી જેવા મહાન ધર્માત્મા ને મોક્ષગામી

પુરુષ, તેમને પણ લક્ષ્મણજીના વિયોગનો કેવો પ્રસંગ આવ્યો! છ માસ સુધી લક્ષ્મણજીના દેહને સાથે લઈને ફર્યા, છતાં અંતરના શ્રદ્ધા જ્ઞાનમાં તે વખતેય દેહથી મિન આત્મારામને દેખતા હતા. આત્મતત્ત્વનું વેદન એક ક્ષણ પણ છૂટ્યું નથી, ને સંયોગમાં એક ક્ષણ પણ તન્મય થયા નથી. ગમે તેવા પ્રસંગમાં પણ જ્ઞાનીની આત્મપરિણાતિ સંસારથી વિરક્ત જ છે.

- ➲ જિજ્ઞાસુ જીવને સાચા દેવ-ગુરુ-ધર્મ પ્રત્યે ઘણો આદર, ભક્તિ ને અર્પણતા હોય છે. આત્મા ગુણનો જ પિંડ છે, તેથી તેને ગુણ જ ગમે છે અને એવા ગુણીજનો પ્રત્યે ઘણો આદરભાવ આવે છે. લોકો પણ અવગુણને નિંદે છે ને ગુણની પ્રશંસા કરે છે. વીતરાગના ગુણનો આદર કરીને મુમુક્ષુ પોતે પોતામાં તેવા ગુણ પ્રગટાવવા માગે છે. આમ વિવિધ પ્રકારે સંતોના વચનમાંથી આત્મહિતની પ્રેરણા લઈને આત્માના ભાવ સારા રાખવા. સારા ભાવનું સારું ફળ આવે જ છે. ખરેખર, જ્ઞાની સંતોની વાણી મુમુક્ષુજીવને અપૂર્વ આત્મશાંતિ આપનારી છે.
- ➲ આત્મહિતના કાર્યમાં આળસુ જીવ સદાય ચિંતવ્ય કરે છે કે-પછી કરીશ...પછી કરીશ...પછી કરીશ...પરંતુ એ વાત ભૂલી જાય છે કે ભવિષ્યમાં મરી જઈશ,—કેમ કે મરણ તો ક્ષણેક્ષણે દોડતું દોડતું નજીક ને નજીક આવી રહ્યું છે.
- ➲ માટે હે ભાઈ! ‘કરીશ-કરીશ’ એવો વિલંબભાવ છોડી હે, મરણને યાદ કરીને વર્તમાનમાં જ આત્મહિતમાં પરિણામ લગાડ. આત્મહિતની ઉત્કૃષ્ટ લગની હોય ત્યાં ભવિષ્યની રાહ જોવાનો વિલંબ કેમ પાલવે! એ કાર્ય તો અત્યારની ક્ષણે જ કરવાનું હોય.
- ➲ જેને અંતરમાં આત્માની ગરજ થઈ હોય, સમ્યગ્દર્શન પ્રગટ કરવાની ચાહના જાગી હોય તેવો જીવ ચૈતન્યને પકડવા માટે એકાંતમાં અંતર્મર્થન કરે છે કે અહો! ચૈતન્યવસ્તુનો મહિમા કોઈ અપૂર્વ છે; એની નિર્વિકલ્પ પ્રતીતિને કોઈ રાગનું કે નિમિત્તનું અવલંબન નથી;

શુભમાવો અનંતવાર કર્યા છતાં ચૈતન્યવસ્તુ લક્ષમાં ન આવી, તો તે રાગથી પાર ચૈતન્યવસ્તુ કોઈ અંતરની અપૂર્વ ચીજ છે. તેની પ્રતીત પણ અપૂર્વ અંતર્મુખ પ્રયત્નથી થાય છે—આમ ચૈતન્યવસ્તુને પકડવાનો અંતર્મુખ ઉદ્ઘમ તે સમ્યગ્દર્શનનો ઉપાય છે.

જેને શુદ્ધ આત્મા સમજવાની ધગશ જાગી છે એવા જિજાસુ જીવને પ્રેશન ઉઠે છે કે શુદ્ધ આત્માનું કેવું સ્વરૂપ છે? જેમ રણમાં કોઈને પાણીની તૃખા લાગી હોય, પાણી પીવાની જંખના થઈ હોય, તેને પાણીની નિશાની સાંભળતાં અને તે પાણીની ઢંડી હવા આવતાં તે તરફ જવાની કેવી તાલાવેલી થાય! ને પછી પાણી પીતાં કેટલો તૃપ્ત થાય! તેમ જેને આ ભવરણમાં ભટકતાં આત્માનું સ્વરૂપ જાણવાની જંખના થઈ છે તે શુદ્ધ આત્માની વાત સાંભળતાં આનંદિત થાય છે—ઉલ્લાસિત થાય છે, તેના અનુભવ માટે તેને તાલાવેલી જાગે છે, ને પછી સમ્યક્કપુરુષાર્થ વડે આત્મસ્વરૂપને પામીને તે તૃપ્ત થાય છે. શુદ્ધ આત્મસ્વરૂપને જાણવાની જેને તીવ્ર જિજાસા થઈ છે એવા પિપાસુ જીવને આ વાત સંભળાવવામાં આવે છે.



નિરંતર...ભાવવા...જેવી...ભાવના

હું જાણનાર છું—એમ જાણનાર તત્ત્વનું લક્ષ રાખવું.

દેહ તે હું નથી, દેહ મારો નથી, હું તો દેહથી બિન્ન જાણનાર છું.
જાણનારમાં મૂંજવણ નથી.

શરીરમાં વ્યાધિ છે પણ જ્ઞાનમાં વ્યાધિ નથી.

મારામાં વ્યાધિ નથી, હું તો વ્યાધિનો જાણનાર છું.

શરીરમાં ભીસ પડે પણ જ્ઞાનમાં ભીસ નથી.

જ્ઞાન તો ધીર-શાંત-જાણનાર છે—આમ આત્માનું લક્ષ રાખવું.

હું દેહ સાથે એકમેક થઈને કદી રહ્યો નથી.

હું તો મારા જ્ઞાન સાથે જ એકમેક છું.

કદી પણ મારા જ્ઞાનથી છૂટીને હું દેહસ્વરૂપ થયો નથી.

દેહમાં રહ્યો છતાં દેહથી જુદો જ છું.

દેહનો વિયોગ થવા છતાં મારા જ્ઞાનતત્ત્વનો કદી નાશ થતો નથી.

રોગાદિ શરીરમાં થાય, પરંતુ શરીર હું નથી, હું તો અતીન્દ્રિયજ્ઞાન છું, મારા જ્ઞાનમાં રોગાદિનો પ્રવેશ નથી.

અહો! એ જ્ઞાનતત્ત્વ કેવું!—કે ગમે તેવા વ્યાધિ વગેરે પ્રસંગ વખતે પણ જેના લક્ષે શાંતિ રહે...જેના લક્ષે સર્વ પ્રકારની મૂંજવણ ટળી જાય.

અહો! આવું જ્ઞાનમય આનંદતત્ત્વ!! તે હું જ છું.

—આવું લક્ષ રાખે તેને મૃત્યુ વખતે મૂંજવણ થતી નથી; તે વખતેય તેને ચૈતન્યની જાગૃતિ રહે છે. બિન્નતાની આવી ભાવના જીવનમાં નિરંતર ભાવવા જેવી છે.

(—એક વૈરાગ્યપ્રસંગે સાંભળેલું.)



સમ્યક્ત્વ-સૂર્ય

સ્વસન્મુખતાથી અંતર્સ્વભાવના નિર્વિકલ્પ અનુભવ-પૂર્વક ધર્માત્માના અંતરમાં નિઃશંકતા વગેરે કિરણોથી ઝળહળતો જે સમ્યગ્દર્શનરૂપી સૂરજ ઊગ્યો તે સૂર્યનો પ્રતાપ આઠે કર્માને ભસ્મ કરી નાખે છે ને આષ મહાગુણસંયુક્ત સિદ્ધપદ પ્રાપ્ત કરાવે છે. સમકિતી ધર્માત્માના આઠ ગુણોનું અદ્ભુત વર્ણન સમયસારમાં કુંદકુંદાચાર્યદેવે કર્યું છે; તેના ઉપરનું વિવેચન અહીં આપવામાં આવે છે.

સમ્યગ્દર્શિ—અંતરાત્માની અદ્ભુત અંતર્પરિણાતિના મહિમાપૂર્વક આચાર્યદીવ કહે છે, કે સમ્યગ્દર્શિને નિઃશંકતા આદિ જે આઠ ચિહ્નો છે તે આઠ કર્માને હણી નાખે છે. સમકિતી ધર્માત્મા અંતરદર્શિ વડે નિજરસથી ભરપૂર એવા પોતાના શાનસ્વરૂપને નિઃશંકપણે અનુભવે છે. શાનના અનુભવમાં રાગાદિ વિકારને જરા પણ બેળવતા નથી. નિઃશંકપણે શાનસ્વરૂપનો અનુભવ સમસ્ત કર્માને હણી નાખે છે.

શાનસ્વરૂપના અનુભવ વડે જ આઠ કર્માનો નાશ થાય છે. શ્રદ્ધામાં જ્યાં પરિપૂર્ણ ચૈતન્યસ્વભાવને રાગાદિથી પાર જાણ્યો ત્યાં પછી તે ચૈતન્યસ્વભાવના અનુભવ વડે શાનીને ક્ષાણે ક્ષાણે કર્માનો નાશ જ થતો જાય છે, ને નવાં કર્માનું બંધન થતું નથી—આ રીતે શ્રદ્ધાના બળે ધર્માને નિયમથી નિર્જરા થાય છે.

જુઓ, આ શ્રદ્ધાનો મહિમા! શાયકસ્વભાવ હું છું એમ સ્વભાવસન્મુખ દેણી થતાં જે સમ્યક્ત્વરૂપી ઝળહળતો સૂરજ ઊગ્યો તે સૂર્યનો પ્રતાપ સમસ્ત કર્માને નાટ કરી નાંખે છે. નિઃશંકતા, નિઃકંકા, નિર્વિચિકિત્સા, અમૂઠદર્શિ, ઉપગૂહન, સ્થિતિકરણ, વાત્સલ્ય અને

પ્રભાવના—એ આઈ અંગરૂપી કિરણોથી જગ્ઝગતો જે સમ્યકૃતરૂપી સૂર્ય ઊંઘો, તેના પ્રતાપ વડે સમ્યગદિષ્ટ સમસ્ત કર્માને ભસ્મ કરીને અલ્યુકાળમાં જ સિદ્ધપદને પામે છે. સમકિતીનાં તે આઈ અંગનું આઈ ગાથાઓ દ્વારા આચાર્યદેવ અદ્ભુત વર્ણન કરે છે.



* સમ્યગદિષ્ટ બહેન *

શુદ્ધોપયોગ તે મોક્ષાર્થી જીવનો ભાઈ છે, કેમ કે તે શુદ્ધોપયોગ મોક્ષમાં જવા માટે ભાઈ સમાન સહાયક છે, સાથે રહેનાર છે; અને નિર્મળ સમ્યગદિષ્ટરૂપી પરિણાતિ તે ભદ્રસ્વભાવવાળી બહેન છે—કે જે મોક્ષાર્થી આત્મા ઉપર ઉપકાર કરે છે.

સમ્યગદિષ્ટ પરિણાતિ તે સાધક-આત્માની મુખ્ય અને ચોક્કસ ઉપકાર કરનારી બહેન છે. તે નિર્મળ આત્મદિષ્ટરૂપી ભગીની સર્વ ભયનો નાશ કરીને આત્મબંધુને આનંદ દેનારી છે.

૧. સમ્યગદર્શિનું નિઃશંકિત-અંગ

જે કર્મબંધન મોહકર્તા પાદ ચારે છેદતો,
ચિન્મૂર્તિ તે શંકારહિત સમકિતદર્શિ જાણવો. ૨૨

જુઓ, આ સમકિતી જીવનું ચિહ્ન! આ સમકિતીના આચાર! સમ્યગદર્શિ ધર્માત્મા જાણે છે કે હું તો એક ટંકોત્કીર્ણ શાયકભાવ છું, બંધન મારા સ્વભાવમાં છે જ નહિ; આ રીતે અબંધ શાયકસ્વભાવની દેસ્થિથી ધર્મને બંધનની શંકા થતી નથી. આત્માના સ્વભાવમાં બંધનની શંકા કે ભય થાય તે તો મિથ્યાત્વભાવ છે, ધર્મને તેનો અભાવ છે. કર્મ અને તે કર્મ તરફનો ભાવ એ મારા સ્વભાવમાં છે જ નહિ, હું તો એક શાયકસ્વભાવ છું—આવી દેસ્થિમાં ધર્મને નિઃશંકતા છે, તેથી શંકાકૃત બંધન તેને થતું નથી, પણ નિઃશંકતાને લીધે નિર્જરા થાય છે.

જુઓ ભાઈ, લાખો-કરોડો રૂપિયા ખર્ચે કાંઈ આ ચીજ મળે તેવી નથી, આ તો અંતરની ચીજ છે. પૈસા તો પૂર્વના પુષ્યથી મળી જાય, પરંતુ આ ચીજ તો પુષ્યથી પણ મળે તેવી નથી. પૈસા અને પુષ્ય બંનેથી પાર અંતરની રૂચિ અને પ્રતીતનો આ વિષય છે. હું એક જાણનાર-દેખનાર સ્વભાવમય છું, બીજા બંધભાવો મારા સ્વરૂપમાં છે જ નહિ—આવી દેસ્થિથી અબંધપરિણામે વર્તતા સમ્યગદર્શિ ધર્માત્માને બંધન થવાની શંકારૂપ મિથ્યાત્વાદિનો અભાવ છે. ધર્મી જાણે છે કે—હું શાયકભાવ છું; ‘મારો શાયકસ્વભાવ કર્મથી ઢંકાઈ ગયો’—એવી તેને શંકા થતી નથી. કર્મબંધના કારણરૂપ મિથ્યાત્વાદિ ભાવોનો મારા સ્વભાવમાં અભાવ જ છે—આવી શાયકસ્વભાવની નિઃશંકતા તે જ ધર્મનું સાધન છે. શાયકસ્વભાવની સન્મુખતા થઈ ત્યાં બીજા સાધનમાં વ્યવહારસાધનનો ઉપયાર આવ્યો. પણ જ્યાં શાયકસ્વભાવની સન્મુખ દેસ્થિ નથી ત્યાં તો બીજા સાધનને વ્યવહારસાધન પણ કહેવાતું નથી.

જીવને એમ થવું જોઈએ કે અરે, મારું શું થશે? મારું હિત કેમ

થાય? અનાદિ સંસારમાં ક્યાંય બહારમાં શરણ ન મળ્યું, પરમાવ પણ મને શરણરૂપ ન થયા, માટે અંતરમાં મારું શરણ શોધ્યું. શું આ જ સ્થિતિમાં રહેવું છે? ભાઈ, અંતરમાં તારું શરણ છે તેને ઓળખ. તારો આત્મા જ્ઞાયકસ્વભાવમય છે તે જ તને શરણરૂપ છે. આવા આત્માને લક્ષમાં લેતાં તને અલ્યકાળમાં મોક્ષ થવા બાબતમાં નિઃશંકતા થઈ જશે.

સમકિતી ધર્માત્માએ પોતાના ધ્રુવ જ્ઞાયકસ્વભાવને જાણીને તેનું શરણ લીધું છે, તે સ્વભાવના શરણમાં તને નિઃશંકતા થઈ ગઈ છે કે અમારા આત્માને અમે અનુભવમાં લીધો છે, ને તેના જ આધારે હવે અલ્યકાળમાં પૂર્ણનંદરૂપ સિદ્ધદશા થશે.

ચોથા ગુણસ્થાને સમકિતીને પણ જ્ઞાયકસ્વભાવની દસ્તિમાં આવી નિઃશંકતા છે; બંધન કરનારા મિથ્યાત્વાદિ ભાવો મારા સ્વભાવમાં છે જ નહિ—આવા ભાનમાં ધર્મીને બંધન થવાની શંકા થતી નથી, એટલે શંકાકૃત બંધન તેને થતું નથી, પણ નિઃશંકતાના બળે પૂર્વકર્મ પણ તેને નિર્જરી જાય છે. આવું સમ્યગદસ્તિનું નિઃશંકતાઅંગ જાણવું. (૧)



જ્યાં દુઃખ કદી ન પ્રવેશી શકતું
 ત્યાં નિવાસ જ રાખીએ.
 સુખસ્વરૂપ નિજ આત્મને બસ,
 જ્ઞાતા થઈને જાંખીએ.

૨. સમ્યગદર્શનું નિઃકાંક્ષિત-અંગ

જે કર્મફળને સર્વ ધર્મ તણી ન કંકા રાખતો,
ચિન્મૂર્તિ તે કંકારહિત સમકિતદર્શિ જાણવો. ૨૩૦.

હું તો એક શાયકભાવ જ છું, શાયકસ્વભાવ જ મારો ધર્મ છે. એ સિવાય બહારના કોઈ ધર્મો મારા નથી, કર્મો અને કર્માનાં ફળથી હું અત્યંત બિન્ન છું-આના અંતરભાવમાં ધર્મને કોઈપણ કર્મ કે કર્મફળ પ્રત્યે આકંક્ષા નથી, એ બધાયને તે પુદ્ગલસ્વભાવ જાણો છે; અને શાયકસ્વભાવથી બિન્ન સર્વ ધર્મો પ્રત્યે કંકાથી તે રહિત છે. આ રીતે ધર્મ જીવ નિઃકાંક છે, તેથી કંકાકૃત બંધન તેને થતું નથી, પણ પૂર્વ કર્મ નિર્જરી જાય છે.

હું શાનસ્વભાવ છું-એવી શાનનિધિ જોણો પોતાની પાસે દેખી છે તેને પરની કંકા કેમ હોય? આનંદથી ભરેલી ચૈતન્યરિદ્ધિ પાસે જગતની કોઈ રિદ્ધિને જ્ઞાની ઈચ્છાતો નથી કેમ કે—

સિદ્ધિ-રિદ્ધિ-વૃદ્ધિ દીસે ઘટમેં પ્રગટ સદા,
અંતરકી લક્ષ્યમાસોં અજ્ઞાયી લક્ષ્યપત્તી હૈ;
દાસ ભગવંત કે ઉદાસ રહે જગતસોં,
સુખીયા સહૈવ એસે જીવ સમકિતી હૈ.

સમકિતી જાણો છે કે અહો! મારા આત્માની સિદ્ધિ, રિદ્ધિ ને વૃદ્ધિ સદા મારા ઘટમાં-અંતરમાં જ છે; આવી અંતરની ચૈતન્ય-લક્ષ્યના લક્ષ વડે તે અયાચક લક્ષ્યપત્તિ છે, બહારની સિદ્ધિને વાંછતો નથી. વળી તે જિનેન્દ્રભગવાનનો દાસ છે ને જગતથી ઉદાસ છે. આવા સમકિતી જીવ સદાય સુખીયા છે. અહા! જેની પાસે ઈન્દ્રનો વૈભવ તો શું! પણ ત્રણલોકની ‘વિભૂતિ’ તે પણ ખરેખર ‘ભૂતિસમાન’ (રાખસમાન) છે, એવી

ચૈતન્યની અચિંત્ય વિભૂતિ જોણે પોતાના અંતરમાં કેવી તે જીવ બહારની વિભૂતિને કેમ વાંછે?

ચૈતન્યની રિદ્ધિ પાસે ધર્મને જગતની કોઈ રિદ્ધિની કંકશા નથી. જ્યાં જીવસ્વભાવ પ્રતીતમાં આવ્યો ત્યાં કનક કે પાણપાણ વગેરે સર્વને અજીવના ધર્મો જાળીને ધર્મને તેની કંકશા હોતી નથી. જગતમાં પ્રશંસા થાય કે નિંદા થાય, પણ તેનાથી પોતાનું હિત-અહિત ધર્મ માનતા નથી, તેથી તેને તે સંબંધી કંકશા નથી; શાયકસ્વભાવની ભાવનામાં બીજા પરભાવરૂપ અન્ય ધર્મોની આકંક્ષા જ્ઞાનીને હોતી નથી. આ રીતે સમકિતી જીવ જગતમાં સર્વત્ર નિઃકંકશ છે; તેથી પરની કંકશાકૃત બંધન તેને થતું નથી, પણ નિઃકંકશને લીધે નિર્જરા જ થાય છે.

અરે જીવ! ‘કુચા ઈચ્છાત, ખોવત સબે, હૈ ઈચ્છા દુઃખમૂલ.’

સુખ તો તારા ચૈતન્યસ્વભાવમાં છે, તે સુખને ચૂકીને બહારના પદાર્થોમાંથી સુખ લેવાની વાંદ્ધા તું કેમ કરે છે? પોતાના જ્ઞાનાનંદસ્વભાવની ભાવના છોડીને પરની ઈચ્છા તે દુઃખનું મૂળ છે. ધર્મને જ્ઞાનાનંદસ્વભાવ સિવય બીજા કોઈની ભાવના નથી. અસ્થિરતાની ઈચ્છા ધર્મને થાય તે ઈચ્છાની તેને ભાવના નથી, તે ઈચ્છાને પોતાના શાયકસ્વભાવથી ભિન્ન જાણો છે, તેથી શાયકસ્વભાવની દટ્ઠિમાં પરમાર્થ તેને ઈચ્છાનો અભાવ જ છે. આ રીતે ઈચ્છાના અભાવને લીધે તેને સર્વત્ર નિષ્કંકપણું જ છે, ને તેથી તેને નિર્જરા જ થાય છે. આવું સમ્યંદરિનું નિઃકંકશ-અંગ જાણવું. (૨)



૩. સમ્યગ્દર્શિનું નિર્વિચિકિત્સા-ચાંગા

સૌ કોઈ ધર્મ વિષે જુગુપ્સાભાવ જે નહિ ધારતો,
ચિન્મૂર્તિ નિર્વિચિકિત્સ સમકિતદાસ્તિ નિશ્ચય જાણવો. ૨૩૧.

હું એક વીતરાગી જ્ઞાનસ્વભાવ છું—એવું જ્યાં અંતર્વેદન થયું ત્યાં ધર્મને જગતના કોઈ પદાર્થના સ્વરૂપ પ્રત્યે ગલાનિ હોતી નથી; પદાર્થનો એવો જ સ્વભાવ છે—એમ જાણીને તે પ્રત્યે ધર્મને દુર્ગંધા થતી નથી. હું તો શાંત જ્ઞાનસ્વરૂપ જ છું—એવા જ્ઞાનવેદનમાં રહેતાં, ગલાનિનો અભાવ હોવાથી, ધર્મને નિર્જરા જ થાય છે, બંધન થતું નથી. કોઈ રત્નત્રયધારક મુનિરાજનું શરીર મલિન-કાળુંકૂભડું હોય તો ત્યાં ધર્મને જુગુપ્સા નથી થતી. તે જાણો છે કે અહો! આત્માનો સ્વભાવ તો રત્નત્રયમય પવિત્ર છે, અને આ મલિનતા તો શરીરનો સ્વભાવ છે, શરીર એવા સ્વભાવવાળું છે—આમ વસ્તુસ્વભાવને ચિંતવતા ધર્માત્માને દુર્ગંધા-ગલાનિ થતી નથી; માટે ગલાનિકૃત બંધન તેને થતું નથી.

હું તો જ્ઞાન છું, મારા જ્ઞાનમાં મલિનતા નથી, તેમ જ મલિન વસ્તુને જાણતાં જ્ઞાન કાંઈ મલિન થઈ જતું નથી; મલિનતાને જાણતાં ધર્માત્માને એમ શંકા નથી થતી કે મારું જ્ઞાન જ મલિન થઈ ગયું, તે તો જ્ઞાનને પવિત્રત્વે જ અનુભવે છે, તેથી ખરેખર તેને દુર્ગંધા-જુગુપ્સા હોતી નથી.

શરીરમાં કુધા-તૃષા થાય, રોગ થાય, છેદાય-ભેદાય ને લોહીનો પ્રવાહ ચાલે ત્યાં ધર્મ તેને જડની અવસ્થા જાણો છે. અરે, હું તો આત્મા છું, આ બધી જડની અવસ્થા મારાથી ભિન્ન છે—આવા સમ્યગ્જ્ઞાનમાં વર્તતા ધર્માત્માને સંયોગીદાસ્તિ છૂટી ગઈ છે, એટલે પદાર્થના સ્વરૂપ પ્રત્યે તેને દ્વોષ થતો નથી; પોતાની ઓછી સહનશક્તિથી કોઈવાર અલ્પ અણગમાનો ભાવ થઈ આવે, તે તો અસ્થિરતા પૂરતો દોષ છે, પણ શ્રદ્ધાનો દોષ નથી. દેહથી ભિન્ન આત્માના આનંદનો જેણો નિર્ણય કર્યો હશે તેને

દેહની દુર્ગંધી અવસ્થા વખતે આત્માની પવિત્રતામાં શંકા નહિ થાય; દેહ હું નથી, હું તો આનંદ છું—આમ આત્માના જ્ઞાનાનંદસ્વરૂપની સુગંધ (સંસ્કાર) જોણે પોતામાં બેસાડેલ હરો તેને દેહની દુર્ગંધાદિ અવસ્થા વખતે પણ જ્ઞાનની એકતાબુદ્ધિ છૂટશે નહિ, એટલે જ્ઞાનની એકતાથી છૂટીને તેને દુર્ગંધા થતી નથી.

મારા આત્માની પવિત્રતાનો પાર નથી, મારો આત્મા તો પવિત્રસ્વરૂપ છે, ને આ દેહાદિ તો સ્વભાવથી જ અપવિત્ર છે—આમ જાણનાર ધર્માત્માને ક્યાંય પરદવ્યમાં દુર્ગંધા થતી નથી; એટલે ગમે તેવા મહિન વગેરે પદાર્થોને જોઈને પણ તે પવિત્ર જ્ઞાનસ્વભાવની શ્રદ્ધાથી ડગતા નથી. જેમ અરીસામાં ગમે તેવા મહિન પદાર્થનું પ્રતિબિંબ પડે તોપણ ત્યાં અરીસાને તેના પ્રત્યે દુર્ગંધા થતી નથી; તેમ જ્ઞાનસ્વરૂપ સ્વર્ચ અરીસામાં ગમે તેવા પદાર્થ જણાય તોપણ દુર્ગંધા—દ્વેષ કરવાનો તેનો સ્વભાવ નથી.—આવા જ્ઞાનસ્વભાવને અનુભવતા જ્ઞાનીને દુર્ગંધાનો અભાવ હોવાથી બંધન થતું નથી પણ નિર્જરા જ થાય છે. આવું સમ્યગદાસિનું નિવિચિકિત્સા—અંગ છે. (૩)



આત્માના	અચિત્ય	મહિમાનું	ચિંતન
સંસારના	સર્વકલેશોને	ભુલાવી	દે છે.
આનંદસ્વભાવથી	ભરેલા	આત્માને	યાદ કરતાં
આનંદની ઉર્મિ	જાગે	ને દુઃખ દૂર ભાગે	છે.

૪. સમ્યગ્દર્શનું અમૃતદર્શિ-અંગ

સંમૂહ નહિ જે સર્વ ભાવે, સત્ય દેણી ધારતો,
તે મૂહદર્શિ-રહિત સમકિતદર્શિ નિશ્ચય જાણવો. ૨૩૨.

આત્માના જ્ઞાનસ્વરૂપની જેને દેણી થઈ છે તે ધર્માત્મા અનેક પ્રકારની વિપરીત વાતો સાંભળીને પણ મૂંજાતો નથી, વિપરીત યુક્તિઓ સાંભળીને પણ તેને પોતાના સ્વરૂપમાં મૂંજવણ કે શંકા થતી નથી. વસ્તુનું સ્વરૂપ અનેક વિદ્વાનો બિન પ્રકારે કહે, ત્યાં સમકિતી ધર્માત્માને મૂંજવણ ન થાય કે આ સાચું હશે કે આ સાચું હશે! અનેક મોટા મોટા વિદ્વાનો ભેગા થઈને વિપરીત પ્રરૂપણ કરે તોપણ ત્યાં ધર્મી મૂંજાઈ જતા નથી. જ્ઞાનાંદસ્વભાવની જે દેણી થઈ છે તેમાં નિઃશંકપણે વર્તે છે. સર્વ પદાર્થના સ્વરૂપને સમકિતી યથાર્થ જાણે છે. શાસ્ત્રોમાં પૂર્વ થઈ ગયેલા તીર્થકરો વગેરેનું, દૂરવર્તી અસંખ્ય દ્વીપ-સમુદ્ર-સૂર્ય-ચંદ્ર-મેરુ અને વિદેહક્ષેત્રનું તથા સૂક્ષ્મપરમાણુ વગેરેનું વર્ણન આવે છે, ત્યાં ધર્માને શંકા કે મૂંજવણ નથી થતી કે આ કેમ હશે! હું તો જ્ઞાયકભાવ છું, જ્ઞાયકભાવમાં મોહ જ નથી તો મૂંજવણ કેવી? નિર્માહપણે તે પોતાના જ્ઞાનસ્વરૂપને અનુભવે છે. જેમ લૌકિકમાં ડહાપણવાળા માણસો અનેક પ્રકારના આંટીઘૂંઠીના પ્રસંગ આવી પડતાં મૂંજાતા નથી પણ ઉકેલ કરી નાંખે છે, તેમ ધર્માત્મા પોતાના સ્વભાવના પંથમાં મૂંજાતા નથી; અનેક પ્રકારની જગતની કુયુક્તિઓ આવી પડે તોપણ ધર્માત્મા પોતાના આત્મહિતના કાર્યમાં મૂંજાતા નથી. ગમે તે પ્રકારથી પણ પોતાનું આત્મહિત શું છે તે શોધી લે છે. આ રીતે ક્યાંય પણ તેને મૂંજવણ થતી નથી. અસ્થિરતાજ્ઞ્ય જે મૂંજવણ હોય તે કાંઈ શ્રદ્ધાને દૂષિત નથી કરતી, એટલે શ્રદ્ધાના વિષયમાં તો મૂંજવણનો તેને અભાવ જ છે. આવી શ્રદ્ધાના જોરે ધર્માને નિર્જરા જ થતી જાય છે, બંધન થતું નથી. સર્વ ભાવો પ્રત્યે ક્યાંય પણ તેને વિપરીત દેણી થતી નથી, માટે ધર્માની દેણિમાં મૂંજવણનો અભાવ છે.

જેમ કોઈ શાહૂકાર પાસે લાખો-કરોડો રૂ. ની મૂડી હોય, ને કોઈ બીજા માણસો તેની પેઢી ઉપર લખી જાય કે ‘આ માણસે દેવાળું કાઢ્યું,’ એમ અનેક માણસો ભેગા થઈને કદાચ પ્રચાર કરે તોપણ તે શાહૂકાર મૂંજાતો નથી; તે નિઃશંક જાણો છે કે મારી બધી મૂડી મારી પાસે સલામત પડી છે, લોકો ભલેને બોલે, પણ મારું હદ્ય ને મારી મૂડી તો હું જાણું છું. આ રીતે શાહૂકારને મૂંજવણ થતી નથી.

તેમ સમ્યગદિષ્ટ ધર્માત્મા નિઃશંક જાણો છે કે મારા ચૈતન્યની ઋષિ મારી પાસે મારા અંતરમાં છે; બાધદિષ્ટ લોકો ભલે અનેક પ્રકારે વિપરીત કહે કે નિંદા કરે પણ ધર્મને પોતાના અંતરસ્વભાવની પ્રતીતમાં મૂંજવણ થતી નથી, લોકો ભલે ગમે તેમ બોલે પણ મારી સ્વભાવની પ્રતીતનું વેદન હું જાણું છું, મારા સ્વભાવની શ્રદ્ધા નિઃશંકરૂપે સલામત પડી છે. મારું વેદન-મારા ચૈતન્યની મૂડી-તો હું જાણું છું; આ રીતે ધર્મી જીવને પોતાના સ્વરૂપમાં કદી મૂંજવણ થતી નથી; તેથી મૂઢ્યાકૃત બંધન તેને થતું નથી પણ નિર્માહતાને લીધે નિર્જરા જ થાય છે. આવું સમ્યગદિષ્ટનું અમૂહદિષ્ટ અંગ છે.



જ્ઞાનીની જ્ઞાનયોતના અંતરમાં ચૈતન્યસુખના અનુભવમાં
રમતી-રમતી આનંદથી સિદ્ધપદને સાધે છે.

પ. સમ્યગુર્દર્શિનું ઉપગૂહન અંગ

હું શાયકસ્વભાવ છું—એમ અંતર સ્વભાવના અનુભવપૂર્વક જ્યાં નિઃશંક પ્રતીતિ થઈ ત્યાં સમકિતી નિર્ભયપણે પોતાના સ્વરૂપને સાધે છે, ત્યાં તેને સાત પ્રકારના ભયો હોતા નથી, ને નિઃશંકતા વગેરે આઠ પ્રકારના ગુણો હોય છે, તે ગુણોનું આ વર્ણન ચાલે છે. સમકિતીના નિઃશંકતા, નિઃકંશતા, નિર્વિચિકિત્સા અને અમૂઠદર્શિ—એ ચાર અંગનું વર્ણન થઈ ગયું, હવે આ ગાથામાં પાંચમું ઉપગૂહન—અંગ બતાવે છે.

જે સિદ્ધભક્તિ સહિત છે, ઉપગૂહક છે સૌ ધર્મનો,

ચિન્મૂર્તિ તે ઉપગૂહનકર સમકિતદર્શિ જાળવો. ૨૫૩.

સમકિતી—ધર્માત્મા સિદ્ધભક્તિ સહિત છે. સિદ્ધભક્તિમાં એટલે કે સિદ્ધસમાન પોતાના શુદ્ધઆત્મામાં ઉપયોગને ગોપવ્યો હોવાથી (-જોડ્યો હોવાથી) ધર્મને ‘ઉપગૂહન’ છે, અને ક્ષણે ક્ષણે તેની આત્મશક્તિઓ વધતી જતી હોવાથી, તેને ‘ઉપબૃંહણ’ પણ છે. ચિદાનંદસ્વભાવ હું છું—એમ અંતરમાં ઉપયોગને જોડ્યો ત્યાં ગુણોનું ઉપબૃંહણ અને રાગાદિ વિકારનું ઉપગૂહન થઈ ગયું. સ્વભાવની શુદ્ધતા પ્રગટી ત્યાં દોષોનું ઉપગૂહન થઈ ગયું. આત્માના જ્ઞાનાનંદ સ્વરૂપના અવલંબને ક્ષણે ક્ષણે ધર્માત્માને ગુણની શુદ્ધતા વધતી જાય છે ને દોષો ટળતા જાય છે—તેનું નામ ઉપબૃંહણ અથવા ઉપગૂહન છે. ધર્મની દાસ્તિમાં અલ્યદોષની મુખ્યતા થઈને સ્વભાવ ઢંકાઈ જાય છે એમ કદી બનતું નથી. અલ્યદોષ હોય તેને જાણે છે પણ તેથી એમ શંકા નથી કરતા કે મારો આખો સ્વભાવ મલિન થઈ ગયો. દાસ્તિમાં જ્ઞાનાનંદ સ્વભાવની મુખ્યતામાં ધર્મને અલ્યદોષની ગૌણતા હોવાથી ઉપગૂહન અંગ વર્તે જ છે, ને ક્ષણે ક્ષણે તેની આત્મશુદ્ધિ વધતી જાય છે; તેથી ધર્મને ક્ષણે ક્ષણે નિર્જરા થતી જાય છે.

ધર્માએ પોતાના શુદ્ધ ચૈતન્યમૂર્તિ સ્વભાવમાં ઉપયોગ જોડ્યો છે તેનું નામ પરમાર્થે ‘સિદ્ધભક્તિ’ છે; શુદ્ધસ્વભાવ ઉપર જ્યાં દાસ્તિ છે ત્યાં

અલ્યદોષ ઉપર દસ્તિ જ નથી તેથી તેને દોષનું ઉપગૂહન વર્તે છે. ચૈતન્યસ્વભાવને પ્રસિદ્ધ કરીને દોષનું ઉપગૂહન કરી નાંખ્યું છે; એક કાણ પણ દોષની મુખ્યતા કરીને સ્વભાવને ચૂકી જતા નથી, તેથી તેને શુદ્ધતા વધતી જ જાય છે—આવું ધર્માનું ઉપગૂહન છે; તેને સમયે સમયે મોકાપર્યાયની સન્મુખ જ પરિણામન થઈ રહ્યું છે. અહો! દસ્તિનું ધ્યેય તો દ્વય છે ને દ્વય તો મુક્તસ્વરૂપ છે; માટે દસ્તિમાં ધર્મી ક્ષાણે ક્ષાણે મુક્ત જ થતો જાય છે. ખરેખર મિથ્યાત્વ તે જ સંસાર છે, ને સમ્યક્ત્વ તે મુક્તિ છે. ધર્માને અંતરમાં શુદ્ધ ચૈતન્યસ્વભાવ ઉપર દસ્તિ છે, તેની જ ભક્તિ છે, અને તેનું ફળ મુક્તિ છે. પર્યાયના અલ્યદોષ પ્રત્યે આદર નથી તેથી તેની ભક્તિ નથી; તે અલ્યદોષને મુખ્ય કરીને સ્વભાવની શુદ્ધતાને ભૂલી જતા નથી. આવા ધર્માત્માને અશુદ્ધતા ઘટતી જ જાય છે ને શુદ્ધતા વધતી જ જાય છે; એટલે તેને બંધન થતું નથી પણ કર્માની નિર્જરા જ થતી જાય છે; તેથી અલ્યકાળમાં તે મુક્ત થઈ જશે.

ધર્માનેય જે રાગ છે તે કાંઈ નિર્જરાનું કારણ નથી, પણ અંતર્મુખ દસ્તિના પરિણામનથી ક્ષાણે ક્ષાણે જે આત્મશુદ્ધિની વૃદ્ધિ થાય છે તે જ નિર્જરાનું કારણ છે. જરાક નિર્ભળતાથી રાગ થાય પણ તે રાગ પ્રત્યે ધર્માની દસ્તિનું જોર નથી, ધર્માની દસ્તિનું જોર તો અખંડ જ્ઞાયકમૂર્તિ સ્વભાવ ઉપર જ છે; તે દસ્તિના જોરે શુદ્ધિની વૃદ્ધિ થઈને કર્માની નિર્જરા જ થતી જાય છે. આવું સમ્યગ્દસ્તિનું ઉપબૃંહણ અથવા ઉપગૂહન-અંગ છે. (૫)





૬. સમ્યગ્દર્શિનું સ્થિતિકરણ-અંગ

ઉન્માર્ગમને સ્વાત્મને પણ માર્ગમાં જે સ્થાપતો,
ચિન્મૂર્તિ તે સ્થિતિકરણયુક્ત સમકિતદેષિ જાણવો. ૨૭૪.

ધર્માત્મા સમ્યગ્દર્શિ અંતર્સ્વભાવની શ્રદ્ધાના બળે પોતાના આત્માને મોક્ષમાર્ગમાં સ્થિર રાખે છે, કોઈ પણ પ્રસંગના ભયથી તે પોતાના આત્માને મોક્ષમાર્ગથી ડગવા દેતા નથી. જોકે અસ્થિરતાના રાગાદિ થાય છે, તો પણ શાયકસ્વભાવની શ્રદ્ધાના બળને લીધે તે મોક્ષમાર્ગથી ભષ્ટ થતા નથી, શ્રદ્ધાના બળે પોતે પોતાના આત્માને મોક્ષમાર્ગમાં સ્થિર રાખે છે—એ જ સમ્યગ્દર્શિનું સ્થિતિકરણ-અંગ છે.

ધર્માને રાગ-દ્રેષ આદિના વિકલ્પો તો આવે છે, પરંતુ તેમાં મોક્ષમાર્ગથી વિલબ્ધતાના વિકલ્પો તેને નથી આવતા અર્થાત્ કુટેવ-કુગુરુ-કુશાસને પોષવાનો કે રાગાદિથી ધર્મ થાય—એવી મિથ્યા માન્યતારૂપ ઉન્માર્ગને પોષવાનો વિકલ્પ તો તેને આવતો જ નથી; અને બીજા અસ્થિરતાના જે વિકલ્પ આવે છે તે વિકલ્પને પણ શાયકસ્વભાવમાં એકાકારપણે સ્વીકારતા નથી, પોતાના શાયકસ્વભાવને વિકલ્પથી જુદો ને જુદો જ દેખે છે, તેથી સમ્યગ્દર્શનરૂપ માર્ગમાં સ્થિતિકરણ તો તેને સદાય વર્તે જ છે. પરંતુ અસ્થિરતાથી જ્ઞાન-ચારિત્રરૂપ માર્ગ પ્રત્યે કોઈવાર કદાચ મંદ-ઉત્સાહ થઈ જાય ને વૃત્તિ ડગી જાય તો પોતાના શાયકસ્વભાવના અવલંબનની દેફ્ટા વડે ફરીને દેફ્પણે પોતાના આત્માને માર્ગમાં સ્થિર કરે છે, પોતાના આત્માને માર્ગથી ભષ્ટ થવા દેતા નથી—એવું ધર્માનું સ્થિતિકરણ-અંગ છે. આવા સ્થિતિકરણને લીધે ધર્માનો આત્મા માર્ગથી ચ્યુત થતો નથી, તેથી માર્ગથી ચ્યુત થવાના કારણે થતો બંધ તેને થતો નથી પણ સમ્યક્માર્ગની આરાધના વડે નિર્જરા જ થાય છે.


ધર્માત્મા પોતાના આત્માને મોક્ષમાર્ગથી ચ્યુત થવા દેતા નથી, તેમ

બીજા કોઈ સાધર્મિને કદાચિત્ મોક્ષમાર્ગ પ્રત્યે નિરૂત્સાહી થઈને ડગતો દેખે, તો તેને ઉપદેશાદિ વડે મોક્ષમાર્ગ પ્રત્યે ઉત્ત્વસિત કરીને દૃઢપણે માર્ગમાં સ્થિર કરે છે.—આવો સિથિતિકરણનો શુભમાવ પણ ધર્મિને સહેજે આવી જાય છે.

કોઈ એવો જરાક ડગવાનો વિચાર આવી જાય, ત્યાં ધર્મી શુદ્ધસ્વભાવની દસ્તિ પોતાના આત્માને ફરીને મોક્ષમાર્ગમાં દૃઢપણે સ્થિર કરે છે;—આ રીતે પોતાના આત્માને મોક્ષમાર્ગમાં સ્થિર કરવો તે નિશ્ચય સિથિતિકરણ છે; અને વ્યવહારે બીજા આત્માને પણ મોક્ષમાર્ગથી ચ્યુત થવાનો પ્રસંગ દેખીને તેને ઉપદેશાદિ વડે મોક્ષમાર્ગમાં સ્થિર કરવાનો શુભમાવ ધર્મિને આવે છે, તે વ્યવહારસિથિતિકરણ છે. “અહો, આવો મહા પવિત્ર જૈનધર્મ! આવો અપૂર્વ મોક્ષમાર્ગ!! પૂર્વ કદી નહિ આરાધેલો આવો મોક્ષમાર્ગ...તેને સાધીને હવે મોક્ષમાં જવાનાં ટાજાં આવ્યાં છે...તો તેમાં પ્રમાદ કે અનુત્સાહ કેમ હોય?”—આમ અનેક પ્રકારે મોક્ષમાર્ગનો મહિમા પ્રસિદ્ધ કરીને સમકિતી પોતાના આત્માને તેમ જ બીજાના આત્માને મોક્ષમાર્ગમાં સ્થિર કરે છે. એનું નામ સિથિતિકરણ છે. આવું સમ્યંદસ્થિનું સિથિતિકરણ અંગ છે.



અહો, ધર્મત્મા ગુણીજનોનો સત્ત્સંગ જીવને ઉત્ત્વસિત કરીને ધર્મની આરાધનામાં સ્થિર કરે છે. અહો, તે સાધર્મિઓ પણ ધન્ય છે કે જેઓ સર્વપ્રસંગે પ્રેમપૂર્વક સાધર્મિઓને ધર્મનું પ્રોત્સાહન આપે છે.



૭. સમ્યગ્દર્શિનું વાત્સલ્ય-અંગ।

જે મોક્ષમાર્ગ ‘સાધુ’ત્રયનું વત્સલત્વ કરે અહો!

ચિન્મૂર્તિ તે વાત્સલ્યયુત સમકિતદેષિ જાણવો. ૨૫૫.


સમ્યગ્દર્શન-સમ્યગ્જ્ઞાન ને સમ્યક્ક્યારિત્ર એ ત્રણે મોક્ષમાર્ગના સાધક હોવાથી ‘સાધુ’ છે; એ ત્રણ સાધુ પ્રત્યે એટલે કે રત્નત્રય પ્રત્યે ધર્માત્માને પરમ પ્રીતિરૂપ વાત્સલ્ય હોય છે. વ્યવહારમાં તો આચાર્ય-ઉપાધ્યાય ને મુનિ એ ત્રણ સાધુઓ પ્રત્યે વાત્સલ્ય હોય છે, અને નિશ્ચયથી પોતાના રત્નત્રયરૂપ ત્રણ સાધુઓ પ્રત્યે પરમ વાત્સલ્ય હોય છે. અહીં નિર્જરાનો અધિકાર હોવાથી નિશ્ચય-અંગોની મુખ્યતા છે, તેથી આચાર્યદેવે નિઃશંકતા આદિ આઠ અંગોનું નિશ્ચયસ્વરૂપ બતાવ્યું છે.

સમ્યગ્દર્શિ ધર્માત્મા ટંકોતીર્ણ એક જ્ઞાયકસ્વભાવમયપણાને લીધે સમ્યગ્દર્શન-જ્ઞાન-ચારિત્ર એ ત્રણે ભાવોને પોતાથી અભેદબુદ્ધિએ સમ્યક્ક્ષપણે દેખતા હોવાથી માર્ગવત્સલ છે. અર્થાતું મોક્ષમાર્ગ પ્રત્યે અતિ પ્રીતિવાળો છે, તેથી તેને માર્ગની અનુપલબ્ધિથી થતો બંધ નથી પણ રત્નત્રયમાર્ગમાં અભિનબુદ્ધિને લીધે નિર્જરા જ છે.

જુઓ, આઠ અંગના વર્ણનમાં ‘ટંકોતીર્ણ એક જ્ઞાયકસ્વભાવમયપણાને લીધે’.....એમ કહીને આચાર્યદેવે ખાસ ખૂબી કરી છે. સમ્યગ્દર્શિ સદાય ‘ટંકોતીર્ણ એક જ્ઞાયકસ્વભાવમય’ છે, તેથી તેને શંકા-કંસ્કા આદિ દોષો હોતા નથી, ને તેથી જ તેને નિઃશંકતા આદિ આઠ ગુણો હોય છે, ને તેનાથી તેને નિર્જરા થાય છે. આ રીતે ‘ટંકોતીર્ણ એક જ્ઞાયકસ્વભાવમયપણું’ તે મૂળ વસ્તુ છે, તેના જ અવલંબને આ નિઃશંકતા આદિ આઠ ગુણો ટકેલા છે, અને તેના જ અવલંબને નિર્જરા થાય છે. ધર્માની દાસીમાંથી તે સ્વભાવનું અવલંબન કરી એક ક્ષણમાત્ર પણ ખસતું નથી.

અને બુદ્ધદાસી પણ આશ્વર્ય પામી ગયા, અને જૈનધર્મથી પ્રભાવિત થઈને આનંદપૂર્વક તેમણે જૈનધર્મ અંગીકાર કરીને પોતાનું કલ્યાણ કર્યું; તથા સત્યધર્મ પમાડવા માટે ઉર્વિલારાણીનો ઉપકાર માચ્યો. ઉર્વિલારાણીએ તેમને જૈનધર્મના વીતરાણી દેવ-ગુરુનો અપાર મહિમા સમજાવ્યો. મથુરાનગરીના હજારો જીવો પણ આવી મહાન પ્રભાવના દેખીને આનંદિત થયા ને બહુમાનપૂર્વક જૈનધર્મની ઉપાસના કરવા લાગ્યા. આ રીતે વજ્ઞકુમારમુનિ દ્વારા અને ઉર્વિલારાણી દ્વારા જૈનધર્મની મહાન પ્રભાવના થઈ.

[વજ્ઞકુમારમુનિરાજની આ કથા આપણને જૈનધર્મની સેવા કરવાનું અને અત્યંત મહિમાપૂર્વક તેની પ્રભાવના કરવાનું શીખવાડે છે. તન-મન-ધનથી, જ્ઞાનથી, શ્રદ્ધાથી સર્વપ્રકારે ધર્મ ઉપરનું સંકટ દૂર કરી, ધર્મનો મહિમા પ્રસિદ્ધ કરવો અને ધર્મની વૃદ્ધિ કરવી. તેમાં પણ આ જમાનામાં ખાસ કરીને જ્ઞાનસાહિત્ય દ્વારા ધર્મપ્રભાવના કરવા યોગ્ય છે.]



અહીં, વાત્સલ્યના વર્ણનમાં પણ આચાર્યએ અદ્ભુત વાત કરી છે. સમકિતીને રત્નત્રય પ્રત્યે વાત્સલ્ય હોય છે; કેમ? તો કહે છે કે રત્નત્રયને પોતાથી અભેદબુદ્ધિએ દેખતા હોવાથી, તેના પ્રત્યે તેને પરમ વાત્સલ્ય હોય છે. જુઓ, આ વાત્સલ્યમાં રાગની કે વિકલ્પની વાત નથી. પણ ‘સમ્યગ્દર્શન-જ્ઞાન-ચારિત્ર’ તો મારો સ્વભાવ જ છે’—એમ રત્નત્રયને પોતાના આત્મા સાથે અભેદપણે અનુભવવા—તેનાથી જરાય ભેદ ન રાખવો, એ જ તેના પ્રત્યેનું પરમ વાત્સલ્ય છે. જે ચીજને પોતાની માને તેના પ્રત્યે પ્રેમ હોય છે. જેમ ગાયને પોતાના વાછરડા ઉપર અતિશય પ્રેમ હોય છે તેમ ધર્મી જાણો છે, કે આ રત્નત્રય તો મારા ધરની—મારા સ્વભાવની ચીજ છે, તેથી તેને રત્નત્રય પ્રત્યે અતિશય પ્રેમ હોય છે; એનાથી પોતાની જરાય જુદાઈ તે દેખતા નથી.

‘શ્રીજ્ઞા’ ને એકપણું જ ગમે છે, તેને ભેદ કે અધૂરાશ ગોઠતાં જ નથી. સમ્યક્ શ્રીજ્ઞા વડે ધર્માત્મા સમ્યગ્દર્શન-જ્ઞાન-ચારિત્રને પોતાના આત્મા સાથે અભેદબુદ્ધિએ દેખે છે; રાગાદિ સાથે તેને પોતાની એકતા ભાસતી જ નથી. આ રીતે શાયકસ્વભાવની દાસ્તિમાં ધર્માત્મા રત્નત્રયને પોતાની સાથે અભેદબુદ્ધિએ દેખતા હોવાથી, તે રત્નત્રયરૂપ મોક્ષમાર્ગ પ્રત્યે તે અત્યંત પ્રીતિવાળો છે, મોક્ષમાર્ગ તરફ તેને પરમ વાત્સલ્ય હોય છે, ને રાગાદિ વિભાવ પ્રત્યે તેને પ્રેમ હોતો નથી. એ વિભાવોને તો તે પોતાથી મિન્ જાણો છે. રત્નત્રયધર્મને પોતાના ધરની ચીજ જાણીને તેમાં એકત્વબુદ્ધિરૂપ પરમપ્રેમ—એ જ વીતરાગી વાત્સલ્ય છે.

જુઓ, આ ધર્માનું વાત્સલ્ય-અંગ! ધર્મને પોતાના આત્મામાં જ રતિ-પ્રીતિ છે. ગાથા ૨૦૬માં કહ્યું હતું કે—

આમાં સદા પ્રીતિવંત બન, આમાં સદા સંતુષ્ટ ને;
આનાથી બન તું તૃપ્ત, તુજને સુખ અહો! ઉત્તમ થશો.

હે ભવ્ય! તું આ જ્ઞાનસ્વરૂપ આત્મામાં જ નિત્ય પ્રીતિ કર, આમાં જ નિત્ય સંતુષ્ટ થા અને આનાથી જ તૃપ્ત થા;—તને ઉત્તમ સુખનો અનુભવ થશો.

અહો! જેણે આત્માનું હિત કરવું હોય—ખરું સુખ જોઈતું હોય, તેણે આત્માનો પરમ પ્રેમ કરવા જેવો છે. શ્રીમદ્ રાજચંદ્ પણ કહે છે કે ‘જગત ઈષ નહિ આત્મથી.’—એટલે જે ધર્મા છે અથવા ધર્મનો ખરો જિશાસુ છે તેને જગત કરતાં આત્મા વહાલો છે, આત્મા કરતાં જગતમાં કાંઈ તેને વહાલું નથી.

જુઓ, ગાયને પોતાનાં વાછરડાં પ્રત્યે કેવો પ્રેમ હોય છે! ને બાળકને પોતાની માતા પ્રત્યે કેવો પ્રેમ હોય છે! તેમ ધર્મને પોતાના રત્નત્રયસ્વરૂપ મોક્ષમાર્ગ પ્રત્યે અભેદબુદ્ધિથી વાત્સલ્ય હોય છે. આમાં રાગની વાત નથી પણ રત્નત્રયમાં જ અભેદબુદ્ધિ છે તે જ પરમ વાત્સલ્ય છે. અને પોતાને રત્નત્રયમાં પરમ વાત્સલ્ય હોવાથી બહારમાં બીજા જે જે જીવોમાં રત્નત્રયધર્મ દેખે છે તેમના પ્રત્યે પણ વાત્સલ્યનો ઉભરો આવ્યા વિના રહેતો નથી; બીજા ધર્માત્મા પ્રત્યે સાધર્માના અંતરમાં વાત્સલ્યનાં ઝરણાં વહેતાં હોય છે, એ વ્યવહાર-વાત્સલ્ય છે.

ધર્માત્માને જગતને વિષે પોતાનો રત્નત્રયસ્વરૂપ આત્મા જ પરમપ્રિય છે, સંસારસંબંધી બીજું કાંઈ પ્રિય નથી. સમ્યગ્દર્શન-જ્ઞાન-ચારિત્રરૂપ રત્નત્રયને ધર્મી જીવ પોતાના આત્મા સાથે અભેદપણે દેખે છે, તેથી તેને મોક્ષમાર્ગનો અત્યંત પ્રેમ છે, ને નિમિત્ત તરીકે મોક્ષમાર્ગના સાધક સંતો પ્રત્યે તેને પરમ આદર હોય છે, તેમ જ તેને મોક્ષમાર્ગ દર્શાવનારા સર્વજ્ઞ ભગવાન અને વીતરાગી શાસ્ત્રો પ્રત્યે પણ પ્રેમ આવે છે. કુદેવ-કુગુરુ-કુધર્મ પ્રત્યે કે મિથ્યાત્વાદિ પરભાવો પ્રત્યે ધર્મને સ્વખ્નેય પ્રેમ આવતો નથી. આ રીતે પોતાના આત્મા સાથે અભેદરૂપે જ માર્ગને (સમ્યગ્દર્શન-જ્ઞાન-ચારિત્રરૂપ માર્ગને) દેખતા હોવાથી ધર્માત્માને માર્ગની અપ્રાપ્તિને લીધે થતું બંધન થતું નથી, પણ માર્ગની ઉપાસના વડે નિર્જરા જ થાય છે. માર્ગને તો પોતાના આત્મા સાથે અભેદપણે જ દેખે છે; તેથી માર્ગ પ્રત્યે તેને પરમ વાત્સલ્ય છે. જુઓ, સમ્યગ્દર્શન-જ્ઞાન-ચારિત્રરૂપ રત્નત્રય પ્રત્યે જેને અભેદબુદ્ધિ હોય તેને જ મોક્ષમાર્ગ પ્રત્યે ખરું વાત્સલ્ય છે; જેને રત્નત્રય પ્રત્યે જરા પણ ભેદબુદ્ધિ છે એટલે કે રત્નત્રયને અભેદ આત્માના આશ્રયે

જ ન માનતાં રાગના કે પરના આશ્રયે રત્નત્રયની ગ્રાપ્તિ થવાનું જે માને છે તેને ખરેખર રત્નત્રય ઉપર વાત્સલ્ય નથી, પણ તેને તો રાગ ઉપર અને પર ઉપર વાત્સલ્ય છે. ધર્મિ-સમ્યગદૃષ્ટિ તો રત્નત્રયને પોતાથી અભેદબુદ્ધિએ દેખતો હોવાથી, એટલે કે પરના આશ્રયે જરા પણ નહિ દેખતો હોવાથી, તેને રત્નત્રય પ્રત્યે પરમ વાત્સલ્ય હોય છે. આવું સમ્યગદૃષ્ટિનું વાત્સલ્ય-અંગ છે. (૭)



* આત્માનું વેદન *

ચૈતન્યસન્મુખતાથી ધર્માને જ્યાં પરમ અતીન્દ્રિય આનંદનું વેદન થયું ત્યાં પોતાના વેદનથી ખબર પડી કે મારા આનંદના વેદનમાં રાગનું અવલંબન ન હતું, કે કોઈ પરનો આશ્રય ન હતો, મારા આત્માનો જ આશ્રય હતો. જ્ઞાની પાસે શ્રવણથી ને વિચારથી પહેલાં જે જાણ્યું હતું તે હવે પોતાના વેદનથી જાણ્યું.—આ જ સમ્યગદર્શન.

૮. સમ્યગદર્શિનું પ્રભાવના-અંગ

ચિન્મૂર્તિ મન-રથપંથમાં વિદ્યારથારૂઢ ધૂમતો,
તે જિનજ્ઞાનપ્રભાવકર સમકિતદર્શિ જાણવો. ૨૩૬.

સમ્યગદર્શિ, ટંકોતીજી એક શાયકસ્વભાવમયપણાને લીધે જ્ઞાનની સમસ્ત શક્તિને વિકસાવવા વડે પ્રભાવ ઉત્પન્ન કરતો હોવાથી, પ્રભાવના કરનાર છે.

જુઓ, આ જિનમાર્ગની પ્રભાવના!

ચેતયિતા એટલે કે સમ્યગદર્શિ ધર્માત્મા વિદ્યારૂપી રથમાં આરૂઢ થયો છે અર્થાત્ પોતાના જ્ઞાનસ્વભાવરૂપી રથમાં આરૂઢ થયો છે, -તેણે પોતાના જ્ઞાનસ્વભાવરૂપી રથનું જ અવલંબન લીધું છે...અને તે જ્ઞાનરથમાં આરૂઢ થઈને મનરૂપી રથ-પંથમાં એટલે કે જ્ઞાનમાર્ગમાં જ ભ્રમણ કરે છે. આ રીતે સ્વભાવરૂપી રથમાં બેસીને જ્ઞાનમાર્ગમાં પ્રયાણ કરતો થકો, જ્ઞાનસ્વરૂપમાં પરિણામતો થકો, સમ્યગદર્શિ ધર્માત્મા જિનેશ્વરના જ્ઞાનની પ્રભાવના કરે છે. અંતરમાં જ્ઞાનસ્વભાવમાં એકાગ્રતા વડે ધર્મને જ્ઞાનનો વિકાસ જ થતો જાય છે, એ જ ભગવાનના માર્ગની ખરી પ્રભાવના છે.

આ સિવાય હીરાજિત સોના-ચાંદીના રથ કે જેને ઉત્તમ હાથી, ઘોડા વગેરે જોડ્યા હોય, તેમાં જિનેન્દ્ર ભગવાનને કે ભગવાનના કહેલા પરમાગમને બિરાજમાન કરીને, રથયાત્રા વડે જગતમાં તેમનો મહિમા પ્રસિદ્ધ કરવો તે વ્યવહાર પ્રભાવના છે. અહો, આ જિનેશ્વર ભગવાને અમને મુક્તિનો વીતરાગમાર્ગ બતાવ્યો!-એમ ભગવાનના માર્ગ પ્રત્યે અતિશય બહુમાન હોવાથી તેનો મહિમા જગતમાં કેમ વધે-એવો વ્યવહારપ્રભાવનાનો ભાવ ધર્મને આવે છે. પણ, અંતરમાં જેણે ભગવાનનું અને ભગવાનના કહેલા જ્ઞાનમાર્ગનું ખરું સ્વરૂપ ઓળખ્યું હોય

એટલે કે શાનસ્વભાવરૂપી રથમાં આરૂઢ થઈને પોતામાં શાનમાર્ગની નિશ્ચય પ્રભાવના કરી હોય તેને જ સાચી વ્યવહાર પ્રભાવના હોય.

આત્મા ચૈતન્યસ્વરૂપી છે તેને અનુભવમાં લઈને, સમ્યગદેખિ જીવ ચૈતન્યવિદ્યારૂપી રથમાં આરૂઢ થઈને શાનમાર્ગમાં પરિણામે છે, એ રીતે તે ધર્માત્મા જિનેશ્વરદેવના શાનની પ્રભાવના કરનાર છે. જુઓ, આ ધર્માની પ્રભાવના! ‘પ્ર.....ભાવના’ એટલે કે ચૈતન્યસ્વરૂપની વિશેષ ભાવના કરી કરીને ધર્મી જીવ પોતાની શાનશક્તિનો ફેલાવો કરે છે, એ જ પ્રભાવના છે. શાનની વિશેષ પરિણતિરૂપ પ્રભાવના વડે ધર્માને નિર્જરા જ થતી જાય છે. પોતાના શાનસ્વરૂપની વિશેષ ભાવના તે જ જિન-માર્ગની ખરી પ્રભાવના છે.

જેમ જિનેન્દ્ર ભગવાનના વીતરાગી બિંબને રથ વગેરેમાં સ્થાપીને, બહુમાનપૂર્વક નગરમાં ફેરવવામાં આવે છે—આવા પ્રકારનો શુભભાવ તે વ્યવહાર પ્રભાવના છે, કેમ કે એ પ્રમાણે ભગવાનની રથયાત્રા વગેરે જોઈને લોકોને જૈનધર્મનો મહિમા આવે ને એ રીતે જૈનધર્મની પ્રભાવના થાય. શુભરાગ વખતે એવો પ્રભાવનાનો ભાવ પણ ધર્માને આવે છે. અહો! આવો વીતરાગી જૈનમાર્ગ! તે લોકમાં પ્રસિદ્ધ થાય ને લોકો તેનો મહિમા જાણો એવો ભાવ ધર્માત્માને આવે છે. અને નિશ્ચયથી શાનને અંતરના ચૈતન્યરથમાં જોડીને સ્વભાવની વિશેષ ભાવના વડે પોતાના શાનની પ્રભાવના કરે છે. “હું શાયક છું” એવો જે અનુભવ થયો છે તેમાં વારંવાર ઉપયોગને વાળતો ધર્માત્મા પોતાના આત્માને જિનમાર્ગમાં આગળ વધારે છે, તે નિશ્ચયથી પ્રભાવના છે. મિથ્યાત્વના કુમાર્ગથી પાછો વાળીને ચૈતન્યરથમાં આત્માને બેસાડવો અને એ રીતે ચૈતન્યરથમાં બેસાડીને આત્માને જિનમાર્ગ-મોક્ષમાર્ગ લઈ જવો, તે ધર્મની ખરી પ્રભાવના છે; આવી પ્રભાવનાથી ધર્માને ક્ષણે ક્ષણે નિર્જરા થતી જાય છે, ને અપ્રભાવનાકૃત બંધન તેને થતું નથી. આવું સમ્યગદેખિનું પ્રભાવના -અંગ છે. (૮)



આ રીતે સમ્યગુર્દર્શિને પોતાના ચૈતન્યસ્વરૂપ સંબંધી નિઃશંકતા, ચૈતન્યથી ભિન્ન પરદવ્યો પ્રત્યે નિઃકંકા, વગેરે આ અંગો હોય છે તે બતાવ્યું. આ આઈ અંગો આત્મસ્વરૂપને આશ્રિત છે તેથી તે નિશ્ચય છે; અને શુભરાગરૂપ જે નિઃશંકતા આદિ આઈ અંગો છે તે પરને આશ્રિત હોવાથી વ્યવહાર છે. અહીં તો નિર્જરા અધિકાર છે, એટલે નિર્જરાનાં કારણરૂપ નિશ્ચય આઈ અંગોનું વર્ણન આચાર્યદેવે આઈ ગાથાઓ દ્વારા કર્યું છે. આ આઈ અંગરૂપી તેજસ્વી કિરણોથી જગમગતા સમ્યગુર્દર્શનરૂપી સૂર્યનો પ્રતાપ સર્વે કર્માને ભસ્મ કરી નાંખે છે. સમ્યગુર્દર્શિ ધર્માત્મા, આ નિઃશંકતા આદિ આઈ ગુણોથી પરિપૂર્ણ એવા સમ્યગુર્દર્શનરૂપી સુદર્શન ચક વડે સમસ્ત કર્માને હણીને મોક્ષને સાધે છે.

અહો! નિઃશંકતાદિ આઈ અંગરૂપી દિવ્ય કિરણો વડે જળહળતો સમ્યગુર્દર્શનરૂપી સૂર્ય પોતાના દિવ્ય પ્રતાપ વડે આઈ કર્માને ભસ્મ કરીને આત્માને અષ્ટ મહા ગુણ સહિત સિદ્ધપદ પમાડે છે.

આવા સમ્યગુર્દર્શનરૂપનો મહાન ઉદય જયવંત વર્તો!



ગુણપ્રમોદ અતિશય રહે...રહે અંતમુખ યોગ;
પ્રાપ્તિ શ્રી સદ્ગુરુ વડે જિનદર્શન અનુયોગ.


સમ્યગુર્દર્શનના આઠ અંગની કથા

સમકિત સહિત આવાર હી સંસારમે ઇક સાર હૈ।
 જિનને કિયા આવરણ ઉનકો નમન સૌ સૌ બાર હૈ॥
 ઉનકે ગુણોકે કથનસે અનુગ્રહણ કરના ચાહિયે।
 અરુ પાપિયોંકા હાલ સુનકે પાપ તજના ચાહિયે॥

પોતાના શુદ્ધાત્માની અનુભૂતિપૂર્વકની નિઃશંક શ્રદ્ધા જેને થઈ છે તે ધર્માત્માના સમ્યગુર્દર્શનમાં નિઃશંકતા આદિ આઠ નિશ્ચય અંગો સમાઈ જાય છે, તેનું વર્ણન આપે વાંચ્યું. હવે તેની સાથે વ્યવહાર આઠ અંગો કેવાં હોય છે તે જોઈએ. જોકે બધા સમ્યગુર્દર્શિ જીવો નિઃશંકતાદિ આઠ ગુણ સહિત હોય છે; પણ તેમાંથી એકેક અંગના ઉદાહરણશ્રૂપે અંજનચોર વગેરેની કથા પ્રસિદ્ધ છે, તેનાં નામ સમન્તભદ્રસ્વામીએ રત્નકરંડ-શ્રાવકાચારમાં નીચે આપ્યાં છે-

- (૧) નિઃશંકિત-અંગમાં પ્રસિદ્ધ અંજનચોર.
- (૨) નિઃકંશ-અંગમાં પ્રસિદ્ધ અનંતમતી.
- (૩) નિર્વિચિકિત્સા-અંગમાં ઉદાયનરાજા.
- (૪) અમૂહદૃષ્ટિત્વ-અંગમાં પ્રસિદ્ધ રેવતીરાણી.
- (૫) ઉપગૂહન-અંગમાં જિનેન્દ્રભક્ત એક શોઠ
- (૬) સ્થિતિકરણ-અંગમાં વારિષ્ઠેણ મુનિરાજ.
- (૭) વાત્સલ્ય-અંગમાં વિષ્ણુકુમાર મુનિરાજ.
- (૮) પ્રભાવના-અંગમાં વજ્ઞકુમાર મુનિરાજ.

મુમુક્ષુઓને સમ્યકૃતવનો મહિમા જગાડે અને આઠ અંગના પાલનમાં ઉત્સાહ પ્રેરે, તે માટે આઠ અંગની આઠ કથાઓ અહીં આપવામાં આવે છે.



૧. નિઃશંકિત અંગમાં પ્રસિદ્ધ અંજનચોરની કથા

અંજનચોર! તે કંઈ મૂળથી ચોર ન હતો; તે તો તે જ ભવે મોક્ષ પામનાર એક રાજકુમાર હતો. એનું નામ લલિતકુમાર. અત્યારે તો તે નિરંજન ભગવાન છે, પણ લોકો એને અંજનચોર તરીકે ઓળખે છે.

તે રાજકુમાર લલિતને દુરાચારી રાણીને રાજ્યમાંથી કાઢી મૂક્યો હતો. તેણે એકે એવું અંજન સિદ્ધ કર્યું હતું કે જે આંજવાથી પોતે અદેશ્ય થઈ જાય; તે અંજનને લીધે તેને ચોરી કરવાનું સહેલું થઈ ગયું, અને તે અંજનચોર તરીકે પ્રસિદ્ધ થયો. ચોરી ઉપરાંત જુગાર અને વેશ્યાગમન જેવા મહાન પાપ પણ તે કરતો હતો.

એક વાર તેની પ્રેમિકા સ્ત્રીએ રાણીનો સુંદર રત્નહાર દેખ્યો અને તેને એ હાર પહેરવાનું મન થયું. જ્યારે અંજનચોર તેની પાસે આવ્યો ત્યારે તેને કહ્યું, કે જો તમને મારા ઉપર સાચો પ્રેમ હોય તો તે રત્નહાર મને લાવી આપો.

અંજન કહે-દેવી! મારે માટે તો તે રમત વાત છે. એમ કહીને તે તો ચૌદસની અંધારી રાતે રાજમહેલમાં ઘૂસ્યો ને રાણીના ગળામાંથી હાર ઝૂંટવીને ભાગ્યો.

રાણીનો અમૂલ્ય રત્નહાર ચોરાઈ જવાથી ચારેકોર હાહાકાર થઈ ગયો. સિપાઈઓ દોડ્યા; તેમને ચોર તો દેખાતો ન હતો પણ તેના હાથમાં રહેલો હાર અંધારામાં જગમગતો હતો; તે દેખીને સિપાઈઓએ તેનો પીછો પકડ્યો. પકડાઈ જવાની બીકે હાર દૂર ફેંકીને અંજનચોર ભાગ્યો...ને સ્મરાનમાં જઈ પહોંચ્યો. એક જાડ નીચે થાક ખાવા ઊભો, ત્યાં તો તેણે એક આશ્રયકારી ઘટના દેખી.

જાડ ઉપર એક સીકું ટાંગીને એક માણસ તેમાં ચડ-ઉત્તર કરતો

હતો ને કંઈક બોલતો હતો. કોણ છે એ માણસ? ને આવી અંધારી રાતે અહીં શું કરે છે?

(વાંચક! ચાલો, આપણે અંજનચોરને થોડીવાર ઉભો રાખીને તે અજાણ્યા માણસને ઓળખી લઈએ.—)

અમિતપ્રભ અવને વિદ્યુત્પ્રભ નામના બે દેવ પૂર્વભવના મિત્રો હતા. અમિતપ્રભ તો જૈનધર્મનો ભક્ત હતો, ને વિદ્યુત્પ્રભ હજુ કુધર્મમાં માનતો હતો. એક વખત તેઓ ધર્મની પરીક્ષા માટે નીકળ્યા. એક અજ્ઞાની તાપસને તપ કરતો દેખીને તેની પરીક્ષા કરવા કહ્યું : અરે બાવાજી! પુત્ર વિના સદ્ગતિ થાય નહીં—એમ શાખમાં કહ્યું છે.—એટલે તે તાપસ તો તે ખોટાધર્મની શ્રદ્ધાથી વૈરાગ્ય છોડીને સંસાર ભોગવવા લાગ્યો; આ દેખીને વિદ્યુત્પ્રભને તે કુગુરુની શ્રદ્ધા છૂટી ગઈ.

પછી, તેણે કહ્યું કે હવે જૈનગુરુની પરીક્ષા કરીએ! ત્યારે અમિતપ્રભે તેને કહ્યું—મિત્ર! જૈનસાહુઓ પરમ વીતરાગ હોય છે; એની તો શી વાત!! એની પરીક્ષા તો દૂર રહો—પરંતુ આ જિનદત્ત નામના એક શ્રાવક સામાયિકની પ્રતિક્ષા કરીને અંધારી રાતે આ સ્મશાનમાં એકલા ધ્યાન કરી રહ્યા છે, તેની તમે પરીક્ષા કરો.

તે દેવે અનેક પ્રકારે ભયાનક ઉપક્રમ કર્યો, પણ જિનદત્ત શેઠ તો પોતાની સામાયિકમાં પર્વતની જેમ અડગ જ રહ્યા; પોતાના આત્માની શાંતિમાંથી તેઓ જરાપણ ન ડગ્યા. અનેક પ્રકારના ભોગવિલાસ બતાવ્યા, તેમાં પણ તેઓ ન લલચાયા. એક જૈનશ્રાવકમાં પણ આવી દેખતા દેખીને તે દેવ ઘણો પ્રસન્ન થયો; પછી શેઠે તેને જૈનધર્મનો મહિમા સમજાવ્યો કે દેહથી મિન આત્મા છે, તેના અવલંબને જીવ અપૂર્વ શાંતિ અનુભવે છે ને તેના જ અવલંબને તે મુક્તિ પામે છે. આથી તે દેવને પણ જૈનધર્મની શ્રદ્ધા થઈ. અને શેઠનો ઉપકાર માનીને, તેને આકાશગામિની વિદ્યા આપી.

તે આકાશગામિની વિદ્યા વડે જિનદત્તશેઠ દરરોજ મેરૂતીર્થ પર જતા, અને ત્યાં અદ્ભુત રત્નમય જિનબિંબનાં તથા ચારણ ઋદ્ધિધારી

મુનિવરોનાં દર્શન કરતા; આથી તેમને ઘણો જ આનંદ થતો. એકવાર સોમદાત નામના માળીએ પૂછવાથી શેઠે તેને આકાશગામિની વિદ્યાની વાત કરી, અને રત્નમય જિનબિંબનાં ઘણાં વખાજા કર્યા. તે સાંભળીને માળીને પણ તેનાં દર્શન કરવાની ભાવના જાગી, અને પોતાને આકાશગામિની વિદ્યા શીખવવા કહ્યું. શેઠે તેને તે વિદ્યા સાધવાનું શીખવ્યું. તે પ્રમાણે અંધારી ચૌદશની રાતે સ્મશાનમાં જઈને તેણે ઝડ સાથે શીકું લટકાવ્યું અને નીચે જમીન પર તીક્ષ્ણ અણીદાર ભાલાં ખોડ્યા. હવે આકાશગામિની વિદ્યાને સાધવા માટે શિકામાં બેસીને, પંચ નમસ્કારમંત્ર વગેરે મંત્ર બોલીને તેણે શીકાની દોરી કાપી નાંખવાની હતી. પણ નીચે ભાલાં દેખીને તેને બીક લાગતી હતી, ને મંત્રમાં શંકા પડતી હતી કે કદાચ મંત્ર સાચો ન પડે ને હું નીચે પડું તો મારું શરીર ભાલાથી વીધાઈ જાય! આમ શંકાને લીધે તે નીચે ઉત્તરી જતો; ને વળી પાછો એમ વિચાર આવતો કે શેઠે કહ્યું તે સાચું હશે!—એમ વિચારીને પાછો શીકામાં બેસીનો. આમ વારંવાર તે શીકામાં ચડાઉતર કરતો હતો; પણ તે નિઃશંક થઈને તે દોરી કાપી શકતો ન હતો. [જેમ ચૈતન્યભાવની નિઃશંકતા વગર શુદ્ધ-અશુદ્ધના વિકલ્યો વચ્ચે જૂલતો જીવ નિર્વિકલ્ય અનુભવરૂપ આત્મવિદ્યાને સાધી શકતો નથી, તેમ મંત્રના સંદેહમાં જૂલી રહેલો તે માળી મંત્રને સાધી શકતો ન હતો.]

—એવામાં અંજનચોર ભાગતો ભાગતો ત્યાં આવી પહોંચ્યો; અને માળીને આવી વિચિત્રકિયા કરતો દેખીને તેણે પૂછ્યું—‘એલા ભાઈ! આવી અંધારી રાતે આ તમે શું કરો છો! સોમદાત માળીએ તેને બધી વાત કરી. તે સાંભળતાવેંત તેને મંત્ર પર પરમ વિશ્વાસ બેસી ગયો, અને કહ્યું કે, લાવો! હું એ મંત્ર સાધું. એમ કહીને શ્રદ્ધાપૂર્વક મંત્ર બોલીને તેણે નિઃશંકપણે શીકાની દોરી કાપી નાંખી.....આશ્ર્ય! નીચે પડવાને બદલે વચ્ચમાં જ દેવીઓએ તેને જીલી લીધો...અને કહ્યું કે મંત્ર પર તમારી નિઃશંક શ્રદ્ધાને લીધે તમને આકાશગામિની વિદ્યા સિદ્ધ થઈ છે; હવે આકાશમાર્ગે તમે જ્યાં જવું હોય ત્યાં જઈ શકો છો.

અંજન તો હવે ચોર મટીને જૈનધર્મનો ભક્ત બન્યો; તેણે કહ્યું કે જિનદાશોઠના પ્રતાપે મને આ વિદ્યા મળી છે, તેથી તેઓ જે ભગવાનના દર્શન કરવા જાય છે તે ભગવાનનાં દર્શન કરવાની મારી ઈચ્છા છે, ને ત્યાં જઈને તેઓ શું કરે છે તે જોવાની મારી ઈચ્છા છે.

[બધુઓ, અહીં એક વાત ખાસ લક્ષમાં લેવા જેવી છે; અંજનચોરને આકાશગમ્ભીરની વિદ્યા સિદ્ધ થઈ ત્યારે, તેને ચોરીના ધંધા માટે તે વિદ્યાનો ઉપયોગ કરવાની દુદ્દુક્ષિ ન જાગી, પણ જિનબિંબના દર્શન વગેરે ધર્મકાર્યમાં જ તેનો ઉપયોગ કરવાની સદ્દુક્ષિ તેને સૂક્ષી...એ જ તેના પરિણામનો પલટો સૂચ્યવે છે, અને આવી ધર્મરૂપિના બળે આગળ વધીને તે સમ્યગ્દર્શનાદિ પામે છે.]

વિદ્યા સિદ્ધ થતાં અંજને વિચાર્યુ કે અહા! જે જૈનધર્મના એક નાનકડા મંત્રથી મારા જેવા ચોરને પણ આવી વિદ્યા સિદ્ધ થઈ, તો તે જૈનધર્મ કેવો મહાન હશે! તેનું સ્વરૂપ કેટલું પવિત્ર હશે! ચાલ, જે શોઠના પ્રતાપે મને આ વિદ્યા મળી તે જ શોઠ પાસે જઈને હું તે ધર્મનું સ્વરૂપ સમજું; અને તેમની પાસેથી એવો મંત્ર શીખું કે જેનાથી મોક્ષની પ્રાપ્તિ થાય.—આમ વિચારી વિદ્યાના બળે તે મેરૂપર્વત પર પહોંચ્યો.

ત્યાં રત્નોના અદ્ભુત અરિહંતભગવંતોની વીતરાગતા દેખીને તે ઘણો પ્રસન્ન થયો. જિનદાશોઠ તે વખતે મુનિવરોનો ઉપદેશ સાંભળી રહ્યા હતા. અંજને તેમનો ઘણો ઉપકાર માન્યો. ને મુનિરાજનો ઉપદેશ સાંભળીને શુદ્ધાત્માનું સ્વરૂપ સમજું, તેની નિઃશંકશ્રદ્ધાપૂર્વક નિર્વિકલ્પ અનુભવ કરીને તે સમ્યગ્દર્શન પામ્યો. એટલું જ નહીં, પૂર્વનાં પાપોનો પશ્ચાત્તાપ કરીને તેણે મુનિરાજ પાસે દીક્ષા લીધી; સાધુ થઈને આત્મધ્યાન કરતાં કરતાં તેણે કેવળજ્ઞાન પ્રગટ કર્યું; ને છેવટે કેલાસર્ગિરિ પરથી મોક્ષ પામીને તેઓ સિદ્ધ થયા...‘અંજન’માંથી તેઓ ‘નિરંજન’ બની ગયા. તેમને નમસ્કાર હો.

[આ કથા, જૈનધર્મની નિઃશંક શ્રદ્ધા કરીને તેની આરાધના કરવાનું આપણને શીખવે છે.]



(૨) નિઃકંદ્શ-અંગમાં પ્રસિદ્ધ અનંતમતીની કથા

અનંતમતી! ચંપાપુરીના પ્રિયદર્શ શેઠ તેના પિતા, અને અંગવતી તેની માતા, તેઓ જૈનધર્મના પરમ ભક્ત અને વૈરાગી ધર્માત્મા હતા, તેમના ઉત્તમસંસ્કાર અનંતમતીને પણ મળ્યા હતા.

અનંતમતી હજુ તો સાત-આઈ વર્ષની બાળિકા હતી ને ઢીંગલા-ઢીંગલીની રમત રમતી હતી; એવામાં એકવાર અષ્ટાલિકા વખતે ધર્મકીર્તિ મુનિરાજ પધાર્યા; અને સમ્યગ્દર્શનના આઈ અંગનો ઉપદેશ આપ્યો; તેમાં નિઃકંદ્શગુણનો ઉપદેશ આપતાં કહ્યું કે—

હે જીવો! સંસારના સુખની વાંદ્ચા છોડીને આત્માના ધર્મની આરાધના કરો. ધર્મના ફળમાં જે સંસારસુખની ઈચ્છા કરે છે તે મૂર્ખ છે. સમ્યક્તવ કે પ્રતના બદલામાં મને દેવની કે રાજની વિભૂતિ મળો—એમ જે વાંદ્ચા કરે છે, તે તો સંસારસુખના બદલામાં સમ્યક્તવાદિ ધર્મને વેચી દે છે, છાશના બદલામાં રલ-ચિંતામણિ વેચી દેનાર જીવો મૂર્ખ છે. અહા, પોતામાં જ ચૈતન્ય-ચિંતામણિ જેણે દેખ્યો તે બાધ્યવિષયોની વાંદ્ચા કેમ કરે?

અનંતમતીના માતા-પિતા પણ મુનિરાજનો ઉપદેશ સાંભળવા આવ્યા હતા, અને અનંતમતીને પણ સાથે લાવ્યા હતા. ઉપદેશ બાદ તેમણે આઈ દિવસનું બ્રહ્મચર્યવ્રત લીધું; અને ગમ્મતમાં અનંતમતીને કહ્યું કે, તું પણ આ પ્રત લઈ લે. નિર્દોષ અનંતમતીએ કહ્યું :‘ભલે, હું શીલવ્રત અંગીકાર કરું છું.’

એ પ્રસંગને કેટલાક વર્ષો વીતી ગયા; અનંતમતી હવે યુવાન થઈ, તેનું રૂપ સોળકળાએ ખીલી ઊઠ્યું. રૂપની સાથે ધર્મના સંસ્કારો પણ ખીલતા ગયા.

એક વાર સખીઓ સાથે તે બાગમાં હરવા-ફરવા ગઈ હતી ને એક જૂલા પર જૂલી રહી હતી; એવામાં ત્યાંથી એક વિદ્યાધરરાજા નીકળ્યો, ને અનંતમતીનું અદ્ભુતરૂપ દેખીને તે મોહિત થઈ ગયો, એટલે વિમાનમાં તેને ઉપાડી ગયો.—પણ એવામાં તેની રાણી આવી પહોંચી; તેથી ભયભીત થઈને તે વિદ્યાધરે અનંતમતીને એક ભયંકર વનમાં છોડી દીધી. આમ કુદરતયોગે એક દુષ્ટ રાજાના પંજામાંથી એની રક્ષા થઈ.

હવે ઘોરવનમાં પડેલી અનંતમતી પંચપરમેષ્ઠીનું સ્મરણ કરતી જાય છે; ને ભયભીત થઈને રૂદ્ધન કરે છે કે, અરે! આ જંગલમાં હું ક્યાં જાઉં? શું કરું! અહીં કોઈ માણસ તો દેખાતું નથી....

—એવામાં તે જંગલનો રાજા ભીલ શિકાર કરવા નીકળેલો, તેણે અનંતમતીને દેખી...અરે! આ તે કોઈ વનદેવી છે કે શું? આવી અદ્ભુત સુંદરી દેવયોગે મને મળી છે—એમ તે દુષ્ટ પણ તેના પર મોહિત થઈ ગયો ને તેને પોતાના ધરે લઈ ગયો. અને તેને કહ્યું—હે દેવી! હું તારા પર મુગ્ધ થયો છું અને તને મારી રાણી બનાવવા ઈચ્છા છે....તું મારી આશા પૂરી કર.

નિર્દોષ અનંતમતી તો એ પાપીની વાત સાંભળતા જ ધ્રૂસકે ધ્રૂસકે રોવા લાગી...અરે! હું શીલવતની ધારક...ને મારા ઉપર આ શું થઈ રહ્યું છે! જરૂર પૂર્વ કોઈ ગુણીજનોના શીલ પર મેં ખોટા આળ નાખ્યાં હશે, કે તેમનો અનાદર કર્યો હશે; તે દુષ્ટકર્મને લીધે અત્યારે જ્યાં જાઉં ત્યાં મારા ઉપર આવી વિપત્તિ આવી પડે છે. પણ હવે વીતરાગધર્મનું મેં શરણ લીધું છે, એના પ્રતાપે શીલવતથી હું ડગવાની નથી—અંતે દેવો પણ મારા શીલની રક્ષા કરશે. ભલે પ્રાણ જાય પણ હું મારા શીલને નહીં છોડું.

તેણે ભીલને કહ્યું : ‘અરે દુષ્ટ! તારી દુખુદ્ધિને છોડ. તારા ધનવૈભવથી હું કદી લલયાવાની નથી; તારા ધનવૈભવને હું ધિક્કારું છું.’

અનંતમતીની આવી દેઠ વાત સાંભળીને ભીલરાજા ગુસ્સે થયો ને નિર્દ્યપણે તેના પર બળાત્કાર કરવા તૈયાર થયો....

એવામાં અચાનક જાણો આકાશ ફાટ્યું ને એક મહાદેવી ત્યાં પ્રગટ થઈ...એનું દેવી તેજ તે દુષ્ટ ભીલ સહન ન કરી શક્યા, તેના હોશકોશ ઊડી ગયા...ને હાથ જોડીને ક્રમા માગવા લાગ્યો. દેવીએ કહ્યું—આ મહાન શીલવ્રતી સતી છે, તેને જરાપણ સત્તાવીશ તો તારું મોત થઈ જશે. અને અનંતમતી પર હાથ મૂકીને કહ્યું—બેટી! ધન્ય છે તારા શીલને; તું નિર્ભય રહેજો! શીલવાન સતીનો એક વાળ પણ વાંકો કરવા કોઈ સમર્થ નથી.—આમ કહીને તે દેવી અદેશ્ય થઈ ગઈ.

ભયભીત થયેલો તે ભીલ અનંતમતીને લઈને ગામમાં એક શેઠને ત્યાં વેચી આવ્યો. તે શેઠ પહેલાં તો એમ કહેલું કે હું અનંતમતીને તેના ઘેર પહોંચાડી દઈશ;—પરંતુ તે પણ અનંતમતીનું રૂપ દેખીને કામાંધ થઈ ગયો, ને કહેવા લાગ્યો—હે દેવી! તારા હૃદયમાં તું મને સ્થાન હે...અને મારા આ અપાર ધનવૈભવને તું ભોગવ.

એ પાપીની વાત સાંભળતાં જ અનંતમતી સત્ય થઈ ગઈ...અરે! વળી આ શું થયું? તે સમજાવવા લાગી કે, હે શેઠ! આપ તો મારા પિતાતુલ્ય છો. દુષ્ટ ભીલ પાસેથી અહીં આવતા હું તો એમ સમજતી હતી કે મારા પિતા મળ્યા...ને તમે મને મારા ઘરે પહોંચાડશો. અરે, તમે ભલા માણસ થઈને આવી નીચ વાત કેમ કરો છો? આ તમને શોભતું નથી;—માટે આવી પાપબુદ્ધિ છોડો.

ધારું સમજાવવા છતાં દુષ્ટ શેઠ ન સમજ્યો, ત્યારે અનંતમતીએ વિચાર્યું કે આ દુષ્ટ પાપીનું હૃદય વિનય પ્રાર્થના વડે નહીં પીગણે...એટલે કોધદેસ્થિપૂર્વક તે સતીએ કહ્યું કે, અરે! દુષ્ટ! કામાંધ! તું દૂર જા...હું તારું મોહું પણ જોવા માગતી નથી.

એનો કોધ દેખીને શેઠ પણ ભયભીત થઈ ગયો ને એની અક્કલ ઠેકાણો આવી ગઈ. ગુસ્સાપૂર્વક તેણે અનંતમતીને કામસેના નામની એક વેશ્યાને ત્યાં સોંપી દીધી.

અરે, ક્યાં ઉત્તમ સંસ્કારવાળા માતા-પિતાનું ધર! ને ક્યાં આ વેશ્યાનું ધર!! અનંતમતીના અંતરમાં વેદનાનો પાર નથી; પણ પોતાના શીલવ્રતમાં

તે અડગ છે. સંસારના વૈભવો દેખીને ક્યાંય તેનું મન લલચાતું નથી.

આવી સુંદરી પોતાને પ્રાપ્ત થવાથી કામસેના વેશ્યા ઘણી ખુશ થઈ, ને પોતાને ઘણી કમાણી થશે એમ સમજને તે અનંતમતીને ભષ્ટ કરવાનો પ્રયત્ન કરવા લાગી; તેણે અનેક પ્રકારે કામોતેજક વાતો કરી, ઘણી લાલચ આપી, ઘણો ત્રાસ આપ્યો, પણ અનંતમતી તો પોતાના શીલધર્મથી રંચમાત્ર ન ડગી. કામસેનાને તો એવી આશા હતી કે આ યુવાન સ્ત્રીનો વેપાર કરીને હું ઘણું કમાઈશ, પણ એની આશા ઉપર પાણી ફરી વળ્યું. એ બિચારી વિષયલોલુપ બાઈને ક્યાંથી ખબર હોય કે આ યુવાન બાઈએ તો ધર્મની ખાતર પોતાનું જીવન અર્પી દીધું છે, ને સંસારના કોઈ વિષયભોગની તેને જરાય આકંક્ષા નથી; સંસારના ભોગો પ્રત્યે તેનું ચિત એકદમ નિષ્કંશ છે. શીલની રક્ષા કરતાં ગમે તેવું હુઃખ આવી પડે તેનો તેને ભય નથી. અહા! જેનું ચિત નિષ્કંશ છે તે ભય વડે પણ સંસારના સુખને કેમ ઈચ્છે? જેણે પોતાના આત્મામાં જ પરમસુખનાં નિધાન દેખ્યાં છે તે ધર્માત્મા, ધર્મના ફળમાં સંસારના દેવાદિક વૈભવના સુખને સ્વખ્યે વાંદિતા નથી— એવા નિઃકંશ છે; તેમ અનંતમતીએ પણ શીલગુણની દેખ્તાને લીધે સર્વે વૈભવની આકંક્ષા છોડી દીધી; કોઈપણ વૈભવથી લલચાયા વગર તે શીલમાં અડગ રહી. અહા! સ્વભાવના સુખ પાસે સંસારના સુખને કોણ વાંદે? ખરેખર, સંસારના સુખની વાંદાથી છૂટીને નિઃકંશ થયેલી અનંતમતીની આ દશા એમ સૂચયે છે કે તેના પરિણામનો પ્રવાહ હવે સ્વભાવસુખ તરફ ઝૂકી રહ્યો છે. આવા ધર્મસન્યુખ જીવો સંસારનાં હુઃખથી કદી ડરતા નથી ને પોતાનો ધર્મ કદી છોડતા નથી. સંસારના સુખને વાંદિનારો જીવ પોતાના ધર્મમાં અડગ રહી શકતો નથી, હુઃખથી ડરીને તે ધર્મને પણ છોડી દે છે.

જ્યારે કામસેનાએ જાણ્યું કે આ અનંતમતી કોઈપણ રીતે તાબે થવાની નથી, ત્યારે તેણે ઘણું ધન લઈને સિંહરાજ નામના રાજાને સોંપી દીધી.

બિચારી અનંતમતી!—જાણે સિંહના જડબામાં જઈ પડી! વળી પાછી તેના પર નવી આફત આવી. દુષ્ટ સિંહરાજ પણ તેના પર મોહિત

થયો. પણ અનંતમતીએ તેનો તિરસ્કાર કર્યો; વિષયાંધ બનેલો તે પાપી અભિમાનપૂર્વક સતી પર બળાત્કાર કરવા તૈયાર થયો—પણ ક્ષણમાં એનું અભિમાન ઉતરી ગયું.—સતીના પુણ્યપ્રતાપે, (નહીં—શીલપ્રતાપે,) વનદેવી ત્યાં હાજર થઈ ને દુષ્ટ રાજાને શિક્ષા કરતાં કહ્યું કે, ખબરદાર...ભૂલેચૂકે પણ આ સતીને હાથ લગાડીશ નહીં. સિંહરાજા તો દેવીને દેખતાં જ શિયાળ જેવો થઈ ગયો, તેનું હદ્ય ભયથી કંપી ઊઠ્યું; તેણે માફી માંગી; અને સેવકને તરત જ બોલાવીને અનંતમતીને માનસહિત જંગલમાં મૂકી આવવાનું કહ્યું.

હવે, અજાણ્યા જંગલમાં ક્યાં જવું? એનો કાંઈ અનંતમતીને પત્તો નથી; આટલા આટલા ઉપદ્રવોની વચ્ચે પણ પોતાના શીલધર્મની રક્ષા થઈ તેના સંતોષપૂર્વક, ઘોર જંગલની વચ્ચે પંચપરમેષ્ઠીનું સ્મરણ કરતી તે આગળ વધી. તેના મહાન ભાગ્યે થોડીવારમાં તેણે આર્થિકાઓનો સંઘ દેખ્યો. અત્યંત આનંદપૂર્વક તે આર્થિકામાતાના શરણમાં ગઈ. અહા! વિષયલોલુપ સંસારમાં જેને ક્યાંય શરણ ન મળ્યું તેણે વીતરાગમાર્ગી સાધ્વીનું શરણ લીધું; તેમના આશ્રયે આંસુભીની આંખે તેણે પોતાની વીતકક્ષા કહી; તે સાંભળીને ભગવતી આર્થિકામાતાએ વૈરાગ્યપૂર્વક તેને આશ્વાસન આપ્યું ને તેના શીલની પ્રશંસા કરી. ભગવતી માતાના શરણમાં રહીને તે અનંતમતી શાંતિપૂર્વક પોતાનું આત્મસાધન કરવા લાગી.

હવે, આ તરફ ચંપાપુરીમાં જ્યારે વિદ્યાધર તેને ઉપાડી ગયો ત્યારે તેનાં માતા-પિતા ખૂબ દુઃખી થયાં. પુત્રીના વિયોગથી ખેદભિન્ન થયેલા ચિત્તને શાંત કરવા તેઓ તીર્થયાત્રા કરવા નીકળ્યાં; અને યાત્રા કરતાં કરતાં તીર્થકર ભગવંતોની જન્મપુરી અયોધ્યાનગરીમાં આવી પહોંચ્યાં. પ્રિયદર્શના સાણા (અનંતમતીના માઝા) જિનદાન શેઠ અહીં જ રહેતા હતા; ત્યાં આવતાંવેંત આંગણામાં એક સુંદર રંગોળી દેખીને પ્રિયદર્શન શેઠની આંખમાંથી આંસુની ધાર ચાલી; પોતાની વહાલી પુત્રીને યાદ કરીને તેમણે કહ્યું કે મારી પુત્રી અનંતમતી પણ આવી જ રંગોળી કાઢતી હતી; માટે જેણે આ રંગોળી કાઢી હોય તેની પાસે મને લઈ જાવ.

હવે, એ રંગોળી કાઢનાર બીજું કોઈ ન હતું પણ અનંતમતી પોતે જ હતી; પોતાના મામાને ત્યાં ભોજન કરવા આવી ત્યારે તેણે આ રંગોળી કાઢી હતી, ને પાછી તે આર્થિકસંઘમાં ચાલી ગઈ હતી. તરત જ સૌ તે સંઘમાં પહોંચ્યા. પોતાની પુત્રીને દેખીને, અને તેની વીતકક્ષા સાંભળીને શેઠ ગદ્ગદ થઈ ગયા, અને કહ્યું : બેટી! તેં બહુ કષ્ટ ભોગવ્યાં, હવે અમારી સાથે ઘેર ચાલ...ને તારા લગ્નની તૈયારી કરીએ.'

લગ્નનું નામ સાંભળતાં જ અનંતમતી ચમકી, અને બોલી ઉઠી : પિતાજ! તમે આ શું કહો છો? મેં તો બ્રહ્મચર્યવત લીધું છે, ને આપ પણ તે જાણો છો. આપે જ મને તે વ્રત અપાવ્યું હતું.

પિતાજ કહે : ‘બેટી, એ તો તારી નાનપણની ગમ્મત હતી; તેમ છતાં તે ગમ્મતની પ્રતિજ્ઞાને પણ તું સત્ય માનતી હો તોપણ તે વખતે આઠ જ દિવસ પૂરતી પ્રતિજ્ઞાની વાત હતી; માટે હવે તું લગ્ન કર.’

અનંતમતીએ દેખતાથી કહ્યું : ‘પિતાજ! આપ ભલે આઠ દિવસનું સમજ્યા હો પણ મેં તો મારા મનથી આજીવન પ્રતિજ્ઞા ધારણ કરી છે. મારી પ્રતિજ્ઞા હું પ્રાણાંતે પણ તોડીશ નહીં; માટે આપ લગ્નનું નામ ન લેશો.’

છેવટે પિતાજએ કહ્યું : ‘ભલે બેટી, જેવી તારી ખુશી. પણ હવે તું અમારી સાથે ઘેર ચાલ, અને ત્યાં ધર્મધ્યાન કરજે.’

ત્યારે અનંતમતી કહે છે—‘પિતાજ! આ સંસારની લીલા મેં જોઈ લીધી. સંસારમાં ભોગ-લાલસા સિવાય બીજું શું છે? એનાથી હવે બસ થાઓ. પિતાજ! આ સંસારસંબંધી કોઈ ભોગોની મને આકંક્ષા નથી. હું તો હવે દીક્ષા લઈને આર્જિકા થઈશ, ને આ ધર્માત્મા-આર્જિકાઓની સાથે રહીને મારા આત્મિક સુખને સાધીશ.’

પિતાએ તેને રોકવા ખૂબ પ્રયત્ન કર્યો, પણ જેના રોમ-રોમમાં વૈરાગ્ય છવાઈ ગયો હોય તે આવા અસાર સંસારમાં કેમ રહે? સંસારસુખોને સ્વખે પણ ન ઈચ્છનારી એવી તે અનંતમતી

નિઃકંકનાવનાના દેછ સંસ્કારબળે મોહબંધનને તોડીને વીતરાગધર્મને સાધવા તત્પર બની હતી; તેણે પદ્મશ્રી-અર્જિંકા સમીપ દીક્ષા અંગીકાર કરી લીધી, અને ધર્મધ્યાનપૂર્વક સમાધિમરણ કરી, શ્રીપર્યાયને છેદી બારમા દેવલોકમાં ઉપણું.

રમતાં રમતાં લીધેલા શીલવ્રતનું પણ જેણે દેઢપણે પાલન કર્યું અને સ્વનેય સંસારસુખને ન ઈચ્છ્યું, તેમજ સમ્યકૃત્વથી કે શીલના પ્રભાવથી આવી ઋદ્ધિ મને મળો—એવી આકંક્ષા પણ જેણે ન કરી, તે અનંતમતી દેવલોકમાં ગઈ; અહા! દેવલોકના આશ્રયકારી વૈભવની શી વાત! પણ પરમ નિઃકંકનાને લીધે તેનાથી પણ ઉદાસ રહીને તે અનંતમતી પોતાના આત્મહિતને સાધી રહી છે. ધન્ય છે એની નિઃકંકનાને.

[આ કથા, સંસારસુખની વાંધા છોડીને આત્મિક સુખને જ સાધવામાં તત્પર થવાનું આપણાને શીખવે છે...]



* ભજન *

પ્રાચીન કવિ ‘ન્યામત’જી એક ભજનમાં કહે છે—

વિના સમક્કિત કે ચેતન જનમ વિરથા ગંવાતા હૈ!
તુઝે સમજાએં કયા મૂરખ! નહીં તું દિલમેં લાતા હૈ!
હૈ દર્શન-જ્ઞાન ગુણ તેરા, ઈસે ભૂલા હૈ ક્યોં મૂરખ?
અરે, અખ તો સમજ લે તું, ચલા સંસાર જાતા હૈ!
તેરેમેં ઔર પરમાત્મ મેં નહીં ભેદ અય ચેતન!
રતન આત્મ કો મૂરખ કાંચ બદલે ક્યોં બિકાતા હૈ?

(કવિએ ઠપકો આપીને સમ્યકૃતની પ્રેરણા કરી છે?)

(૩) નિર્વિચિકિત્સા-અંગમાં પ્રસિદ્ધ ઉદાયનરાજાની કથા

સૌધર્મ-સ્વર્ગમાં દેવસભા ભરાણી છે, અને ઈન્દ્રમહારાજ દેવોને સમ્યગદર્શનનો મહિમા સમજાવી રહ્યા છે : અહો દેવો! સમ્યગદર્શનમાં આભાનું કોઈ અનેરું સુખ છે. એ સુખ પાસે સ્વર્ગના વેભવની કાંઈ જ ગણતરી નથી. આ સ્વર્ગલોકમાં સાધુદશા નથી થઈ શકતી, પરંતુ સમ્યગદર્શનની આરાધના તો અહીં પણ થઈ શકે છે.

મનુષ્યો તો સમ્યકૃત્વની આરાધના ઉપરાંત ચારિત્રદશા પણ પ્રગટ કરીને મોક્ષ પાંચી શકે છે. ખરેખર, જે જીવો નિ:શંકતા, નિ:કંસ્થા, નિર્વિચિકિત્સા વગેરે આઠઅંગસહિત શુદ્ધ સમ્યગદર્શનના ધારક છે તેઓ ધન્ય છે. એવા સમ્યગદસ્તિજીવોની આપણે અહીં સ્વર્ગમાં પણ પ્રશંસા કરીએ છીએ.

અત્યારે કચ્છદેશમાં ઉદાયન રાજા આવા સમ્યકૃત્વથી શોભી રહ્યા છે, ને સમ્યકૃત્વના આઠ અંગોનું પાલન કરી રહ્યા છે; તેમાં પણ નિર્વિચિકિત્સાઅંગના પાલનમાં તેઓ ઘણા દેઢ છે. મુનિવરોની સેવામાં એવા તત્પર છે કે ગમે તેવા રોગાદિ હોય તોપણ તેઓ જરાય જુગુપ્સા કરતા નથી, ને દુર્ગાંધા વગર પરમભક્તિથી ધર્માત્માઓની સેવા કરે છે. ધન્ય છે એને! તેઓ ચરમશરીરી છે.

રાજાના ગુણની આવી પ્રશંસા સાંભળીને વાસવ નામના એક દેવને તે નજરે જોવાનું મન થયું...અને તે સ્વર્ગમાંથી ઉત્તરીને મનુષ્યલોકમાં આવ્યો.



ઉદાયન રાજા એક મુનિરાજને દેખીને ભક્તિપૂર્વક આહારદાન માટે પડગાહી રહ્યા છે: પધારો...પધારો....પધારો. રાણી સહિત ઉદાયન રાજા

નવધાભક્તિપૂર્વક મુનિરાજને આહારદાન દેવા લાગ્યા.

અરે, પણ આ શું! ધણા માણસો ત્યાંથી દૂર ભાગવા લાગ્યા; ધણા માણસો મુખ આગળ કપડું ઢાંકવા લાગ્યા...કેમ કે એ મુનિને કાળા-કૂબડા શરીરમાં ભયંકર કોઢનો રોગ હતો ને તેમાંથી અસહ્ય હુર્ગધ છૂટતી હતી; હાથપગના આંગળાંમાંથી પરુ વહેતું હતું.

-પરંતુ રાજાને તો એનું કંઈ લક્ષ નથી; તે તો પ્રસન્ન થઈને પરમ ભક્તિથી એકચિતો આહારદાન દઈ રહ્યા છે, ને પોતાને ધન્ય માને છે કે, અહા! રત્નત્રયધારી મુનિરાજ મારા આંગણે પધાર્યા! એમની સેવાથી મારું જીવન સફળ છે.

એવામાં મુનિના પેટમાં એકાએક ઉછાળો આવ્યો, ને એકદમ ઉલટી થઈ; તે ગંધી ઉલ્ટી રાજા-રાણીના શરીર ઉપર પડી. એકદમ ગંધાતી ઉલટી પોતાના ઉપર પડવા છતાં રાજા-રાણીને જરાપણ જ્લાનિ ન થઈ, કે મુનિરાજ પ્રત્યે જરાપણ અણગમો ન આવ્યો. પણ અત્યંત સાવધાનીથી તેઓ મુનિરાજનું હુર્ગધી શરીર સાઝ કરવા લાગ્યા, અને એમ વિચારવા લાગ્યા કે અરેરે! અમારા આહારદાનમાં કંઈક ભૂલ થઈ ગઈ લાગે છે કે જેને કારણે મુનિરાજને આટલું બધું કષ પડ્યું...મુનિરાજની પૂરી સેવા અમારાથી ન થઈ શકી....

હજુ તો રાજા આમ વિચારે છે, ત્યાં તો તે મુનિ એકાએક અલોપ થઈ ગયા, ને તેમના સ્થાને એક દેવ દેખાયો; અત્યંત પ્રશંસાપૂર્વક તેણે કહ્યું : ‘હે રાજન્ન! ધન્ય છે તમારા સમ્યકૃતવને, અને ધન્ય છે તમારી નિર્વિચિકિત્સાને! ઈન્દ્રમહારાજે તમારા ગુણની જેવી પ્રશંસા કરી હતી એવા જ ગુણ મેં નજરે જોયા. રાજન્ન! મુનિના વેશે હું જ તમારી પરીક્ષા કરવા આવ્યો હતો. ધન્ય છે આપના ગુણોને...’ એમ કહીને દેવે તેને નમસ્કાર કર્યા.

ખેરખર કોઈ મુનિરાજને કષ નથી થયું—એમ જાણીને રાજાનું ચિત્ત પ્રસન્ન થયું અને તેણે કહ્યું : હે દેવ! આ મનુષ્ય શરીર તો સ્વભાવથી જ મહિન છે, ને રોગાદિનું ઘર છે; તે અચેતન શરીર મેલું હોય તેથી

આત્માને શું? ધર્માનો આત્મા તો સમ્યક્ત્વાદિ પવિત્ર ગુણોથી શોભે છે. શરીરની મહિનતા દેખીને ધર્માત્માના ગુણ પ્રત્યે જે અણગમો કરે છે તેને આત્માની દૃષ્ટિ નથી પણ દેહની જ દૃષ્ટિ છે. અરે, ચામડાના શરીરથી ઢંકાયેલો આત્મા અંદર સમ્યગ્દર્શનના પ્રભાવથી શોભી રહ્યો છે, તે પ્રશંસનીય છે.

ઉદ્યન રાજાની આવી સરસ વાત સાંભળીને તે દેવ ઘણો પ્રસન્ન થયો, અને તેમને અનેક વિદ્યાઓ આપી, વખ્તાભૂષણ આપ્યાં;—પણ ઉદાયન રાજાને ક્યાં તેની વાંધા હતી? તેઓ તો બધો પરિગ્રહ છોડીને વર્દ્ધમાન ભગવાનના સમવસરણમાં ગયા, અને દીક્ષા લઈ મુનિ થઈ કેવળજ્ઞાન પ્રગટાવી મોક્ષ પામ્યા. સમ્યગ્દર્શનના પ્રતાપે તેઓ સિદ્ધ થયા, તેમને નમસ્કાર હો.

[આ નાની કથા આપણાને એવો મોટો બોધ આપે છે કે—ધર્માત્માના શરીરાદિને અશુદ્ધિ દેખીને પણ તેના ધર્મ પ્રત્યે જ્વાનિ ન કરો, તેના સમ્યક્ત્વાદિ પવિત્રગુણોનું બહુમાન કરો.]



અહો, આ તો ખરેખરી પ્રયોજનભૂત, સ્વાનુભવની ઉત્તમ વાત છે. સ્વાનુભવની આવી સરસ વાર્તી પણ મહાભાગ્યે જ સાંભળવા મળે છે, ને એ અનુભવદશાની તો શી વાત!

મોક્ષમાર્ગનું ઉદ્ઘાટન નિર્વિકલ્પ-સ્વાનુભવ વડે થાય છે.

૪) અમૂલ્યાદ્ધિ-અંગમાં પ્રસિદ્ધ રેવતીરાણીની કથા

આ ભરતક્ષેત્રની વચ્ચે વિજ્યાર્દ્ધ-પર્વત આવેલો છે, તેના પર વિદ્યાધર મનુષ્યો રહે છે; તે વિદ્યાધરોના રાજી ચંદ્રપ્રભનું ચિત્ત સંસારથી વિરક્ત હતું; રાજ્યકારભાર પોતાના પુત્રને સોંપીને તે તીર્થયાત્રા કરવા નીકળ્યા હતા. તેઓ કેટલોક વખત દક્ષિણ મથુરામાં રહ્યા; દક્ષિણાદેશનાં પ્રસિદ્ધ તીર્થો, અને રત્નોનાં જિનબિંબથી શોભતાં જિનાલયો દેખીને તેમને આનંદ થયો. મથુરામાં તે વખતે ગુપ્તાચાર્ય નામના મહાન મુનિરાજ બિરાજતા હતા, તેઓ વિશિષ્ટ જ્ઞાનના ધારક હતા અને મોક્ષમાર્ગનો ઉત્તમ ઉપદેશ દેતા હતા. ચંદ્રરાજાએ કેટલાક દિવસ સુધી મુનિરાજનો ઉપદેશ સાંભળ્યો અને ભક્તિપૂર્વક તેમની સેવા કરી.

ત્યાર પછી તેણે ઉત્તર મથુરાનગરીની યાત્રાએ જવાનો વિચાર કર્યો- કે જ્યાંથી જંબૂસ્વામી મોક્ષ પામ્યા છે અને જ્યાં અનેક મુનિરાજ બિરાજતા હતા, તેમાં ભવ્યસેન નામના એક મુનિ પણ પ્રસિદ્ધ હતા. તે વખતે મથુરામાં વરુણરાજી હતા અને તેમની રાણીનું નામ રેવતીદેવી હતું.

ચંદ્રરાજાએ મથુરા જવાની પોતાની ઈરણ ગુપ્તાચાર્ય પાસે રજુ કરી અને આજ્ઞા માંગી, તથા ત્યાંના સંઘ માટે કાંઈ સંદેશ લઈ જવાનું પૂછ્યું.

ત્યારે શ્રી આચાર્યદેવે સમ્યકૃતવની દેઢતાનો ઉપદેશ આપતાં કહ્યું કે-આત્માનું સાચું સ્વરૂપ સમજનાર સમ્યગુર્દષ્ટિ જીવ, વીતરાગ અરિહંતદેવ સિવાય બીજા કોઈને દેવ માનતા નથી. જે દેવ ન હોય તેને દેવ માનવા તે દેવમૂઠતા છે; એવી મૂઠતા ધર્મને હોતી નથી. મિથ્યામતના દેવાદિક બહારથી ગમે તેવા સુંદર દેખાતા હોય, બ્રહ્મા-વિષ્ણુ કે શંકર જેવા હોય-તોપણ ધર્મજીવ તેના પ્રત્યે આકર્ષાતા નથી. મથુરાની રાજરાણી રેવતીદેવી આવા સમ્યકૃતવની ધારક છે, જૈનધર્મની શ્રદ્ધામાં તે ઘણી જ દેઢ છે, તેને ધર્મવૃદ્ધિના આશીષ કહેજો. તથા ત્યાં બિરાજમાન સુરત મુનિ-કે જેમનું

ચિત રત્નત્રયમાં રત છે—તેમને વાત્સલ્યપૂર્વક નમસ્કાર કહેજો.

—આ પ્રમાણે આચાર્યદેવે સુરત-મુનિરાજને તથા રેવતીરાણીને માટે સન્દેશ કહ્યો, પણ ભવ્યસેન મુનિને તો યાદ પણ ન કર્યા, આથી રાજાને આશ્ર્ય થયું, ને ફરીને પણ આચાર્ય મહારાજને પૂછ્યું કે બીજા કોઈને કાંઈ કહેવાનું છે? પણ આચાર્યદેવે એથી વિશેષ કાંઈ ન કહ્યું.

આથી, તે ચંદ્રરાજાને એમ થયું કે શું આચાર્યદેવ ભવ્યસેનમુનિને ભૂલી ગયા હશે?—ના, ના; તેઓ ભૂલે તો નહીં; તેઓ વિશિષ્ટ જ્ઞાનના ધારક છે; તેથી તેમની આ આજ્ઞામાં જરૂર કાંઈક રહસ્ય હશે. ટીક, જે હશે તે ત્યાં પ્રત્યક્ષ દેખાશે.—એમ સમાધાન કરી, આચાર્યદેવના ચરણોમાં નમસ્કાર કરીને તે મથુરા તરફ વિદાય થયો.

મથુરામાં આવીને સૌ પ્રથમ તેણે સુરતમુનિરાજનાં દર્શન કર્યા; તેઓ ધણા જ ઉપશાંત અને શુદ્ધરત્નત્રયોનું પાલન કરનારા હતા; ચંદ્રરાજાએ તેમને ગુપ્તાચાર્યનો સન્દેશ કહ્યો અને તેમની વતી નમસ્કાર કર્યા.

ચંદ્રપ્રભની વાત સાંભળીને સુરતમુનિરાજે પ્રસન્નતા વ્યક્ત કરી, અને પોતે પણ વિનયપૂર્વક હાથ જોડીને શ્રી ગુપ્તાચાર્ય પ્રત્યે પરોક્ષ નમસ્કાર કર્યા. મુનિવરોનું એકબીજા પ્રત્યે આવું વાત્સલ્ય દેખીને રાજા ધણો પ્રસન્ન થયો. સુરતમુનિરાજે કહ્યું : હે વત્સ! વાત્સલ્ય વડે ધર્મ શોભે છે. ધન્ય છે એ રત્નત્રયના ધારક આચાર્યદેવને, —કે જેમણે આટલે દૂરશી પણ સાધર્મી તરીકે મને યાદ કર્યો. શાસ્ત્રમાં ખરું કહ્યું છે કે-

યे કુર્વન્તિ સુવાત્સલ્યं ભવ્યા ધર્માનુરાગતઃ ।

સાધર્મિકેષુ તેણાં હિ સફલં જન્મ ભૂતલે ॥

અહો! ધર્મના પ્રેમ વડે જે ભવ્યજીવો સાધર્મજીનો પ્રત્યે ઉત્તમ વાત્સલ્ય કરે છે તેમનો જન્મ જગતમાં સફળ છે.

પ્રસન્નચિતથી ભાવપૂર્વક ફરીફરીને એ મુનિરાજને નમસ્કાર કરીને રાજા વિદાય થયો અને ભવ્યસેન મુનિરાજ પાસે આવ્યો...તેમને ધણું શાસ્ત્રજ્ઞાન હતું ને લોકોમાં તેઓ બહુ પ્રસિદ્ધ હતા. રાજા તેમની સાથે

કેટલોક વખત રહ્યો પણ તે મુનિરાજે ન તો આચાર્યસંઘના કાંઈ કુશળ-સમાચાર પૂછ્યા કે ન કોઈ ઉત્તમ ધર્મચર્ચા કરી. મુનિને યોગ્ય વ્યવહાર આચાર પણ તેમના સરખા ન હતા; શાસ્ત્રો ભષણવા છતાં શાસ્ત્રાનુસાર તેમનું આચારણ ન હતું. મુનિને ન કરવાયોગ્ય પ્રવૃત્તિ તેઓ કરતા હતા. આ બધું નજરે દેખીને રાજાને ખ્યાલ આવી ગયો કે તે ભવ્યસેન મુનિ ગમે તેટલા પ્રસિદ્ધ હોય પણ તે સાચા મુનિ નથી.—તો પછી ગુપ્તાચાર્ય તેમને કેમ યાદ કરે? ખરેખર, એ વિચક્ષણ આચાર્યભગવાને યોગ્ય જ કર્યું છે.

આ રીતે સુરતમુનિરાજ અને ભવ્યસેનમુનિને તો નજરે દેખીને પરીક્ષા કરી; હવે રેવતીરાણીને આચાર્યમહારાજે ધર્મવૃદ્ધિના આશીષ કર્યા છે તેથી તેની પણ પરીક્ષા કરું—એમ રાજાને વિચાર થયો.



બીજે દિવસે મથુરાનગરીના ઉદ્ઘાનમાં એકાએક સાક્ષાત્ બ્રહ્મા પદ્ધાર્યા. નગરજનોનાં ટોળેટોળાં એનાં દર્શન માટે ઉમટ્યાં.....ને ગામ આખામાં ચર્ચા ચાલી કે અહા! સૃષ્ટિના સર્જનહાર બ્રહ્માજી સાક્ષાત્ પદ્ધાર્ય છે...તેઓ કહે છે કે હું આ સૃષ્ટિનો સર્જનહાર છું ને દર્શન દેવા આવ્યો છું.

મૂઢ લોકોનું તો શું કહેવું? મોટા ભાગના લોકો એ બ્રહ્માજના દર્શન કરી આવ્યા. પેલા પ્રસિદ્ધ ભવ્યસેન મુનિ પણ કુતૂહલવશ ત્યાં જઈ આવ્યા. ન ગયા એક સુરત—મુનિ અને ન ગઈ રેવતીરાણી.

જ્યારે રાજાને સાક્ષાત્ બ્રહ્માની વાત કરી ત્યારે મહારાણી રેવતીએ નિઃશંકપણે કહું—મહારાજ! એ બ્રહ્મા હોઈ શકે નહીં; કોઈક માયાચારીએ ઈન્દ્રજાળ ઊભી કરી છે, કેમ કે કોઈ બ્રહ્મા આ સૃષ્ટિના સર્જનહાર છે જ નહિ. બ્રહ્મા તો આપણો જ્ઞાનસ્વરૂપ આત્મા છે; અથવા ભરતક્ષેત્રમાં ભગવાન ઋષભદેવે મોક્ષમાર્ગની રચના કરી તેથી તેઓને બ્રહ્મા કહેવાય છે.—એ સિવાય તો બીજો કોઈ બ્રહ્મા નથી—કે જેને હું વંદન કરું.

બીજો દિવસ થયો...અને મથુરાનગરીના બીજા દરવાજે નાગશયાસહિત સાક્ષાત્ વિષ્ણુભગવાન પદ્ધાર્યા, જેને અનેક શાસ્ત્રગાર હતા ને ચાર હાથમાં શાસ્ત્રો હતાં. લોકોમાં તો ફરી પાછી હવચલ મરી ગઈ;

લોકો વગર વિચાર્યે દોડ્યા, ને કહેવા લાગ્યા કે અહા! મથુરાનગરીના મહાભાગ્ય ખીલ્યા છે કે ગઈકાલે સાક્ષાત્ બ્રહ્માએ દર્શન દીધા ને આજે વિષ્ણુભગવાન પધાર્યા.

રાજાને એમ થયું કે આજે તો જરૂર રાણી આવશે, એટલે તેણે હોંશથી રાણીને તે વાત કરી—પણ રેવતી જેનું નામ! વીતરાગટેવના ચરણમાં જ ચોંટેલું એનું મન જરાય ડયું નહીં. શ્રીકૃષ્ણાદિ નવ વિષ્ણુ (એટલે કે વાસુદેવ) થાય છે, અને તે તો નવ ચોથા કાળમાં થઈ ચૂક્યા, દશમા વિષ્ણુનારાયણ કદી થાય નહીં, માટે જરૂર આ બધું બનાવટી જ છે; કેમ કે જિનવાણી કદી મિથ્યા હોય નહીં. આમ જિનવાણીમાં દંદશ્વાપૂર્વક, અમૂઢટાંગથી તે જરા પણ ચલાયમાન ન થઈ.

ત્રીજા દિવસે વળી નવો ફણગો કૂટ્યા. બ્રહ્મા અને વિષ્ણુ પછી આજે તો પાર્વતીદેવી સહિત જટાધારી શંકર મહાદેવ પધાર્યા. ગામના લોકો એનાં દર્શન કરવા ઉમટ્યા; કોઈ ભક્તિથી ગયા તો કોઈ કુતૂહલથી ગયા. પણ જેના રોમરોમમાં વીતરાગટેવ વસતા હતા એવી રેવતીરાણીનું તો રૂવાંધુંય ન ફરક્યું, એને કંઈ આશ્રય ન થયું; એને તો લોકોની દ્યા આવી કે અરેરે! પરમ વીતરાગ સર્વજ્ઞાદેવ મોક્ષમાર્ગને દેખાડનારા ભગવાન, તેમને ભૂલીને મૂઢતાથી લોકો ઈન્દ્રજાળમાં કેવા ફસાઈ રહ્યા છે! ખરેખર ભગવાન અરિહંતદેવનો માર્ગ પ્રાપ્ત થવો જીવોને બહુ દુર્લભ છે.

હવે, ચોથા દિવસે તો મથુરાના આંગણે તીર્થકર ભગવાન પધાર્યા...અદ્ભુત સમવસરણની રચના, ગંધકૂરી જેવો દેખાવ અને તેમાં ચતુર્મુખસહિત તીર્થકર ભગવાન! લોકો તો ફરી પાછા દર્શન કરવા દોડ્યા. રાજાને એમ કે આ વખતે તીર્થકર ભગવાન પધાર્યા છે એટલે રેવતીદેવી જરૂર આવશે.

પણ રેવતીરાણીએ તો કહું કે અરે મહારાજ! અત્યારે આ પંચમકાળમાં વળી તીર્થકર કેવા? ભગવાને આ ભરતક્ષેત્રમાં એક ચોવીસીમાં ચોવીસ જ તીર્થકર થવાનું કહું છે, ને તે ઋષભથી માંડીને મહાવીર સુધીના ૨૪ તીર્થકરો થઈને મોક્ષ પધારી ગયા, આ પચ્ચીસમા

તીર્થકર કેવા? એ તો કોઈ કપટીની માયાજાળ છે. મૂઢલોકો દેવના સ્વરૂપનો વિચાર પણ કરતા નથી ને એમને એમ દોડવા જાય છે.

બસ, પરીક્ષા થઈ ચુકી...વિદ્યાધર રાજાને ખાતરી થઈ ગઈ કે આ રેવતીરાણીની જે પ્રશંસા ગુપ્તાચાર્યે કરી છે તે યથાર્થ જ છે, તે સમ્યકૃત્વના સર્વ અંગોથી શોભી રહી છે, શું પવનથી કદી મેરુપર્વત હલાતો હશે? નહીં; તેમ સમ્યગ્દર્શનમાં મેરુ જેવા અકંપ સમ્યગ્દષ્ટિ જીવો કુધર્માર્પી પવન વડે જરાપણ ડગતા નથી; દેવ-ગુરુ-ધર્મસંબંધી મૂઢતા તેમને હોતી નથી; તેઓ બરાબર ઓળખાણ કરીને સાચા વીતરાગી દેવ-ગુરુ-ધર્મને જ નમે છે.

રેવતીરાણીની આવી દંદ ધર્મશ્રદ્ધા દેખીને વિદ્યાધરને ઘણી પ્રસન્નતા થઈ, અને પોતાના અસલી સ્વરૂપે પ્રગટ થઈને તેણે કહ્યું—હે માતા! મને ક્ષમા કરો. ચાર દિવસ સુધી આ બ્રહ્મા, વિષ્ણુ, મહાદેવ વગેરેની ઈન્દ્રજાળ મેં જ ઊભી કરી હતી; ગુપ્તાચાર્યદેવે તમારા સમ્યકૃત્વની પ્રશંસા કરી તેથી તમારી પરીક્ષા કરવા માટે જ મેં આ બધું કર્યું હતું. અહા! ધન્ય છે આપની શ્રદ્ધાને! ધન્ય છે આપની અમૂઢદેણે! હે માતા! આપના સમ્યકૃત્વની પ્રશંસાપૂર્વક શ્રી ગુપ્તાચાર્યભગવાને આપને માટે ધર્મવૃદ્ધિના ‘આશીર્વાદ’ મોકલાવ્યા છે.

અહા! મુનિરાજના આશીર્વાદની વાત સાંભળતાં જ રેવતીરાણીને અપાર હર્ષ થયો...હર્ષથી ગદગદ થઈને તેણે એ આશીર્વાદનો સ્વીકાર કર્યો; ને જે દિશામાં મુનિરાજ બિરાજતા હતા તે તરફ સાત પગલાં જઈને પરમ ભક્તિથી મસ્તક નમાવીને મુનિરાજને પરોક્ષ નમસ્કાર કર્યા.

વિદ્યાધર રાજાએ રેવતીમાતાનું ઘણું સન્માન કર્યું અને તેની પ્રશંસા કરીને આખી મથુરાનગરીમાં તેનો મહિમા ફેલાવી દીધો. રાજમાતાની આવી દંદશ્રદ્ધા દેખીને અને જિનમાર્ગનો આવો મહિમા દેખીને મથુરાનગરીના કેટલાય જીવો કુમાર્ગ છોડીને જૈનધર્મના ભક્ત થયા અને ઘણા જીવોની શ્રદ્ધા દંદ થઈ. આ રીતે જૈનધર્મની મહાન પ્રભાવના થઈ.



[બંધુઓ, આ કથા આપણને એમ કહે છે કે વીતરાગપરમાત્મા અરિહંતદેવનું સાચું સ્વરૂપ ઓળખો અને તેમના સિવાયના બીજા કોઈ પણ દેવ-ભલે સાક્ષાત્ પ્રત્યા-વિષ્ણુ-શંકર જેવા દેખાતા હોય તોપણ તેને નમો નહીં. જિનવચનથી વિરુદ્ધ કોઈ વાતને માનો નહીં. ભલે આખું જગત બીજું માને ને તમે એકલા પડી જાઓ—તોપણ જિનમાર્ગની શ્રદ્ધાને છોડો નહીં.]



આદ્ય-સ્તુતિકાર સમન્તભદ્રસ્વામી કહે છે કે હે જિન ! અમે આપને માત્ર બાધ્યવિભૂતિ વડે જ મહાન નથી માનતા, પરંતુ અંતરમાં આપની સર્વજાતા વીતરાગતા વગેરે ગુણોને ઓળખીને, અને આપનો જ ઉપદેશ હિતકારી છે એમ નિર્ણય કરીને, તેના વડે અમે આપને મહાન સમજને પૂજુએ છીએ. કોઈ જીવ વગર ઓળખ્યે સાચા દેવની સ્તુતિ કરે તોપણ તેને પોતામાં શ્રદ્ધા-જ્ઞાનનો લાભ નથી થતો, તો પછી ખોટા દેવોને સત્વે એની તો વાત જ શી ? સમ્યગદિષ્ટ જીવો તો પરમ નિઃશંકતાપૂર્વક કહે છે કે અમારા ઈષ સર્વજ્ઞ વીતરાગ પરમદેવને અમે આત્મસાક્ષાત્કારપૂર્વક ઓળખ્યા છે, અમે અમારા દેવનો સાક્ષાત્કાર કરી લીધો છે, અને તેમના જ માર્ગ અમે ચાલી રહ્યા છીએ.



૫. ઉપગૂહન-અંગમાં પ્રસિદ્ધ જિનોન્દ્રભક્ત શેઠની કથા

પાટલિપતનગરમાં એક શેઠ રહેતા હતા; તેઓ મહાન જિનભક્ત હતા, સમ્યકૃતવા ધારક હતા, અને ધર્માત્માના ગુણોની વૃદ્ધિ તથા દોષોનું ઉપગૂહન કરવા માટે પ્રસિદ્ધ હતા. પુષ્યપ્રતાપે તેઓ ઘણા વૈભવસંપન્ન હતા; તેમને સાત માણનો મહેલ હતો, તેમાં સૌથી ઉપરના ભાગમાં એક અદ્ભુત ચૈત્યાલય બનાવ્યું હતું; તેમાં રત્નમાંથી બનાવેલ ભગવાન પાર્શ્વનાથની મનોહર મૂર્તિ હતી, તેના ઉપર રત્નજડિત ત્રણ છત્ર હતા; તે છત્રમાં એક નીલમરતન ઘણ્યું જ કિંમતી હતું, અંધારામાં પણ તે ઝગજગાટ કરતું હતું.

હવે, સૌરાષ્ટ્રના પાટલિપુત્ર નગરનો રાજકુમાર-કે જેનું નામ સુવીર હતું અને કુસંગને લીધે જે દુરાચારી તેમ જ ચોર થઈ ગયો હતો, તેણે એકવાર શેઠનું જિનમંદિર જોયું અને તેનું મન લલચાયું-ભગવાનની ભક્તિથી નહીં, પરંતુ કિંમતી નીલમ રતન ચોરી કરવાના ભાવથી.

તેથી, તેણે ચોરલોકોની સભામાં જાહેર કર્યું કે જે કોઈ તે જિનભક્ત શેઠના મહેલમાંથી ઉપરનું રતન લાવી આપશે તેને મોટું ઈનામ મળશે.

સૂર્ય નામનો એક ચોર તે માટે તૈયાર થઈ ગયો; તેણે કહ્યું-અરે, ઈન્દ્રજા મુગટમાં રહેલું રતન પણ હું ક્ષાશભરમાં લાવી દઉં! તો આમાં શી મોટી વાત છે?

પણ, મહેલમાંથી એ રતને ચોરવું એ કંઈ સહેલી વાત ન હતી; તે ચોર કોઈ રીતે ન ફાયો, તેથી છેવટે એક ત્યાગી શ્રાવકનો કપટી વેષ ધારણ કરીને તે શેઠના ગામમાં પહોંચ્યો; તેની બોલવાની છટાથી, તેમ જ પ્રત-ઉપવાસ વગેરેના દેખાવથી લોકોમાં તે પ્રસિદ્ધ થવા લાગ્યો; અને તેને ધર્માત્મા સમજીને જિનભક્ત શેઠ પોતાના ચૈત્યાલયની દેખરેખનું કામ તેને

સોંઘું. ત્યાગીજ તો એ નીલમણિને દેખતાં આનંદવિભોર થઈ ગયા...ને વિચારવા લાગ્યા કે ક્યારે લાગ મળે, ને ક્યારે આ લઈને ભાગું?

એવામાં શેઠને બહારગામ જવાનું થયું. તેથી તે બનાવટી શ્રાવકને ચૈત્યાલય સાચવવાની ભલામણ કરીને શેઠ પ્રસ્થાન કર્યું ને ગામથી થોડે દૂર જઈને પડાવ નાંખ્યો.

રાત પડી...સૂર્યચોર ઉઠ્યા...નીલમણિરત્ન ખીસામાં નાખ્યું અને ભાગ્યો...પણ નીલમણીનો પ્રકાશ છૂપો ન રહ્યો; તે અંધારામાં પણ ઝગ્ગગતો હતો; આથી ચોકીદારોને શંકા થઈ અને તેને પકડવા તેની પાછળ દોડ્યા. અરે...મંદિરનો નીલમણિ ચોરીને ચોર ભાગે છે...પકડો..પકડો! એમ ચારેકોર દેકારો થયો.

હવે, સૂર્યચોરને બચવાનો કોઈ માર્ગ ન રહ્યો, એટલે તે તો જ્યાં જિનભકત શેઠનો મુકામ હતો ત્યાં ઘૂસી ગયો. ચોકીદારો તેને પકડવા પાછળ આવ્યા. શેઠ બધો મામલો સમજી ગયા... કે આ ભાઈસાહેબ ચોર છે. પણ, ત્યાગી તરીકે પ્રસિદ્ધ આ માણસ ચોર છે—એમ જો લોકોમાં પ્રસિદ્ધ થશે તો ધર્મની નિંદા થશે—એમ વિચારીને બુદ્ધિમાન શેઠ ચોકીદારોને દફકો આપતાં કહું—અરે, તમે લોકો શું કરી રહ્યા છો! આ કોઈ ચોર નથી, આ તો ‘સજજન-ધર્માત્મા’ છે. નીલમણિ લાવવાનું તો મેં તેને કહું હતું; તમે મફતનો એને ચોર સમજીને હેરાન કર્યો.

શેઠની વાત સાંભળીને લોકો શરમાઈને પાછા ચાલ્યા ગયા. અને આ રીતે એક મૂર્ખ માણસની ભૂલને કારણે ધર્મની નિંદા થતી અટકી—આને ઉપગૂહન કહેવાય છે. જેમ એક દેડકાનાં દૂષિત થવાથી આખો દરિયો ગંધાઈ જતો નથી, તેમ કોઈ અસર્મદ્ધ નભળા મનુષ્ય દ્વારા નાનીશી ભૂલ થઈ જાય, તેથી કાઈ પવિત્ર જૈનધર્મ મલિન થઈ જતો નથી.

જેમ માતા ઈચ્છે છે કે મારો પુત્ર ઉત્તમ ગુણવાન થાય; છતાં પુત્રમાં કોઈ નાનોમોટો ઢોષ દેખાય તો તેને પ્રસિદ્ધ નથી કરતી, પણ એવો ઉપાય કરે છે કે તેના ગુણાની વૃદ્ધિ થાય. તેમ ધર્માત્માઓ પણ ધર્મનો અપવાદ થાય તેવું કરતા નથી પણ ધર્મની પ્રભાવના થાય તેવું કરે છે. કોઈ ગુણવાન

ધર્માત્મામાં કદાચિત્ દોષ થઈ જાય તો તેને ગૌણ કરીને તેનાં ગુણોને મુખ્ય કરે છે, ને એકાંતમાં બોલાવી, તેને પ્રેમથી સમજાવી, જેમ તેના દોષ દૂર થાય ને ધર્મની શોભા વધે તેમ કરે છે.

લોકો ચાલ્યા ગયા પણી જિનભક્ત શેઠ પણ તે સૂર્યચોરને એકાંતમાં બોલાવીને ઠપકો આપ્યો અને કહ્યું-ભાઈ! આવું પાપકાર્ય તને શોભાનું નથી; વિચાર તો કર કે તું પકડાયો હોત તો તને કેટલું દુઃખ થાત? માટે આવા ધંધાને તું છોડ!

તે ચોર પણ શેઠના આવા ઉમદા વ્યવહારથી પ્રભાવિત થયો, ને પોતાના અપરાધની માઝી માંગતાં તેણે કહ્યું-શેઠ! આપે જ મને બચાવ્યો છે; આપ જૈનધર્મના ખરા ભક્ત છો. લોકોની સમક્ષ આપે જ મને ‘સજ્જન-ધર્માત્મા’ કહીને ઓળખાવ્યો, તો હવે હું પણ ચોરી છોડીને ખરેખર સજ્જન ધર્માત્મા થવાનો પ્રયત્ન કરીશ. ખરેખર, જૈનધર્મ મહાન છે, અને આપના જેવા સમ્યગદિષ્ટ જીવો વડે તે શોભે છે.

આ રીતે તે શેઠના ઉપગૂહનગુણને લીધે ધર્મની પ્રભાવના થઈ.

[આ કથા આપણને એમ શીખવે છે કે સાધમાના કોઈ દોષને મુખ્ય કરીને ધર્મની નિંદા થાય તેમ ન કરવું; પણ પ્રેમપૂર્વક સમજાવી તેને તે દોષથી છોડાવવો; અને ધર્માત્માના ગુણોને મુખ્ય કરીને તેની પ્રશંસા દ્વારા ધર્મની વૃદ્ધિ થાય તેમ કરવું.]



૬. સ્થિતિકરણ-અંગમાં પ્રસિદ્ધ વારિષેણમુનિની કથા

મહાવીર ભગવાનના વખતમાં રાજગૃહીનગરીમાં શ્રેષ્ઠીક રાજાનું રાજ્ય હતું. તેમની મહારાણી ચેલાણાટેવી, તેનો પુત્ર વારિષેણ, તેને ઘણી સુંદર ઉર રાણીઓ હતી; છતાં તે ઘણો વૈરાગી હતો અને તેને આત્માનું જ્ઞાન હતું.

રાજકુમાર વારિષેણ એક વખત ઉદ્યાનમાં ધ્યાન કરતા હતા, એવામાં વિદ્યુત નામનો ચોર એક કિંમતી હાર ચોરીને ભાગતો હતો, તે ત્યાં આવ્યો; તેની પાછળ સિપાઈઓ હતા; પકડાઈ જવાની બીકે તે હાર વારિષેણના પગ પાસે ફેંકીને તે ચોર સંતાઈ ગયો. આથી રાજકુમારને જ ચોર સમજીને રાજાએ તેને ફાંસીની સજા કરી. પણ જ્યારે જલ્દાદે તેના પર તલવાર મારી ત્યારે વારિષેણની ડોકમાં તલવારને બદલે ફૂલની માળા થઈ ગઈ. છતાં રાજકુમાર તો મૌનપણે ધ્યાનમાં જ હતા.

આવો ચમત્કાર દેખી ચોરને પસ્તાવો થયો. તેણે રાજાને કહ્યું કે ખરો ચોર હું છું, હારની ચોરી મેં કરી છે, આ રાજકુમાર તો નિર્દોષ છે. એ વાત સાંભળી રાજાએ કુંવરની ક્ષમા માંગી અને તેને રાજમહેલમાં આવવા કહ્યું-કેમ કે એની માતા એની રાહ જોતી હતી.

પણ વૈરાગી વારિષેણકુમારે કહ્યું-પિતાજી! આ અસાર સંસારથી હવે બસ થાઓ. આ રાજપાટમાં ક્યાંય મારું ચિત્ત લાગતું નથી; મારું ચિત્ત તો એક ચૈતન્યસ્વરૂપ આત્માને સાધવામાં જ લાગ્યું છે. તેથી હવે તો હું દીક્ષા લઈને મુનિ થઈશ. આમ કહીને એક મુનિરાજ પાસે જઈને તેણે દીક્ષા લીધી...અને આત્માને સાધવા લાગ્યા.

હવે, રાજમંત્રીનો પુત્ર પુષ્પડાલ હતો, તે બાળપણથી જ વારિષેણનો મિત્ર હતો, અને તેના લગ્ન હમણાં જ થયાં હતાં; તેની સ્વી બહુ સુંદર

ન હતી. એકવાર વારિષેણમુનિ ફરતાં ફરતાં પુષ્પડાલને ત્યાં આવી પહોંચ્યા ને પુષ્પડાલે તેમને વિધિપૂર્વક આહારદાન કર્યું...આ પ્રસંગે, પોતાના પૂર્વના મિત્રને ધર્મ પમાડવાની ભાવના તે મુનિરાજને જાગી. આહાર કરીને તેઓ તો જુંગલ તરફ જવા લાગ્યા; વિનય ખાતર પુષ્પડાલ પણ તેમની પાછળ ગયો. થોડે દૂર ગયા પછી તેને એમ થયું કે હવે મુનિરાજ રોકાઈ જવાનું કહે તો હું પાછો વળું, પણ મુનિ તો દૂર ને દૂર ચાલ્યા જ જાય છે...મિત્રને કહેતા નથી કે હવે તમે રોકાઈ જાવ!

પુષ્પડાલને ઘરે જવાની આકુળતા થવા લાગી. તેણે મુનિરાજને યાદ દેવરાવવાના હેતુથી કહ્યું કે—આપણે નાના હતા ત્યારે આ તળાવે આવતા અને કેરીના ઝાડ નીચે સાથે રમતા હતા. આ ઝાડ ગામથી બે ત્રણ માઈલ દૂર છે...આપણે ગામથી ઘણે દૂર આવી ગયા છીએ....

—તે સાંભળવા છીતાં વારિષેણમુનિએ તેને રોકાઈ જવાનું ન કહ્યું. અહા, પરમ હિતસ્વી મુનિરાજ એને મોક્ષનો માર્ગ છોડીને સંસારમાં જવાનું કેમ કહે? તેમને તો એમ હતું કે મારો મિત્ર પણ મોક્ષના મારગમાં મારી સાથે જ આવે.—

હે સખા! ચાલને...મારી સાથ મોક્ષમાં,
છોડ પર ભાવને...જૂલ આનંદમાં.
અમે જશું મોક્ષમાં...કેમ તને છોડશું?
ચાલને મોક્ષમાં...તુંય અમ સાથમાં.

અહા, જાણો કે પોતાની પાછળ પાછળ ચાલનારાને મોક્ષમાં જ લઈ જતા હોય—એમ પરમનિષ્પૃહતાથી મુનિ તો આગળ ને આગળ ચાલ્યા જાય છે. પુષ્પડાલ પણ લાજે શરમે તેમની પાછળ જઈ રહ્યો છે.

અંતે તેઓ આચાર્યમહારાજ પાસે આવી પહોંચ્યા ને વારિષેણમુનિએ કહ્યું—પ્રભો! આ મારો પૂર્વનો મિત્ર છે, ને સંસારથી વિરક્ત થઈને આપણી પાસે દીક્ષા લેવા આવ્યો છે. આચાર્ય મહારાજે તેને નિકટભવ્ય જાડીને દીક્ષા આપી દીધી. અહા, સાચા મિત્ર તો એ છે કે જીવને ભવસમુદ્રથી જે ઉગારે.

હવે, મિત્રના અનુગ્રહવશ પુષ્પાલ મુનિ તો થઈ ગયો, અને બહારમાં મુનિને યોગ્ય કિયાઓ કરવા લાગ્યો; પણ એનું ચિત્ત હજી સંસારથી છૂટ્યું ન હતું. ભાવમુનિપણું હજી તેને થયું ન હતું; દરેક કિયાઓ કરતાં તેને પોતાનું ઘર યાદ આવતું હતું; સામાયિક વખતેય તેને વારંવાર પોતાની સ્ત્રીનું સ્મરણ થયા કરતું હતું. વારિષેષામુનિ તેમના મનને સ્થિર કરવા માટે તેની સાથે જ રહીને તેને વારંવાર ઉત્તમ જ્ઞાન-વૈરાગ્યનો ઉપદેશ દેતા હતા. પણ હજી તેનું મન ધર્મમાં સ્થિર થયું ન હતું.

એમ કરતાં કરતાં ૧૨ વર્ષ વીતી ગયાં. એક વાર તે બંને મુનિઓ મહાવીર ભગવાનના સમવસરણમાં બેઠા હતા, ત્યારે ઈન્દ્રે પ્રભુની સ્તુતિ કરતાં કહ્યું કે હે નાથ! આ રાજપૃથ્વીને છોડીને આપ મુનિ થયા, તેથી પૃથ્વી અનાથ થઈને આપના વિરહમાં જૂરે છે, અને તેના આંસુઓ આ નદીરૂપે વહી રહ્યાં છે.

અહા, ઈન્દ્ર તો સ્તુતિ વડે ભગવાનના વૈરાગ્યની સ્તુતિ કરી; પણ જેનું ચિત્ત હજી વૈરાગ્યમાં લાગ્યું ન હતું એવા પુષ્પાલને તો તે શ્લોક સાંભળીને એમ થયું કે, અરે! મારી સ્ત્રી પણ એ પૃથ્વીની જેમ બાર વર્ષથી મારા વગર જૂરતી હશે ને દુઃખી થતી હશે. મેં બાર વર્ષથી એનું મોહું જોયું નથી, મને પણ એના વિના ચેન પડતું નથી. માટે ચાલ, એની સંભાળ કરી આવું. થોડો વખત એની સાથે રહીને પછી દીક્ષા લઈ લઈશ.

-આમ વિચારીને પુષ્પાલ તો કોઈને પૂછ્યા-ગાછ્યા વગર ઘર તરફ જવા લાગ્યો. વારિષેષામુનિ એની ચેષ્ટા સમજ ગયા. તેમના હદ્યમાં મિત્ર પ્રાયે ધર્મવાસ્ત્વ જાગ્યું, અને કોઈ પણ રીતે તેને ધર્મમાં સ્થિર કરવો જોઈએ-એમ વિચારીને તેઓ પણ તેની સાથે સાથે ચાલ્યા, અને તેને લઈને પોતાના રાજમહેલમાં આવ્યા.

મિત્ર સહિત પોતાના કુંવરને મહેલમાં પાછો આવતો દેખીને ચેલણારાણીને આશ્રય થયું ને વારિષેષા મુનિદશા ન પાળી શકવાથી પાછો આવ્યો કે શું? એમ તેને સંદેહ થયો. તેથી પરીક્ષા માટે તેણે એક લાકડાનું આસન અને બીજું સોનાનું આસન રાખ્યું; પણ વૈરાગી વારિષેષામુનિ તો

વૈરાગ્યપૂર્વક લાકડાના જ આસને બેઠા. આથી વિચક્ષણ ચેલણાટેવી સમજ ગઈ કે કુંવરનું મન તો વૈરાગ્યમાં દઢ છે; તેના આગમનમાં બીજો જ કોઈ હેતુ હોય.

વારિષેષણમુનિ આવતાં જ તેની ગૃહસ્થાશ્રમની ઉર રાણીઓ પણ દર્શનાર્થે આવી. રાજમહેલનો આવો અદ્ભુત વૈભવ અને આવી સુંદર ઉર રૂપયૌવનાઓને દેખીને પુષ્પડાલ તો આશ્રય પામી ગયો...કે અરે! આવો રાજવૈભવ અને આવી સુંદર ઉર રાણીઓ છતાં આ રાજકુમાર તેની સામે પણ નથી જોતો, તેને છોક્ક્યા પછી યાદ પણ નથી કરતો, ને આત્માને જ સાધવામાં એણે પોતાનું ચિત્ત જોડી દીધું છે.—વાહ, ધન્ય છે એને! અને હું તો એક સાધારણ સ્ત્રીનો મોહ પણ મનમાંથી છોડી શકતો નથી. અરેરે! બાર-બાર વર્ષનું મારું સાધુપણું નકામું ગયું.

વારિષેષણમુનિએ પુષ્પડાલને કહ્યું : હે મિત્ર! હજી પણ જો તને સંસારનો મોહ હોય તો તું અહીં રહી જા અને આ બધા વૈભવને ભોગવ! અનાદિકાળથી જે સંસારને ભોગવવા છતાં તૃપ્તિ ન થઈ, તે એઠને હજી પણ તું ભોગવવા માંગતો હો તો...લે, આ બધું ભોગવ! વારિષેષણની વાત સાંભળીને પુષ્પાલમુનિ અત્યંત શરમાઈ ગયા, એની આંખ ઉઘડી ગઈ, એનો આત્મા જાગી ઉંકયો.

રાજમાતા ચેલણા પણ બધી પરિસ્થિતિ સમજ ગઈ, અને ધર્મમાં સ્થિર કરવા તેને કહ્યું—અરે મુનિરાજ! આત્માના ધર્મને સાધવાનો આવો અવસર ફરીફરી નથી મળતો. માટે તમારું ચિત્ત મોક્ષમાર્ગમાં જોડો, આ સંસાર તો અનંતવાર ભોગવાઈ ચૂક્યો છે તેમાં ક્રિયિત્ સુખ નથી...માટે તેનું મમત્વ છોડીને મુનિધર્મમાં તમારા ચિત્તને સ્થિર કરો.

વારિષેષણ મુનિરાજે પણ જ્ઞાન-વૈરાગ્યનો ધારો જ ઉપદેશ આપ્યો...હે મિત્ર હવે તારું ચિત્ત આત્માની આરાધનામાં સ્થિર કર અને મારી સાથે મોક્ષમાર્ગમાં આવ.

પુષ્પડાલે કહ્યું—પ્રભો તમે મને મુનિધર્મથી પતિત થતો બચાવ્યો છે, ને સાચો બોધ આપીને મને મોક્ષમાર્ગમાં સ્થિર કર્યો છે. સાચા મિત્ર તમે

જ છો. આપે ધર્મમાં મારું સ્થિતિકરણ કરીને મહાન ઉપકાર કર્યો છે. હવે મારું મન આ સંસારથી ને આ ભોગોથી ખરેખર ઉદાસીન થયું છે ને આત્માના રનત્રય ધર્મની આરાધનામાં સ્થિર થયું છે. સ્વખે પણ હવે આ સંસારની ઈચ્છા નથી, હવે તો અંતરમાં લીન થઈને આત્માના ચૈતન્યવૈભવને સાધશું.

આ પ્રમાણે પ્રાયશ્ચિત્ત કરીને તે પુષ્પડાલ ફરીને મુનિધર્મમાં સ્થિર થયા...અને બંને મુનિવરો વન તરફ ચાલ્યા.....

[વારિષેષણ મુનિરાજની આ કથા આપણાને એમ શીખડાવે છે કે, કોઈ પણ સાધમી-ધર્મત્વા કદાચિત્ત શિથિલ થઈને ધર્મમાર્ગથી ડગતો હોય તો તેના પ્રત્યે તિરસ્કાર ન કરવો, પણ પ્રેમપૂર્વક તેને ધર્મમાર્ગમાં સ્થિર કરવો. તેને સર્વપ્રકારે સહાય કરીને, ધર્મનો ઉલ્લાસ જગાડીને, જૈનધર્મનો પરમ મહિમા સમજાવીને કે વૈરાયભર્યા સંબોધન વડે, હરકોઈ પ્રકારે ધર્મમાં સ્થિર કરવો. તેમ જ પોતે પોતાના આત્માને પણ ધર્મમાં વધુ ને વધુ સ્થિર કરવો; ગમે તેવી પ્રતિકૂળતામાં પણ ધર્મથી જરાપણ ડગવું નહીં.]



૭. વાતસાત્ય-અંગમાં પ્રસિદ્ધ વિષ્ણુમુનિની કથા

લાખો વર્ષો પહેલાંની, મુનિસુવ્રત ભગવાનના તીર્થની આ વાત છે. ઉજ્જૈનનગરીમાં ત્યારે શ્રીવર્મા રાજા રાજ્ય કરતા હતા, તેને બલિ વગેરે ચાર મંત્રી હતા, તેઓ નાસ્તિક હતા, તેમને ધર્મની શ્રદ્ધા ન હતી.

એકવાર તે ઉજ્જૈન નગરીમાં સાતસો મુનિઓના સંઘ સહિત અકંપન આચાર્ય પધાર્યા. લાખો નગરજનો આનંદથી મુનિવરોનાં દર્શન કરવા ગયા; રાજાને પણ તેમનાં દર્શન કરવાની ઈચ્છા થઈ, અને મંત્રીઓને પણ સાથે આવવા કહું. જોકે તે બલિ વગેરે મિથ્યાદટિ મંત્રીઓને તો જૈન મુનિઓ ઉપર શ્રદ્ધા ન હતી, પણ રાજાની શરમથી તેઓ પણ સાથે ચાલ્યા.

રાજાએ મુનિઓને વંદન કર્યું; પણ જ્ઞાન-ધ્યાનમાં મસ્ત મુનિવરો તો મૌન જ હતા. તે મુનિઓની આવી શાંતિ અને નિઃખૃષ્ટતા દેખીને રાજા તો પ્રભાવિત થયો. પણ મંત્રીઓ દુષ્ટભાવે કહેવા લાગ્યા કે, મહારાજ! આ જૈન મુનિઓને કાંઈ જ્ઞાન નથી તેથી તેઓ મૌન રહેવાનો ઠોંગ કરે છે! -એ પ્રમાણો નિંદા કરતા કરતા તેઓ જતા હતા, ત્યાં રસ્તામાં શ્રુતસાગર નામના મુનિ મળ્યા; તેમનાથી મુનિસંધની નિંદા સહન ન થઈ તેથી તેમણે મંત્રીઓ સાથે વાદવિવાદ કર્યો, એ રત્નત્રયધારક મુનિરાજે અનેકાંત -સિદ્ધાંતના ન્યાયો વડે મંત્રીની કુયુકિતાઓનું ખંડન કરીને તેને મૌન કરી દીધો. આમ રાજાની હાજરીમાં હારી જવાથી તેને અપમાન લાગ્યું.

અપમાનથી કોધે ભરાયેલા તે પાપી મંત્રીઓ રાતે મુનિઓને મારી નાંખવા ગયા. ધ્યાનમાં ઉભેલા મુનિરાજ ઉપર તલવાર ઉગામીને જ્યાં મારવા જાય છે ત્યાં તો એકાએક તેમના હાથ થંભી જ ગયા...રે! કુદરત આવી હિંસા દેખી શકી નહીં; તલવાર ઉગામેલો હાથ એમને એમ અદ્વર રહી ગયો, ને તેમના પગ પૃથ્વી સાથે ચોંટી ગયા.

સવારમાં લોકોએ આ દશ્ય જોયું અને રાજાને ચારેય મંત્રીની દુષ્ટતાની ખબર પડી, એટલે તેમને ગઘેડે બેસાડીને નગર બહાર કાઢી મૂક્યા. યુદ્ધકળામાં કુશળ એવા તે બલિ વગેરે મંત્રીઓ રખડતા-રખડતા હસ્તિનાપુર નગરીમાં જઈ પહોંચ્યા અને ત્યાં રાજાના મંત્રી તરીકે રહ્યા.

હસ્તિનાપુર તે ભગવાન શાંતિનાથ, કુંયુનાથ, અરનાથ એ ત્રણ તીર્થકરોની જન્મભૂમિ છે. આ કથા બની તે વખતે હસ્તિનાપુરમાં ચક્રવર્તીના પુત્ર પદ્મરાજા રાજ્ય કરતા હતા, તેમના એક ભાઈ મુનિ થયા હતા—એમનું નામ વિષણુકુમાર. તેઓ આત્માના જ્ઞાન-ધ્યાનમાં મસ્ત રહેતા. તેમને કેટલીય લભ્યાઓ પ્રગટી હતી, પણ તેમાં તેનું લક્ષ ન હતું; તેમનું લક્ષ તો આત્માની કેવળજ્ઞાનલભ્ય સાધવા ઉપર હતું.

સિંહરથ નામનો એક રાજા, આ હસ્તિનાપુરના રાજાનો દુષ્મન હતો અને ઘણા વખતથી હેરાન કરતો હતો; પદ્મરાજા તેને જીતી શકતો ન હતો. અંતે બલિમંત્રીએ યુક્તિથી તેને જીતી લીધો. આથી ખુશ થઈને રાજાએ તેને વચ્ચન માંગવા કહ્યું, પણ બલિમંત્રીએ કહ્યું કે જ્યારે જરૂર પડશે ત્યારે માંગીશ.

હવે, અક્ષણ વગેરે ૭૦૦ મુનિવરો તો ટેશોટેશ વિહાર કરતા કરતા, અને ભવ્યજીવોને વીતરાગધર્મ સમજાવતાં-સમજાવતાં હસ્તિનાપુરનગરીમાં આવી પહોંચ્યા. તે અક્ષણ આદિ મુનિવરોને દેખીને બલિમંત્રી ભયથી કાંપી ઊઠ્યો...તેને બીક લાગી કે આ મુનિઓને લીધે અમારાં ઉજ્જૈનનાં પાપ જો પ્રગટ થઈ જશે તો અહીંથી પણ રાજા અપમાન કરીને કાઢી મૂકશે. કોધથી પોતાના વેરનો બદલો લેવાનું તે મંત્રીઓ વિચારવા લાગ્યા.

છેવટે તે પાપી જીવોએ તે બધા મુનિઓને જીવતા જ બાળી નાંખવાની એક દુષ્ટ યોજના નક્કી કરી. રાજા પાસે વચ્ચન માંગવાનું બાકી હતું તે તેમણે માંગ્યું કે, મહારાજ! અમારે એક મોટો યજ્ઞ કરવો છે તે માટે અમને સાત દિવસનું રાજ્ય આપો.

પોતાના વચ્ચનું પાલન કરવા રાજાએ તેમને ૭ દિવસ માટે રાજ્ય સોંપી દીધું, ને પોતે રાજમહેલમાં જઈને રહ્યો.

બસ! રાજ્ય હાથમાં આવતાં જ તે દુષ્ટ મંત્રીઓએ ‘નરબલિયક્ષ’ કરવાનું જાહેર કર્યું...ને જ્યાં મુનિવરો બિરાજતા હતા તેની ચારેકોર હિંસા માટે પશુઓ તેમ જ ગંધાતા હાડકાં, માંસ, ચામડાં તથા લાકડાંના ઢગલે ઢગલા કર્યા, ને તે સળગાવીને મોટો ભડકો કર્યો. મુનિઓની ચારે બાજુ અજિનની જવાણા પ્રગટી. મુનિવરો પર ઘોર ઉપસર્ગ થયો.

—પણ આ તો મોક્ષના સાધક વીતરાગી મુનિ! અજિનના ભડકા વચ્ચે પણ તે મુનિવરો તો શાંતિથી આત્માના વીતરાગી અમૃતરસનું પાન કરતા હતા. બહારમાં ભલે અજિન પ્રગટ્યો પણ તેમના અંતરમાં તેમણે કોધાજિન જરા પણ પ્રગટ થવા ન દીધો. અજિનના ભડકા તો નજીક ને નજીક આવી રહ્યા હતા...લોકોમાં ચારેકોર હાહાકાર થઈ ગયો. હસ્તિનાપુરના જૈનસંઘને અપાર ચિંતા થઈ; મુનિવરોનો ઉપસર્ગ દૂર ન થાય ત્યાં સુધી બધા શ્રાવકોએ પણ અન્ન-પાણીનો ત્યાગ કર્યો.

અરે, મોક્ષને સાધનારા ૭૦૦ મુનિઓ ઉપર આવો ઘોર ઉપસર્ગ દેખીને કુદરત પણ જાણો ધ્રુજ ઊઠી...આકાશમાં શ્રવણક્ષત્ર જાણો કંપી રહ્યું હોય! એમ એક ક્ષુલ્લકજુને દેખાયું, ને તેમના મુખમાંથી હાહાકાર નીકળી ગયો. તેમણે આચાર્ય મહારાજને વાત કરી. આચાર્ય મહારાજે નિમિત્તજ્ઞાનથી જાણીને કહું કે અરે! અત્યારે હસ્તિનાપુરમાં ૭૦૦ મુનિઓના સંધ ઉપર બલિરાજ ઘોર ઉપસર્ગ કરી રહ્યો છે, ને તે મુનિવરોનું જીવન ભયમાં છે.

ક્ષુલ્લકજુએ પૂછ્યું—પ્રભો! એમને બચાવવાનો કોઈ ઉપાય?

આચાર્યે કહું—હા; વિષ્ણુકુમાર મુનિરાજ તેમનો ઉપસર્ગ દૂર કરી શકે તેમ છે, કેમ કે તેમને એવી વિક્રિયાલભિદ્ય પ્રગટી છે કે જેવડું રૂપ કરવું હોય તેવડું કરી શકે છે. પણ તેઓ તો પોતાની આત્મસાધનામાં એવા લીન છે કે—તેમને પોતાની લભિની પણ ખબર નથી, ને મુનિઓના ઉપસર્ગનીયે ખબર નથી.

આ સાંભળીને આચાર્યની આજ્ઞા લઈને તે ક્ષુલ્લકજુ તરત વિષ્ણુ મુનિ પાસે ગયા ને તેમને બધી વાત કરીને પ્રાર્થના કરી કે, હે નાથ! આપ વિક્રિયાલભિદ્ય વડે આ ઉપસર્ગને શીંગ દૂર કરો.

એ વાત સાંભળતાંવેત વિષ્ણુમુનિના અંતરમાં ૭૦૦ મુનિઓ પ્રત્યે પરમ વાત્સલ્ય ઉભરાયું. વિક્રિયાલબ્ધિની ખાતરી કરવા તેમણે હાથ લંબાયો તો ઠેઠ માનુષોતર પર્વત સુધી આખા મનુષ્યલોકમાં તે લંબાયો. તરત તેઓ હસ્તિનાપુર આવી પહોંચ્યા અને પોતાનો ભાઈ-કે જે હસ્તિનાપુરનો રાજા હતો-તેને કહ્યું-અરે બંધુ! તારા રાજ્યમાં આ શો અનર્થ?

પદ્મરાજે કહ્યું : પ્રભો! હું લાયાર છું, અત્યારે રાજ્યસત્તા મારા હાથમાં નથી.

એની પાસેથી બધી વાત જાણીને વિષ્ણુમુનિએ ૭૦૦ મુનિની રક્ષા ખાતર પોતે થોડીવાર મુનિપણું છોડીને એક ઠીંગણા બ્રાહ્મણ પંડિતનું રૂપ લીધું, અને બલિરાજા પાસે આવીને અત્યંત મધુર સ્વરે ઉત્તમ શ્લોક બોલવા લાગ્યા.

બલિરાજા તો એમનું દિવ્યરૂપ દેખીને અને મધુરી વાણી સાંભળીને મુંઘ થઈ ગયો; અહો, તમે આવીને મારા યજની શોભા વધારી છે! એમ કહીને તેણે તે વિદ્ધાનનું સન્માન કર્યું અને જે જોઈએ તે માંગવા કહ્યું.

અહા, અયાચક મુનિ, જગતના નાથ...તે અત્યારે પોતાના ૭૦૦ સાધમીઓની રક્ષા ખાતર યાચક બન્યા! આવું છે ધર્મ વાત્સલ્ય! મૂર્ખ રાજાને કર્યાં ખબર હતી કે જેને હું યાચના કરવાનું કહું છું તે જ હમણાં મને ધર્મના દાતાર થશે અને હિંસાના ઘોર પાપમાંથી મારો ઉદ્ધાર કરશે.

તે બ્રાહ્મણવેધધારી વિષ્ણુકુમારે રાજાનું વચ્ચન લઈને ત્રણ પગલાં જમીન માગી, રાજાએ ખુશીથી તે જમીન માપી લેવા કહ્યું.—બસ થઈ ચૂક્યું!

રાજા ઊંચું જુઝે છે ત્યાં તો વિષ્ણુએ વામનને બદલે વિરાટ રૂપ ધારણ કર્યું. વિષ્ણુનું એ વિરાટરૂપ દેખીને રાજા તો ચક્કિત થઈ ગયો. તેને સમજાયું નહીં કે અરે આ શું થઈ રહ્યું છે!

વિરાટસ્વરૂપ વિષ્ણુએ એક પગ મનુષ્યલોકના આ છેડે, અને બીજો

પગ બીજા છેડે મૂકીને બલિરાજાને કહું-બોલ, ત્રીજું પગલું ક્યાં મૂકું? ત્રીજું પગલું મૂકવાની જગ્યા આપ, નહીંતર તારા માથા પર પગ મૂકીને તને પાતાળમાં ઉતારી દઉં છું!

મુનિરાજની આવી વિકિયા થતાં ચારેકોર ખળભળાટ થઈ ગયો; આખું બ્રહ્માંડ જાણે ધૂળ ઉઠયું! દેવો અને મનુષ્યોએ આવીને વિષ્ણુમુનિરાજની સ્તુતિ કરી અને વિકિયા સંકેલી લેવા વિનંતી કરી. બલિરાજા વગેરે ચારે મંત્રીઓ મુનિરાજના પગે પડીને પોતાની ભૂલની માઝી માગવા લાગ્યા : પ્રભો, ક્ષમા કરો! મેં આપને ઓળખ્યા નહીં.

વિષ્ણુમુનિરાજે ક્ષમાપૂર્વક તેમને અહિંસાધર્મનું સ્વરૂપ સમજાવ્યું, તથા જૈનમુનિઓના વીતરાગી ક્ષમા બતાવીને તેમનો મહિમા સમજાવ્યો, અને આત્માના હિતનો પરમ ઉપદેશ આપ્યો. તે સાંભળીને તેઓનું હદ્ય-પરિવર્તન થયું, ને ઘોર પાપની ક્ષમા માગીને તેમણે આત્માના હિતનો માર્ગ અંગીકાર કર્યો. અહા, વિષ્ણુકુમારની વિકિયાલબ્ધિ બલિ વગેરેને ધર્મપ્રાપ્તિનું કારણ બની ગઈ! તે જીવોએ પોતાના પરિણામ ક્ષણમાં પલટી નાખ્યા. અરે, આવા શાંત-વીતરાગ મુનિઓ ઉપર અમે આવો ઉપસર્ગ કર્યો, —વિકાર છે અમને! આમ પશ્ચાત્પાપૂર્વક તેમણે જૈનધર્મ સ્વીકાર કર્યો. આ રીતે વિષ્ણુમુનિભગવાને બલિરાજા વગેરેનો ઉદ્ધાર કર્યો....ને ૭૦૦ મુનિઓની રક્ષા કરી.

ચારેકોર જૈનધર્મના જ્યયજ્યકાર ગાળ ઉઠયા. તરત જ હિંસક યજ બંધ થઈ ગયો; મુનિવરો ઉપરનો ઉપસર્ગ દૂર થયો. હજારો શ્રાવકો પરમ ભક્તિથી ૭૦૦ મુનિવરોની વૈયાવચ્ચ કરવા લાગ્યા; વિષ્ણુકુમારે પોતે ત્યાં જઈને મુનિઓની વૈયાવચ્ચ કરી અને મુનિવરોએ પણ વિષ્ણુકુમારના વાત્સલ્યની પ્રશંસા કરી. આહા! વાત્સલ્યનું એ દેશ્ય અદ્ભુત હતું! બલિ વગેરે મંત્રીઓએ પણ મુનિઓ પાસે જઈને ક્ષમા માગી ને ભક્તિથી સેવા કરી.

ઉપસર્ગ દૂર થયો તેથી મુનિઓ આહાર માટે હસ્તિનાપુરી નગરીમાં પધાર્યા. હજારો શ્રાવકોએ અતિશય ભક્તિપૂર્વક મુનિઓને આહારદાન કર્યું;

ત્યાર પછી જ શ્રાવકોએ ભોજન કર્યું. જુઓ, શ્રાવકોનો પણ કેવો ધર્મપ્રેમ! ધન્ય તે શ્રાવકો...ને ધન્ય તે સાધુઓ.

જે દિવસે આ બનાવ બન્યો તે દિવસે શ્રાવણ સુદ પૂનમ હતી. વિષ્ણુકુમાર મુનિરાજના મહાન વાત્સલ્યને લીધે ૭૦૦ મુનિઓની તથા ધર્મની રક્ષા થઈ, તેથી તે દિવસ ‘રક્ષાપર્વ’ તરીકે પ્રસિદ્ધ થયો, તે આજે પણ ઉજવાય છે.

મુનિરક્ષાનું પોતાનું કામ પૂરું થયું, એટલે વેષ છોડીને વિષ્ણુકુમારે ફરીથી મુનિદશા ધારણ કરી અને ધ્યાન વડે પોતાના આત્માને શુદ્ધ રત્નત્રયધર્મ સાથે અભેદ કરીને એવું વાત્સલ્ય કર્યું કે અલ્યકાળમાં કેવળજ્ઞાન પ્રગટ કરીને મોક્ષ પામ્યા.

[વિષ્ણુમુનિરાજની આ કથા આપણને એમ શીખવે છે કે ધર્માત્મા સાધમાર્જનોને પોતાના જ સમજીને તેમના પ્રત્યે અત્યંત પ્રીતિરૂપ વાત્સલ્ય રાખવું; તેમના પ્રત્યે આદર-સન્માનપૂર્વક દરેક પ્રકારે મદદ કરવી; તેમના ઉપર કંઈ સંકટ આવી પડે તો પોતાની શક્તિથી તેનું નિવારણ કરવું. આ રીતે ધર્માત્મા પ્રત્યે અત્યંત પ્રીતિસહિત વર્તવું. જેને ધર્મની પ્રીતિ હોય તેને ધર્માત્મા પ્રત્યે પ્રીતિ હોય જ. ધર્માત્મા ઉપરનું સંકટ તે દેખી શકે નહીં.]



૮. પ્રભાવના-અંગમાં પ્રસિદ્ધ વજકુમારમુનિની કથા

અહિક્ષતપુરમાં સોમદાતમંત્રી હતા; તેની સગર્ભા સ્ત્રીને કેરી ખાવાની ઈચ્છા થઈ. હજુ કેરી પાકવાની જાતું ન હતી, છતાં મંત્રીએ વનમાં જઈને તપાસ કરી તો આખા વનમાં એક ઝડ ઉપર સુંદર કેરી જૂલતી હતી. તેને આશ્રય થયું! તે ઝડ નીચે એક જૈનમુનિ બેઠા હતા, તેના પ્રભાવથી તે ઝડમાં કેરી પાકી ગઈ હતી. મંત્રીએ ભક્તિપૂર્વક નમસ્કાર કરીને મુનિરાજ પાસેથી ધર્મનું સ્વરૂપ સાંભળ્યું, અને અત્યંત વૈરાગ્યવશ તે જ વખતે દીક્ષા લઈને મુનિ થયા ને પર્વતમાં જઈને આત્મધ્યાન કરવા લાગ્યા.

તે સોમદાતમંત્રીની સ્ત્રી યજ્ઞદાતાએ પુત્રને જન્મ આપ્યો. તે પુત્રને લઈને મુનિરાજ પાસે ગઈ. પણ સંસારથી વિરક્ત મુનિએ તેની સામે જોયું નહીં. તેથી કોધપૂર્વક તે સ્ત્રી બોલી કે-જો સાધુ થવું હતું તો મને શા માટે પરણ્યા? મારી જિંદગી કેમ બગાડી? હવે આ પુત્રનું પાલનપોષણ કોણ કરશે? એમ કહીને તેમના પગ પાસે જ બાળકને મૂકીને તે તો ચાલી ગઈ. એ બાળકનું નામ વજકુમાર. તેના હાથમાં વજચિલ હતું.

અરે! વન-જંગલમાં બાળકની રક્ષા કોણ કરશે!

બરાબર તે જ વખતે દિવાકર નામનો વિદ્યાધર રાજા તીર્થયાત્રા કરવા નીકળેલો, તે મુનિને વંદન કરવા આવ્યો; અને અત્યંત તેજસ્વી એવા તે વજકુમાર બાળકને દેખીને તેરી લીધો. આવા પુત્રરલ્ની પ્રાપ્તિ થવાથી રાણી પણ ખુશ થઈ. તેઓ તેને પોતાની સાથે જ લઈ ગયા, અને પુત્રની જેમ પાલન કરવા લાગ્યા. ભાગ્યવાન જીવોને કોઈ યોગ મળી જાય છે.

વજકુમાર યુવાન થતાં પવનવેગા નામની વિદ્યાધરી સાથે લગ્ન કર્યા ને તેણે અનેક રાજાઓને જીતી લીધા.

થોડા વખતે દિવાકર રાજાની સ્ત્રીને એક પુત્ર થયો. પોતાના આ

પુત્રને જ રાજ્ય મળે એવી ઈચ્છાથી તે સ્વીને વજ્ઞકુમાર પ્રત્યે દેખ થવા લાગ્યો. એકવાર તે એમ બોલી ગઈ કે અરે! આ કોનો પુત્ર છે! ને અહીં આવીને હેરાન કરે છે!

એ સાંભળતાં જ વજ્ઞકુમારનું મન ઉદાસ થઈ ગયું. તેને ખાતરી થઈ કે મારા સાચા માતા-પિતા તો બીજા છે. વિદ્યાધર પાસેથી તેણો બધી હકીકત જાણી લીધી. તેને ખબર પડી કે મારા પિતા તો દીક્ષા લઈને મુનિ થયા છે. તરત જ વિમાનમાં બેસીને તે મુનિરાજ પાસે ગયો.

ધ્યાનમાં બિરાજમાન સોમદાત મુનિરાજને દેખીને તે ઘણો પ્રસન્ન થયો, તેનું ચિત્ત શાંત થયું, વિચિત્ર સંસાર પ્રત્યે તેને વૈરાગ્ય જાગ્યો, અને જાણે કે પિતા પાસેથી ધર્મનો વારસો માંગતો હોય! તેમ પરમ ભક્તિથી વંદન કરીને કહ્યું : હે પૂજ્ય દેવ! મને પણ સાધુદીક્ષા આપો! આ સંસારમાં આત્મા સિવાય બીજે ક્યાંય મને ચેન પડતું નથી.

દિવાકરદેવ તેને દીક્ષા ન લેવા ઘણું સમજાવ્યો, પણ તે વજ્ઞકુમારે તો દીક્ષા જ લીધી; સાધુ થઈને આત્માનું જ્ઞાન-ધ્યાન કરવા લાગ્યા, ને દેશોદેશ વિચરીને ધર્મપ્રભાવના કરવા લાગ્યા. એકવાર તેમના પ્રતાપે મથુરાનગરીમાં ધર્મપ્રભાવનાનો મોટો પ્રસંગ બન્યો. શું બન્યું? તે જોવા આપણી કથાને મથુરાનગરીમાં લઈ જઈએ.

મથુરાનગરીમાં એક ગરીબ અનાથ બાળકી અહુંજુહું ખાઈને પેટ ભરતી હતી, તેને દેખીને એક અવધિજ્ઞાની મુનિ બોલ્યા કે દેખો કર્મની વિચિત્રતા! આ જ છોકરી થોડા વખતમાં રાજાની પટરાણી થશે.

મુનિની એ વાત સાંભળીને બૌદ્ધભિક્ષુક તેને પોતાના મઠમાં લઈ ગયા ને તેનું લાલનપાલન કરવા લાગ્યા. તેનું નામ બુદ્ધદાસી પાડ્યું ને તેને બૌદ્ધધર્મના સંસ્કાર આપ્યા.

હવે, તે જ્યારે યુવાન થઈ ત્યારે તેનું અન્યંત સુંદર રૂપ દેખીને રાજા મોહિત થઈ ગયો, અને તેની સાથે લગ્નની માંગણી કરી. પણ આ રાજાને ઉર્વિલા નામની એક રાણી હતી ને તે જૈનધર્મ પાળતી હતી, તેથી મઠના

લોકોએ કહ્યું કે રાજા પોતે બૌદ્ધધર્મ સ્વીકારે અને બૌદ્ધદાસીને પટરાણી બનાવે તે શરતે લગ્ન કરીએ. કામાંધ રાજાએ તો વગર વિચાર્યે એ વાત સ્વીકારી લીધી. રે ધિક્કાર વિષયોને! વિષયાંધ જીવો સાચા ધર્મથી પણ અછ થઈ જાય છે.

હવે, બુદ્ધદાસી રાજાની પટરાણી થઈ, તેથી તે બૌદ્ધધર્મનો ખૂબ પ્રચાર કરવા લાગી. એક વાર ઉર્વિલારાણી-કે જે જૈનધર્મની પરમ ભક્ત હતી, તેણે દર વર્ષની માઝે અષ્ટાલિકામાં જિનેન્દ્ર ભગવાનની મોટી અદ્ભુત રથયાત્રા કાઢવાની તૈયારી કરી. પણ બુદ્ધદાસીથી તે સહન ન થયું. તેણે રાજાને કહીને તે રથયાત્રા અટકાવી અને બૌદ્ધની રથયાત્રા પહેલાં કાઢવાનું કહ્યું. અરેરે! જૈનધર્મના પરમ મહિમાની એને ક્યાંથી ખબર હોય! ગાયનું દૂધ અને આકડાનું દૂધ-તેના તફાવતને બેભાન માણસ ક્યાંથી જાણો?

ભગવાનની રથયાત્રામાં વિઘ્ન થવાથી ઉર્વિલારાણીને બહુ દુઃખ થયું અને રથયાત્રા ન નીકળે લાં સુધી અનશનગ્રત ધારણ કરીને તે વનમાં સોમદાતમુનિ તથા વજ્ઞકુમારમુનિના શરણમાં પહોંચી ગઈ; અને પ્રાર્થના કરી કે હે પ્રભો! જૈનધર્મ ઉપરનું સંકટ આપ દૂર કરો.

રાણીની વાત સાંભળીને વજ્ઞમુનિરાજના અંતરમાં ધર્મપ્રભાવનાનો ભાવ ઉલ્લસી આવ્યો. બરાબર એ જ વખતે દિવાકર રાજા વગેરે વિદ્યાધરો ત્યાં મુનિવંદન કરવા આવ્યા; વજ્ઞકુમાર મુનિએ તેમને કહ્યું : રાજન! તમે જૈનધર્મના પરમ ભક્ત છો, ને ધર્મ ઉપર મથુરાનગરીમાં સંકટ આવ્યું છે તે દૂર કરવા તમે સમર્થ છો. ધર્માત્માઓને ધર્મની પ્રભાવનાનો ઉત્સાહ હોય છે; તનથી, મનથી, ધનથી, શાસ્થ્રી, જ્ઞાનથી, વિદ્યાથી સર્વપ્રકારે તે જૈનધર્મની વૃદ્ધિ કરે છે ને ધર્માત્માઓ ઉપરનાં સંકટ દૂર કરે છે.

દિવાકર રાજાને ધર્મનો પ્રેમ તો હતો જ, તેમાં વળી મુનિરાજના ઉપદેશથી તેને પ્રેરણા મળી; તરત જ મુનિરાજને નમસ્કાર કરીને, ઉર્વિલારાણી સાથે બધા વિદ્યાધરો મથુરા આવી પહોંચ્યા અને ધામધૂમથી જિનેન્દ્રદેવની રથયાત્રા કાઢી. હજારો વિદ્યાધરોનો પ્રભાવ દેખીને રાજા

અને બુદ્ધદાસી પણ આશ્વર્ય પામી ગયા, અને જૈનધર્મથી પ્રભાવિત થઈને આનંદપૂર્વક તેમણે જૈનધર્મ અંગીકાર કરીને પોતાનું કલ્યાણ કર્યું; તથા સત્યધર્મ પમાડવા માટે ઉર્વિલારાણીનો ઉપકાર માચ્યો. ઉર્વિલારાણીએ તેમને જૈનધર્મના વીતરાણી દેવ-ગુરુનો અપાર મહિમા સમજાવ્યો. મથુરાનગરીના હજારો જીવો પણ આવી મહાન પ્રભાવના દેખીને આનંદિત થયા ને બહુમાનપૂર્વક જૈનધર્મની ઉપાસના કરવા લાગ્યા. આ રીતે વજ્ઞકુમારમુનિ દ્વારા અને ઉર્વિલારાણી દ્વારા જૈનધર્મની મહાન પ્રભાવના થઈ.

[વજ્ઞકુમારમુનિરાજની આ કથા આપણને જૈનધર્મની સેવા કરવાનું અને અત્યંત મહિમાપૂર્વક તેની પ્રભાવના કરવાનું શીખવાડે છે. તન-મન-ધનથી, જ્ઞાનથી, શ્રદ્ધાથી સર્વપ્રકારે ધર્મ ઉપરનું સંકટ દૂર કરી, ધર્મનો મહિમા પ્રસિદ્ધ કરવો અને ધર્મની વૃદ્ધિ કરવી. તેમાં પણ આ જમાનામાં ખાસ કરીને જ્ઞાનસાહિત્ય દ્વારા ધર્મપ્રભાવના કરવા યોગ્ય છે.]

